

قُرْآنِ مَجید

کے مسلمانوں پر

حَقِّق



www.KitaboSunnat.com



تالیف
فضیلۃ الشیخ صہیب احمد حفظہ اللہ

فاضل مدینہ یونیورسٹی

توزیع

مکتبہ بیت السلام الریاض

۴۴۶۰۱۲۹



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

قُرْآنِ مَجِيد

کے مسلمانوں پر

حَقِّق



تالیف
فضیلۃ الشیخ صہیب احمد حفظہ اللہ

فاضل مدینہ یونیورسٹی

توزیع

مکتبہ بیت السلام الریاض

۴۴۶۰۱۲۹

قرآن مجید

کے مسلمانوں پر

حقوق

تحریر

فضیلۃ الشیخ صہیب احمد حفظہ اللہ

فاضل مدینہ یونیورسٹی

توزیع:



مکتبہ بیت السلام الریاض

۴۴۶۰۱۲۹

ح قاري صهيب احمد ، ۱۴۲۲ھ

فہرستہ مکتبہ الملک فہد الوطنیۃ أثناء النشر

احمد ، قاري صهيب

۲۳۹۰۱

حقوق القرآن على المسلمين .- الرياض . ص ۱۷۰

۱۷۰ ص .. سم

ردمك ۱- ۸۱۷ - ۳۹ - ۹۹۶۰

(النص باللغة الاوردية)


۱- القرآن - مباحث عامة أ- العنوان

۲۲/ ۳۵۲۸

ديوي ۲۲۹،۱

رقم الإيداع : ۲۲/۳۵۲۸

ردمك : ۱- ۸۱۷ - ۳۹ - ۹۹۶۰



حقوق الطبع محفوظة للمؤلف

جوال

۰۵۴۱۵۲۷۷۶

تقسیم کنندہ

مکتبہ بیت السلام

جوال : ۰۵۵۴۴۰۱۴۷

بِسْمِ اللَّهِ الرَّحْمَنِ الرَّحِيمِ

المقدمة

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى أَشْرَفِ الْأَنْبِيَاءِ
وَالْمُرْسَلِينَ، أَمَّا بَعْدُ!

دین اسلام قرآن مجید کا نام ہے جس کی توضیح و تکمیل سنت رسول اللہ ﷺ نے
کی۔ قرآن مجید ایک ایسا لائحہ عمل اور نصب العین و نوشتہ بے مثال ہے کہ جس نے بھی
اس کو سینے سے لگایا اس کی جہالت و پریشانیوں و مصائب و آلام کی زنجیریں پاش پاش ہو
کر گر گئیں اور کھٹول گدائی و غلامی کی کرچیاں بکھر گئیں اور وہ اس کی صداقت اور
جامعیت و اکملیت کے گیت الاپتا ہوا علی الاعلان کہتا ہے کہ

صداقت ہو تو دل سینوں سے کھینچ آتے ہیں اے واعظ

حقیقت خود کو منوالیتی ہے مانی نہیں جاتی

دنیاۓ دنی اور عالم فانی میں ہر عنصر اپنے حقوق کا متلاشی اور متقاضی ہے اور حتیٰ
کہ لسانیات و حیوانات کے حقوق کے حصول کیلئے دسیوں پروگرام اسٹیج کیے جاتے ہیں اور
اپنے حقوق کو حاصل کرنے کیلئے ہر آن محو گفتگو ہوتے ہیں اور ممکن و غیر ممکن کاوشیں
بروئے کار لائی جاتی ہیں لیکن افسوس یہ ہے کہ ہر شخص حقوق لینے کا ہی ڈھنڈورا پیٹتا ہے
اس کو یہ نہیں پتہ کہ اسلام کے ساتھ منسلک ہونے سے مصدر منبع اسلام (قرآن مجید)
کے حقوق مجھ پر بھی ہیں۔ میں انکو بھی ادا کر رہا ہوں کہ صرف اپنے بناوٹی حقوق کا
رونا ہی رو رہا ہوں۔ انہیں قرآنی حقوق کو یاد کروانے اور ان کی حقیقت سے باور کروانے
کیلئے تقریباً ۱۲۳۰ احادیث مبارکہ کو سامنے رکھ کر اپنے جذبات کو قلم و قریطاس کے حوالے

کیا گیا ہے۔ شاید کہ مولائے رحیم و کریم ان جذبات سے ان بھولے بھٹکے بھائیوں کیلئے مشعل راہ کا توشہ مہیا کر دے جو کہ اسلام کے نام لیوا اور قرآن مجید کے محب تو ہیں لیکن اس کے حقوق سے یا تو بے خبر ہیں یا باخبر ہونے کے ساتھ ان کی حقیقت سے دور ہیں اور بشری غلط فہمیوں کا شکار ہو کر لقمہ دساوس شیطان بن کر ان کو فراموش کر چکے ہیں اور دنیائے فانی میں محو و مگن ہو کر جنت کی ان کو لذتوں کو بھول چکے ہیں جو لذتیں ”نہ کسی آنکھ نے دیکھی ہیں اور نہ ان کے بارے میں کسی کان نے ہی سنا ہے اور نہ ہی کسی کے دل میں ہی ان کا خیال آیا ہے“ [البخاری ۳۰۷۹ و مسلم ۲۸۲۳]

چنانچہ اس کتابچے کی تیاری میں مندرجہ ذیل اُمور کا خیال رکھا گیا ہے۔

- اس کی اساس قرآن و سنت کو بنایا گیا ہے چنانچہ ہر قسم کے تعصب و جانبداری کو بالائے طاق رکھتے ہوئے دلائل کو ”غیر مت قرآنی“ کی زبان میں پیش کیا گیا ہے۔
- احادیث مبارکہ کی لمبی تحریر سے (طوالت کے خوف سے) گریز کرتے ہوئے صرف حدیث کا نمبر دیا گیا ہے مثلاً [البخاری ۳۰۷۲] یعنی بخاری شریف کی حدیث نمبر ۳۰۷۲ ہے لیکن اگر ترجمہ میسر نہ آسکی تو پھر جلد نمبر اور صفحہ نمبر دیا گیا ہے مثلاً [فتح الباری ۱۲۲/۹] یعنی فتح الباری کی جلد نمبر ۹ اور صفحہ نمبر ۱۲۲ پر یہ چیز موجود ہے۔
- اس بات کی سعی کی گئی ہے کہ اسلوب سادہ اور عام فہم ہو اور اختصار کے ساتھ تمام جزئیات کا احاطہ ہو سکے نیز کوشش کی گئی ہے کہ احادیث تمام کی تمام صحیح ہوں۔
- مدعا کو متعین کرنے کیلئے لغوی اور اشعار کی چاشنی ملانی پڑی اور آخر میں جو مراجع سامنے تھے ان میں سے اکثر کا ذکر کر دیا گیا ہے اور ”خلاصہ و خاتمہ“ میں ساری گفتگو کا لب لباب ذکر کرنے کے بعد برادران اسلام سے قلبی اور محبت بھری اپیل کی گئی ہے۔

شکر و دعا

اللہ خالق مطلق و مالک ارض و سماء کا انتہائی شکر گزار ہوں کہ اس نے مجھ پر اپنی خاص رحمت فرمائی اور مجھ جیسا ناکارہ اور مقصر بھی اپنے قلم کو قرآن مجید کے متعلق حرکت دینے کے قابل ہوا اور اب اسی سے عاجزانہ التماس و التجا و دعا ہے کہ اے باری تعالیٰ! تو اس حقیر سی کوشش کو اپنی رضا کیلئے خاص فرمالے اور میرے لئے اس کو توشہ آخرت بنادے (آمین)

رب ذو الجلال سے یہ بھی عاجزانہ دعا ہے کہ وہ میرے والد کو اعلیٰ علیین میں سکونت دے جنہوں نے اس قرآن مجید کو خود بھی اپنے سینے میں محفوظ کیا اور اپنی آل اولاد کو بھی اسی پٹری پر چڑھایا اور بیسیوں قرآن مجید کی نعمت سے محروم گھروں اور اُدھیز عمر بزرگوں کو قرآن مجید پڑھایا اور میری والدہ محترمہ کو صحت و عافیت سے نوازے جو کہ اپنی پوری زندگی قرآن مجید کی تعلیم و تربیت میں اور اس کی فکر میں بسر کر رہی ہیں۔ اور میری دعا ہے کہ میرے بھائیوں اور بہنوں کو توفیق دے کہ جس طرح انہوں نے میری تعلیم کے سلسلہ میں ہر ممکن فراوانی مہیا کی (اور خصوصاً میرے استاد و برادر کبیر قاری محمد ابراہیم صاحب جنہوں نے ”غیرت قرآنی“ کو والد کے نقشہ قدم پر چلتے ہوئے میرے سینے میں بتوفیق اللہ پیوست کرنے کی حتی المقدور کوشش کی) وہ اس سے بڑھ کر اس عظمت قرآنی کے تاج کو اپنی اولادوں پر سجائیں اور اپنی اہلیہ کیلئے دعا گو ہوں (جس نے میری تدریسی و تالیفی و دیگر مصروفیات کا خیال رکھتے ہوئے ہر ممکن میری خدمت و مساعدت کی) کہ اللہ اس کو دین حنیف اور قرآنی غیرت کی علمبردار بنائے اور میرے بیٹے و بھانجے و بھتیجوں کو اس غیرت قرآنی کا امام بنائے (آمین)

آخر میں مولائے رحیم و کریم سے التجا کرتا ہوں کہ اس کتابچہ کو میرے اور میرے

والدین وبہن بھائیوں واقرباء واساتذہ کیلئے ذخیرہ آخرت بنائے ﴿يَوْمَ لَا يَنْفَعُ مَالٌ وَلَا بَنُونَ﴾ إِلَّا مَنْ أَتَى اللَّهَ بِقَلْبٍ سَلِيمٍ ﴿

واللہ المستعان وبہ الثقة والتکلان

نوٹ: اہل علم و عرفان سے انتہائی ادب سے گزارش ہے کہ وہ شاعر کے اس شعر

وإن تجد عيافاً فسد الخلا
جل من لا عيب فيه وعلا

من عاب عيافاً عذر فلا وزرا
ينجيه من عزمات اللوم متوراً

وإنما هي أعمال بنيتها
خذ ما صفا واحتمل بالعفو ما كدرأ

کو سامنے رکھتے ہوئے ہر قسم کی غلطی (جو کہ میری اور شیطان کی طرف سے ہوگی اللہ اور اس کے رسول ﷺ اس سے بری ہیں) کی اصلاح بھی کریں اور آگاہ بھی کریں میں انتہائی ممنون ہوں گا جیسا کہ عمر رضی اللہ عنہ نے فرمایا تھا کہ (رحم اللہ من أهدى إلينا عيوينا) [صيد الخاطر ۹۵] ”اللہ تعالیٰ اس پر رحم فرمائے جو ہماری غلطیاں (ان کی نشاندہی) ہمیں ہدیہ کے طور پر دیتا ہے (جو ہماری اصلاح کا ذریعہ بنتا ہے)۔

اللہ تعالیٰ ہم سب کا حامی و ناصر ہو (آمین)

أخوكم في الله: ضبيب أحمد

۱۴۲۲/۴/۲۳ھ



کتابچہ لکھنے کا مقصد

قرآن مجید ہدایت و نور کا سرچشمہ ہے اور زندگی کے جملہ معاملات کا حل ہے جو اس کے حقوق کو پورا کرنے کے بغیر ممکن نہیں۔ آج کل کے مادہ پرست دور میں ہر شخص افراط و تفریط کا شکار نظر آتا ہے کوئی اس کی تلاوت پر ہی سالہا سال لگا کر اسی پر قانع ہو جاتا ہے اور حقیقت قرآن صرف تلاوت کرنے اور اس کے متنوع لبجات کے حصول کو سمجھتا ہے دوسرا اس کی تلاوت سے اپنی کم علمی و جہالت کی وجہ سے دور ہے پھر اس محرومی کی آگ مخالفت کر کے اگلتا ہے تیسرا سرے سے ہے ہی منکر کہ ایمان لانا تو یہ ہے کہ قرآن کو قرآن پاک کہہ دیا اور غلاف میں بند کر کے اونچی جگہ پر سجا دیا، چوتھا اسی قرآن کو نہ پڑھتا ہے نہ عمل کرتا ہے بلکہ اس کا ایمان اور اس کی کاوشیں اپنے من پسند گھڑے ہوئے اصولوں کیلئے قرآن مجید سے دلائل تلاش کرنا ہے اور عقل و خرد کی گتھیاں سلجھانا ہے اور پانچواں صرف دعوت یا جہاد کا لفظ ہی جانتا ہے اور پوری زندگی اسی میں کھپانے کا عزم کیے ہوئے ہے لیکن حقیقت یہ ہے کہ اگر اس کا ایمان ہی نہیں کہ قرآن مجید اللہ تعالیٰ کی کلام ہے اور یہ محفوظ و مصون تمام اوصاف (متن و مدعا کے تمام گوشوں) کے ساتھ ہم تک پہنچا ہے تو پھر اس کا دعوت دینا، جہاد کرنا کہاں شمر آور ہو سکتا ہے کیونکہ اسی دعوت و جہاد کا مصدر تو قرآن مجید ہے تو اگر اصل ہی ناقص ہے (نعوذ باللہ) تو پھر فرع کا کیا اعتبار اسی طرح ایمان کے بعد وہ خود اس کو پڑھتا نہیں اور سمجھتا نہیں تو پھر وہ کسی کو کیسے تبلیغ کر سکتا ہے اسی طرح تلاوت پر ہی زور دیتا رہے اور نمازوں کا چور رہے وائھی کا چور رہے دھوکے بھی دے تو عمل کے بغیر تو اس کا ایمان ہی متحقق نہیں ہوگا چہ جائیکہ وہ تلاوت کو ہی اصل سمجھ کر قانع ہو کر بیٹھا ہے جب تک وہ دعوتی میدان میں قرآن مجید کا اسلوب اور

نبوی اسلوب سامنے نہیں رکھے گا اس کو کامیابی ممکن نہیں۔ تو اسی غرض سے یہ کتابچہ ترتیب دیا گیا ہے کہ افراط و تفریط سے دور ہو کر توازن اور حقیقت کے لباس میں قرآن مجید پر بتدریج اس طرح ایمان لایا جائے جیسا کہ صحابہ لے کر آئے پھر اسے پڑھا جائے جیسے صحابہ نے نبی کریم ﷺ سے پڑھا پھر اسے اس طرح سمجھا جائے جیسا کہ صحابہ نے سمجھا اور اس پر مکمل عمل کیا جائے اور پھر اس امانت کو احسن انداز و اسلوب میں آگے پہنچایا جائے اور یہی وہ خاکہ یہی وہ ڈھانچہ ہمارے اسلاف کے پاس تھا تو ان کی فولادی قوتیں شاعروں کے کلام کی زینت بنیں اور ایک شاعر بول اٹھا:

اس قوم کو شمشیر کی حاجت نہیں رہتی
جس قوم کے جوانوں کی ہو صورت فولاد
اور پھر پورے عالم میں اسلام کا جھنڈا لہرانے لگا بقول شاعر:

کتاب ہدی میں یہ تاثیر دیکھی
بدلتی ہوئی قوموں کی تقدیر دیکھی

اور اسلام کا آوازہ کلیساؤں میں بلند ہوا اس لئے کہ

کیوں نہ ممتاز ہوتا اسلام دنیا بھر کے دینوں میں
وہاں مذہب کتابوں میں یہاں قرآن سینوں میں
آج بھی وقت ہے کہ ہم اسی خاکہ اور خطوط کو حاصل کریں (جن پر ہمارے اسلاف چلے تھے) اور نعرہ لگائیں:

کلی کلی نکھاریں گے روشن روشن سنواریں گے
اگر قرآن طلب کرے گا تو خون دل بھی بہادیں گے
اور ارادے پختہ کر لیں کیونکہ

ارادے جن کے پختہ ہوں نظر جن کی اللہ پر ہو
 سلاطم خیز موجوں سے وہ گھبرایا نہیں کرتے
 اور اپنی بساط واستطاعت کے مطابق قرآن مجید کی خدمت کا فرض ہم ادا کرتے
 جائیں۔ بقول شاعر:

ماتا کہ اس جہاں کو گلشن نہ کر سکے ہم
 کانٹے تو ہٹا دیے جدھر سے گزرے ہم
 اللہ تعالیٰ ہمیں قرآن مجید کے حقوق اپنی زندگی میں اتارنے کی توفیق دے (آمین)
 واللہ الموفق والہادی الی صراط مستقیم



قرآن کی لغوی واصطلاحی تعریف

قرآن مجید کے حقوق پر بحث کرنے سے قبل سائب و مناسب ہے کہ اس کی لغوی واصطلاحی تعریف بیان کی جائے۔

لغوی تعریف

قرآن مجید لغوی اعتبار سے اسم ہے فعل وحرف نہیں پھر اس کے اسم ہونے کے بارے میں علماء کے دو گروہ ہیں۔

☆ علماء کی ایک جماعت کا کہنا ہے کہ لفظ قرآن اسم جامد وغیر مہموز (بغیر ہمزہ کے) ہے اور اسی اعتبار کو سامنے رکھ کر ابن کثیر کی نے اس کو قرآن پڑھا ہے چنانچہ جس طرح موسیٰ علیہ السلام پر نازل شدہ کتاب کا نام تورات ہے اور عیسیٰ علیہ السلام پر نازل شدہ کتاب کا نام انجیل ہے اسی طرح جو کتاب محمد رسول اللہ ﷺ پر نازل کی گئی اس کا نام قرآن مجید ہے (ان علماء میں سے امام شافعیؒ بھی ہیں) جو کہ قرآن کو اسم جامد تصور کرتے ہیں۔

☆ علماء کی دوسری جماعت کا کہنا ہے کہ قرآن یہ اسم جامد نہیں اسم مشتق ہے۔ پھر لفظ قرآن کے مشتق ہونے میں علماء کے چار گروہ ہیں۔

☆ علماء کی ایک جماعت (جن میں سے امام الاشعریؒ بھی ہیں) کا قول ہے کہ لفظ قرآن قرنت الشیء بالشیء (ایک چیز کا دوسری کے ساتھ مل جانا) سے مشتق ہے چنانچہ قرن الثورین کا لفظ اس وقت بولا جاتا ہے جب جوئے میں دو بیلوں کو جوتا جائے اور قرن البعیرین کا لفظ اس وقت بولا جاتا ہے جب دو اونٹوں کو ایک رسی میں باندھ دیا جائے اور اقرنت الثریا اس وقت بولا جاتا ہے جبکہ بلندی

میں ثریا کے ساتھ مخاطب متصل ہو اسی لئے حج و عمرہ کا اکٹھا احرام جب باندھا جائے تو اس کو حج قرآن کہتے ہیں۔ چنانچہ قرآن کو قرآن اسلئے کہتے ہیں کیونکہ اس میں آیات و سورت و کلمات و الفاظ و حروف کو ایک دوسرے کے ساتھ ملایا گیا ہے۔

☆ علماء کی دوسری جماعت کا کہنا ہے (جن میں امام فراء بھی ہیں) لفظ قرآن قرآن سے مشتق ہے اور قرآن قرینہ کی جمع ہے جس کا معنی دلیل و برہان ہے جیسا کہ کہا جاتا ہے کہ یہ بات قرآن سے (دلائل سے) اور قرین قیاس سے ثابت ہے۔ چنانچہ قرآن کو قرآن اس لئے کہتے ہیں کہ اس کی آیات و دلائل و براہین اور صدق و حقانیت میں ایک دوسری کے مشابہ ہیں۔

☆ علماء کی تیسری جماعت کا کہنا ہے (جن میں امام اللخیمانی ہیں) کہ لفظ قرآن یہ قرأ بمعنی تلا سے مصدر ہے اور غُفْران کے وزن پر ہے جس کا معنی ہے پڑھنا یا تلاوت کرنا اور ملانا جیسا کہ قرآن میں ہے ﴿إِنَّ عَلَيْنَا جَمْعَهُ وَقُرْآنَهُ﴾ یعنی ”اس (قرآن مجید) کا جمع کرنا اور (آپ کی زبان سے) پڑھنا ہمارے ذمہ ہے“..... چنانچہ قرآن کو قرآن اس لئے کہتے ہیں کہ اس کو پڑھا جاتا ہے اس کی تلاوت کی جاتی ہے اور اس کی پیروی کی جاتی ہے اور اس کی محبت سے انسان کا تعلق اللہ تعالیٰ کے ساتھ مل جاتا ہے۔

☆ علماء کی چوتھی جماعت کا کہنا ہے (جن میں امام زجاج ہیں) کہ لفظ قرآن القراء سے مشتق ہے اور فعْلان کے وزن پر وصف ہے جس کا معنی الجمع والضم والاجتماع ہے (جمع کرنا اور ملانا) چنانچہ قراء الماء فی الحوض اس وقت بولا جاتا ہے جب پانی حوض میں جمع ہو جائے اور قراء المرأة کا لفظ اس وقت بولا جاتا ہے کہ جب اجتمع الدم فی رحمها عورت کے رحم میں خون جمع ہو جائے

اور اسی سے لفظ قریۃ ہے جو کہ مختلف لوگوں کو جمع کرنے والی جگہ کو کہتے ہیں اور اسی لئے اقراء (جو کہ القراء کی جمع ہے) قافیوں شعر کے مقاصد و انواع و بحروں کو کہا جاتا ہے کیونکہ قافیہ میں ہر شعر کے آخر میں ایک طرح کے لفظ جمع ہو جاتے ہیں ایک طرح کا ترنم جمع ہو جاتا ہے۔ چنانچہ قرآن کو قرآن اس لئے کہتے ہیں کہ یہ سابقہ اُم کے قصص اور اللہ تعالیٰ کے اوامر و نواہی، وعد و وعید، ترغیب و ترہیب کو جمع کرنے والی کتاب ہے یا پھر سابقہ تمام کتب کے علوم و فنون و ثمرات کو جمع کرنے والی اگر کوئی اس وقت کتاب ہے تو وہ قرآن مجید ہے جیسا کہ و تفصیل کل شیء، و تبیاننا لکل شیء کے اوصاف اس بات کی غمازی کرتے ہیں یا پھر قرآن کو قرآن اس لئے کہتے ہیں کہ فی زمانہ انحاء عالم میں اقطار الارض میں پھیلی تمام مخلوق کو اگر ایک اسٹیج ایک محطہ پر جمع کرنے والی اگر کوئی کتاب ہے تو وہ قرآن مجید ہے (کیونکہ قرآن مجید میں کسی مسلمان کا اختلاف نہیں ہو سکتا اور جو قرآن مجید میں اختلاف کرتا ہے تو ہمیں اس کے ایمان میں اختلاف ہے کہ قرآن میں اختلاف کرنے والا ایمان میں بھی پکا ہے کہ نہیں)۔

اصطلاحی تعریف

اصطلاحی زبان میں قرآن مجید کی تعریف یوں کی جاتی ہے (هو كلام الله تعالى المنزل على محمد ﷺ بواسطة جبريل عليه السلام المبدوء بسورة الفاتحة والمختوم بسورة الناس والمكتوب في المصاحف والمتعبد بتلاوته) ”قرآن مجید اللہ تعالیٰ کی وہ کلام ہے جو جبریل کے واسطے سے پیغمبر اخیر محمد رسول اللہ ﷺ پر نازل ہوئی جس کی ابتداء سورۃ فاتحہ سے ہوتی ہے اور انتہاء سورۃ الناس پر ہوتی ہے جو کہ (۱۲ ہزار صحابہ کے اجماع سے) مصاحف میں (ساف حروف پر

مشتمل) لکھا گیا اور اس کی تلاوت کرنا عبادت ہے۔

چنانچہ جب ہم نے کلام اللہ (اللہ کی کلام) کہا تو اس سے پتہ چلا کہ یہ جن وانس اور فرشتوں کی کلام نہیں بلکہ یہ صرف اللہ جل شانہ کی کلام حقیقی ہے اور جب ہم نے الْمُنَزَّل (نازل شدہ) کہا تو اس سے اللہ تعالیٰ کی وہ کلام مراد ہوئی جو نازل کی گئی (محمد ﷺ پر) نہ کہ وہ کلام مراد ہے جو فرشتوں کے ساتھ کی گئی یا جس کا علم صرف اللہ کو ہی ہے اور جب ہم نے علیٰ محمد (محمد ﷺ پر) کہا تو پتہ چلا کہ یہ وہ اللہ کی کلام ہے جو محمد رسول اللہ ﷺ پر نازل کی گئی نہ کہ جو موسیٰ علیہ السلام پر تورات کی شکل میں اور عیسیٰ علیہ السلام پر انجیل کی شکل میں اور داؤد علیہ السلام پر زبور کی صورت میں اور ابراہیم علیہ السلام پر صحائف کی صورت میں نازل کی گئی اور جب ہم نے بواسطہ جبریل (جبریل کے واسطے سے) کہا تو پتہ چلا کہ اللہ کی یہ کلام جبریل کے واسطے سے نبی تک پہنچی (جیسا کہ قرآن مجید میں وضاحت ہے ﴿نَزَلَ بِهِ الرُّوحُ الْأَمِينُ عَلَىٰ قَلْبِكَ لِتَكُونَ مِنَ الْمُنْذِرِينَ﴾ [الشعراء ۱۹۳-۱۹۴] ”اے امانت دار فرشتہ لے کر آیا ہے آپ کے دل پر اُترا ہے کہ آپ ڈرانے والوں میں سے ہو جائیں“.....) نہ کہ اللہ کے رسول ﷺ نے (نعوذ باللہ) اپنے پاس سے گھڑا ہے نہ سابقہ کتب سے اقتباس کیا ہے اور نہ ہی کسی بشر سے اس کو سیکھا ہے اور جب المبدوء بسورة الفاتحة والمختوم بسورة الناس کہا (کہ یہ فاتحہ سے شروع ہو کر الناس پر ختم ہوتا ہے) تو پتہ چلا کہ یہی ترتیب و مقدار صحابہ کو یا تو تھی اس میں کمی نہیں کی گئی اور یہ کہنا بہتان ہے کہ اس قرآن کی ۷۰۰۰ آیتیں تھیں اور جب المکتوب فی المصاحف (مصاحف میں لکھا جا چکا ہے) کہا تو پتہ چلا جہاں صحابہ نے اس کو یاد کیا وہاں اس کو مصاحف میں لکھا وہ مصاحف جن کو مصاحف عثمانیہ سے مسلمان یاد کرتے ہیں اور جب ہم نے المتعبد بتلاوته (اس کی تلاوت کرنا

عبادت ہے) کہا تو پتہ چلا کہ کائنات میں کوئی ایسی کتاب نہیں جس کی تلاوت عبادت متصور کی جائے اور اس کو نماز میں پڑھا جائے سوائے اس قرآن مجید کے جس کا ایک حرف پڑھنے سے انسان کو دس نیکیاں ملتی ہیں۔ اللہ تعالیٰ ہماری قسمت میں کرے (آمین) [البرہان فی علوم القرآن ۲۷۸/۱، والاتقان ۸۷/۱، والنہایۃ فی غریب الحدیث والأثر ۳۰/۳، والمعجم الوسیط ۱، ۲۲/۲، ۳۰، ۳۱ ودراسات فی علوم القرآن الکریم ۲۲، ۱۸ والمنجد ۷۸۸، ۷۸۹، ۷۹۸، ۷۹۹]

واللہ المستعان وبہ الثقة والتکلان



قرآن مجید کے فضائل

قرآن مجید ایک ایسی بے نظیر و بے مثال کتاب ہے کہ اس کی قدر و منزلت و مرتبہ کا ادراک عام انسانی اور اکالت کی سطح سے اس قدر ماوراء ہے کہ فکر انسانی خود قرآن مجید کی خود بیان کردہ تمثیلات اور سرور کائنات کے فرمودات پر انحصار کرتی ہے اور جن اوصاف و میرات و کمیزات و فضائل کو قرآن مجید اپنے اندر پنہاں کیے ہوئے ہے اس کو تو شمار ہی نہیں کیا جاسکتا کیونکہ آج تک قرآن مجید کے نزول سے لیکر اسی کی تفسیر و ترجمہ و مفاہیم و مدعا اور کسی نہ کسی گوشے کو واضح کرنے کیلئے لاکھوں کتابیں لکھی گئیں جن کا محور و مرکز و قطب یہی قرآن مجید ہی ہے چنانچہ ان فضائل میں چند ان کا تذکرہ کرتے ہیں جن میں قرآن اور اہل قرآن کی فضیلت مترشح ہوگی۔

۱۔ قرآن مجید **حبل اللہ (اللہ کی رسی)** ہے

قرآن مجید اللہ تعالیٰ کی رسی ہے جو کہ کائنات کی رشد و ہدایت کے لئے اللہ سبحانہ و تعالیٰ نے زمین میں بھیجی ہے جیسا کہ ابوسعید رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (کَتَابُ اللَّهِ هُوَ حَبْلُ اللَّهِ الْمَمْدُودِ مِنَ السَّمَاءِ إِلَى الْأَرْضِ) [صحیح الجامع ۴۳/۴۴ والصحیحۃ ۲۰۲۲] ”اللہ تعالیٰ کی کتاب اللہ کی رسی ہے جو آسمان سے زمین کی طرف ممدود ہے (پھیلی اور لٹکی ہوئی ہے) جیسا کہ امام شافعیؒ فرماتے ہیں

فبعد فحبل اللہ فینا کتابہ فجاہد بہ حبل العدا متحلیا

”قرآن مجید اللہ تعالیٰ کی رسی ہمارے درمیان ہے لہذا اشکاری بن کر دشمنوں کے مکر و فریب کا اس قرآن ہی کے ذریعے مقابلہ کرو“..... اور جبر بنی اللہؒ فرماتے ہیں کہ رسول

اللہ ﷻ نے فرمایا (أبشروا فإن هذا القرآن طرفه بيد الله وطرفه بأيديكم فتمسكوا به فإنكم لن تهلكوا ولن تضلوا بعده أبدا) [صحيح الجامع ۳۳ والصحيحة ۷۱۳] ”خوش ہو جاؤ اس قرآن کا ایک کنارہ اللہ تعالیٰ کے ہاتھ میں ہے اور دوسرا کنارہ تمہارے ہاتھوں میں ہے پس اس کو مضبوطی سے تھام لو بے شک اس کے بعد نہ تم ہلاک ہو گے اور نہ ہی گمراہ ہو گے“..... اور حقیقت بھی یہ ہے کہ اس قرآن مجید اور جبل اللہ کو جب تک مسلمانوں نے پکڑے رکھا پوری کائنات پر ان کا قبضہ رہا اور جو نبی یہ کنارہ چھوٹا زندگی کی لذتیں اور حلاوتیں اپنا پلو (کنارہ) چھڑا گئیں اور اضطرابات اور تنزل اور پریشانیوں نے ڈیرے ڈال لئے۔ اور ہمارا ایمان ہے کہ اگر آج بھی اس قرآن مجید کو تھام لیا جائے تو وہی شان و شوکت، رعب و دبدبہ، دولت و ثروت، حکومت و اقتدار مسلمانوں کے قدم چوم سکتے ہیں۔ اللہ تعالیٰ ہمیں اس رسی کو تھامنے کی توفیق عطا فرمائے (آمین)

۲۔ قرآن مجید نور اور ہدایت کا منبع و مصدر ہے

قرآن مجید نور و ہدایت کا منبع و مصدر ہے چنانچہ زید بن ارقم بیان کرتے ہیں کہ رسول کائنات ﷺ نے فرمایا (أما بعد ألا يا أيها الناس فإنما أنا بشر يوشك أن يأتيني رسول ربي فأجيب وأنا تارك فيكم ثقلين أولهما كتاب الله فيه الهدى والنور من استمسك به وأخذ به كان على الهدى ومن أخطأ ضل فخذوا بكتاب الله واستمسكوا به..... الحديث) [صحيح الجامع ۱۳۵۱] ”خبردار اے لوگو! میں ایک بشر ہوں قریب ہے کہ میرے پاس اللہ تعالیٰ کا پیغمبر آئے اور میں اس پیغام پر لبیک کہتے ہوئے اللہ تعالیٰ سے جا ملوں، اور میں تم میں دو چیزیں چھوڑ کر جا رہا ہوں جن میں سے پہلی اللہ تعالیٰ کی کتاب قرآن مجید ہے جس میں ہدایت اور

نور ہے جس نے اس کا تمسک کیا اور اس پر عمل کیا وہ ہدایت پر رہے گا اور جس نے (اس کے تمسک اور عمل کرنے میں) غلطی کی وہ گمراہ ہوگا پس کتاب اللہ کو پکڑو اور اسی کا تمسک کرو..... تو اس حدیث میں رشد و ہدایت و نور کو قرآن مجید کے تمسک اور اس پر عمل کرنے پر موقوف کیا گیا ہے اور اس سے دوری اور ترک پر گمراہی کی نوید سنائی گئی ہے کاش کہ مسلمان اس منبع رشد و ہدایت کو سینے سے لگا کر اس کی ضیا پاشیوں سے اپنے روحانی اندھیروں اور اندھیر نگیروں میں جلا کر نکلیں۔

۳۔ قرآن مجید کی تلاوت اللہ اور اسکے رسول ﷺ سے محبت کی دلیل ہے

قرآن مجید کی تلاوت اللہ اور اسکے رسول ﷺ سے محبت کی دلیل ہے چنانچہ عبد اللہ ابن مسعود رضی اللہ عنہ بیان فرماتے ہیں کہ اللہ تعالیٰ کے رسول ﷺ نے فرمایا (من سره أن يحب الله ورسوله فليقرأ في المصحف) [صحيح الجامع ۲۲۸۹ والصحيح ۲۳۴۲] ”جو شخص یہ پسند کرتا ہے کہ وہ اللہ اور اسکے رسول ﷺ سے محبت کرے پس وہ قرآن مجید کی تلاوت کرے“..... تو اس حدیث میں اللہ تعالیٰ اور اسکے رسول ﷺ کی محبت کیلئے علامت و نشانی قرآن مجید (مصحف) کی تلاوت بیان کی گئی ہے لیکن افسوس ہے مسلمانوں پر کہ صبح اٹھ کر قوالی و گانے تو سن سکتے ہیں نہ تلاوت کریں گے اور نہ سنیں گے اور افسوس ہے ان پر بھی لکھی عورتوں پر جکو یہ توفیق نہیں ہوتی کہ قرآن کی تلاوت کر لیں اخبار جہاں اور میگزین جتنے دے دو رسالے اور ڈائجسٹ جتنے بھی ہوں سب آزر ہوں گے کاش اے مسلمان عورت! تو نے اللہ اور اسکے رسول ﷺ سے محبت کی ہوتی۔ قرآن مجید کی تلاوت کی ہوتی تو تیرے بطن سے صلاح الدین ایوبی، محمد بن قاسم پیدا ہوتے لیکن تو نے اپنی غذا غلیظ رسالوں میں تلاش کی تو اللہ جل شانہ نے بھی پھر وہ اولاد دی جو تیرے لیے عبرت بن گئی۔ اللہ تعالیٰ ہمیں قرآن کی تلاوت کی توفیق عطا فرمائیں۔ (آمین)

۳۔ قرآن مجید کے ایک حرف کی تلاوت دس نیکیوں کا باعث

قرآن مجید کے ایک حرف کی تلاوت دس نیکیوں کا باعث ہے چنانچہ ابن مسعود رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (من قرأ حرفاً من کتاب اللہ فلہ بہ حسنة والحسنة بعشر أمثالها لا أقول (ألم) حرف ولكن ألف حرف ولام حرف وميم حرف) [صحیح الجامع ۶۳۷۱] ”جو شخص قرآن مجید کا ایک حرف پڑھے اس کو ایک نیکی ملتی ہے اور ایک نیکی اپنی دس مثلیں اپنے ساتھ ملاتی ہے میں (محمد ﷺ) نہیں کہتا کہ الم ایک حرف ہے بلکہ الف اور لام اور ميم تین الگ الگ حرف ہیں (جس کی تیس نیکیاں ملتی ہیں)“..... اور ایک دوسری روایت میں یہی راوی بیان کرتے ہیں کہ اللہ تعالیٰ کے رسول ﷺ نے فرمایا (اقرأ القرآن فإنکم تؤجرون علیہ أما انی لا أقول ألم حرف ولكن ألف عشر ولام عشر وميم عشر فتلك ثلاثون) [صحیح الجامع ۱۱۶۳ والصحيحة ۶۱۰] ”قرآن مجید کی تلاوت کرو بے شک تم اس پر اجر دیے جاؤ گے خبردار میں نہیں کہتا کہ الم حرف ہے بلکہ الف کی دس نیکیاں اور لام کی دس نیکیاں اور ميم کی دس نیکیاں یہ تیس نیکیاں ہوئیں (جو الم پڑھنے والے کو ملتی ہیں)“..... اے اسلام کے دعویدار! کبھی تم نے سوچا کہ کائنات کا ہر کام تو کرتا ہے لیکن اللہ تعالیٰ کی رضا کیلئے کبھی تو نے قرآن مجید کو بھی کھولا اتنی سستی جنت کہ ایک حرف کے بدلے دس نیکیاں اور اگر قیامت کو ایک نیکی کی ضرورت پڑگئی تو کون دے گا؟ اس دن تو ﴿يَفْرُ الْمَرْأَةُ مِنْ أَخِيهِ﴾ * وَأُمُّهُ وَأَبِيهِ * وَصَاحِبَتُهُ وَبَيْنَهُ ﴿[عبس ۳۳-۳۶] ”بھائی بھائی سے بھاگ جائے گا اور ماں اور باپ بھاگ جائیں گے اور بیوی بھاگ جائے گی اور بیٹے بھاگ جائیں گے“..... یعنی ایک نیکی دینا بھائی کے بس کی بات نہیں ہوگی ساری زندگی اس بھائی کے پیچھے جان دینے والے امی امی اور ابو

ابو کہنے والے اور بیوی جس کے پیچھے لگ کر والدین کو ناراض اللہ تعالیٰ کو ناراض اولاد کیلئے سود خوری ڈاکے اور کیا کیا پاڑ بیلتا ہے جب اس انسان کو ایک نیکی کی ضرورت پڑی تو سارے ہی انکار کر دیں گے اور بھاگ جائیں گے پھر اے مسلمان تو کہاں جائے گا؟ اس لئے آج وقت ہے جنت و نیکیوں کا بازار انتہائی سستا ہے اٹھ اور قرآن مجید کو پکڑ اور نیکیوں کے انبار لگا شاید کہ بقیہ زندگی ان نیکیوں سے بھر جائے اور سابقہ زندگی کی برائیاں دھل جائیں۔ اللہ تعالیٰ ہمیں توفیق دے (آمین)

۵۔ قرآن مجید کی تلاوت کا سماع بھی باعث اجر و ثواب

جس طرح قرآن مجید کی تلاوت کا اجر و ثواب ہے اسی طرح اس کی تلاوت کو سنتا بھی باعث اجر و ثواب ہے چنانچہ ابو ہریرہ رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (من استمع الى آية من كتاب الله تعالى كتب له حسنة مضاعفة ومن تلاها كانت له نورا يوم القيامة) [مسند الإمام أحمد ۳۴۱/۲]

”جو قرآن مجید کی ایک آیت سنتا ہے اللہ تعالیٰ اس کیلئے اضافہ کی ہوئی نیکی لکھ دیتے ہیں اور جو اس کی تلاوت کرتا ہے تو یہ آیت قیامت کے دن اس کیلئے نور ہوگی“..... لیکن آج کا مسلمان اپنی روحانی غذا تلاوت سننے سے کیا گانوں اور گندے ڈراموں سے حاصل کرتا ہے۔ اے کاش کبھی تم نے اسلام کا معنی ذہن میں بٹھایا ہوتا تو کبھی بھی قرآن کی تلاوت کو چھوڑ کر کسی خبیث اور خبیث کی موسیقی اور قوالی اور ڈرامے نہ سنتا کبھی تم نے سوچا کہ میں جہاں گندی محافل اٹینڈ کرتا ہوں کبھی دینی اور قرآنی محفل میں بھی بیٹھ جاؤں؟ اور اللہ تعالیٰ کی رحمت سے جھولی بھریوں جیسا کہ ابو ہریرہ رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (ما اجتمع قوم فی بیت من بیوت اللہ یتلون کتاب اللہ ویتدارسونہ بینہم إلا نزلت علیہم السکینة وغشیتہم الرحمة

وحفتهم الملائكة وذكروهم الله فيمن عنده ومن أبطأ به عمله لم يسرع به
نسبه) [صحيح الجامع ٦٥٤٤ ومختصر مسلم ١٨٨٨] ”جو قوم اللہ تعالیٰ کے
گھروں میں سے کسی گھر (مسجد) میں جمع ہو کر قرآن مجید کی تلاوت کریں اور مداہست
و دور کریں تو اللہ تعالیٰ کی طرف سے ان پر سکونت نازل ہوتی ہے اللہ تعالیٰ کی رحمت ان
کو ڈھانپ لیتی ہے اور فرشتے ان کو گھیر لیتے ہیں اور (اپنے پروں سے) ان کا احاطہ کر
لیتے ہیں، اور اللہ جل شانہ ان کا تذکرہ اپنے مقرب فرشتوں (جو اللہ تعالیٰ کے پاس ہیں)
کے پاس کرتے ہیں اور جس نے عمل کرنے میں سستی کی اس کا نسب نامہ اس کو سرعت
(فائدہ) نہیں دے گا“..... تو اس حدیث میں دینی مجلس اور قرآنی محفل کی کیا ہی شان
بیان ہوئی ہے کہ جب دین پر اکٹھے ہوں، قرآن کی تلاوت کریں اور آپس میں اس کی
مداہست کریں تو چار عظیم انعام ملتے ہیں:

- ان پر سکون نازل ہوتا ہے جو کہ اللہ کی طرف سے ہوتا یعنی انکی زندگی بھی سکون
والی ہو جاتی ہے۔
- اللہ تعالیٰ کی رحمت ان کو ڈھانپ لیتی ہے اور جس کو اللہ تعالیٰ کی رحمت ڈھانپ
لے اس سے بڑھ کر سعادت مندی کیا ہے؟
- فرشتے ان کے پر وٹو کول اور حفاظت و اکرام کے لئے آتے ہیں اور ان کا گھیراؤ
کر لیتے ہیں۔
- اور اللہ جل عظمتہ اپنے پاس فرشتوں کے سامنے ان سعادت مندوں کا تذکرہ کرتے
ہیں ہائے کیا ہی عظمت و رفعت و شان و شوکت ہے ان لوگوں کی جو یہ انعامات
جھولیاں بھر کر لاتے ہیں حتیٰ کہ ایک حدیث میں یہ بھی آتا ہے کہ جب کوئی
قوم اللہ تعالیٰ کا ذکر کرتی ہے تو آسمان سے منادی ندا کرتا ہے کہ (قومو! مغفورا

لکم) [صحیح الجامع ۵۶۰۹ والصحیحة ۲۲۱] ”کھڑے ہو جاؤ تم سب معاف کر دیئے گئے ہو“..... اور ایک روایت میں آتا ہے کہ (قوموا قد غفر الله لکم ذنوبکم وبدلت سیناتکم حسنات) [صحیح الجامع ۵۶۱۰ والصحیحة ۲۲۱] ”کھڑے ہو جاؤ تمہارے گناہوں کو اللہ تعالیٰ نے معاف کر دیا ہے اور تمہارے گناہ نیکیوں میں بدل دیئے گئے ہیں“..... الہی ہمیں توفیق عطا فرما کہ ہم ایسی مجالس قائم کریں اور ایسی مجالس میں شرکت کریں تاکہ دونوں جہانوں میں ہماری سرخروئی ہو سکے۔ آمین

۶۔ قرآن مجید پر عمل بلندی اور اس سے انحراف تنزل کا باعث ہے

قرآن مجید ایک ایسی عظیم کتاب ہے کہ اس پر عمل کرنے سے اللہ تعالیٰ کتنی ہی قوموں کو بلند کرتا اور کرے گا اور اس سے انحراف و اعراض کی صورت میں کتنی ہی قوموں کو برباد اور ذلیل کرے گا چنانچہ عمر رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (إن الله يرفع بهذا الكتاب أقواما ويضع به آخرين) [صحیح الجامع ۱۸۹۲ ومسلم ۱۸۹۳، وابن ماجہ ۲۱۸] ”بے شک اللہ تعالیٰ اس کتاب کے ساتھ کتنی قوموں کو بلند کرتا ہے اور کتنوں کو پست کرتا ہے“..... ذرا غور کیا جائے اور تاریخ کی ورق گردانی کی جائے تو پتہ چلتا ہے کہ جب تک قرآن مجید سے محبت و عمل خالص تھا مسلمان کائنات پر کمندیں ڈالے ہوئے تھا آج وہی مسلمان پوری کائنات میں مظلوم و مقہور و ذلیل و رسوا اور جوت کھا رہا ہے جو اس قرآن سے اعراض اور انحراف کی وجہ سے ہے۔ اللہ تعالیٰ سے دُعا ہے کہ وہ ہمارے قلوب میں سے تمام غلاظتوں کو نکال کر قرآن کی محبت سے بھر دے اور اس پر عمل کرنے کی توفیق عطا فرمائے۔

۷۔ قرآن مجید کی تلاوت زمین میں عزت اور آسمان پر خوشگوار و آرام اور

بغیر قید و وقت کی سیر ہے

قرآن مجید کی تلاوت کرنے والے کو دنیا میں بھی عزت ملتی ہے اور آسمان میں بھی اس کے لئے خوشگوار ہی ہوگی۔ چنانچہ ابو سعید رضی اللہ عنہ فرماتے ہیں کہ اللہ تعالیٰ کے رسول ﷺ نے فرمایا (أوصیک بتقوی اللہ فإنہ رأس کل شیء وعلیک بالجهاد فإنہ رهبانیة الإسلام وعلیک بذكر الله وتلاوة القرآن فإنہ روحک فی السماء و ذکرک فی الأرض) [صحیح الجامع ۲۵۴۳ والصحیحة ۱۵۵۵] ”میں (محمد ﷺ) تجھے تقویٰ کی وصیت کرتا ہوں کیونکہ وہ ہر چیز کی اصل ہے اور جہاد کرنا کیونکہ جہاد اسلام کی رہبانیت ہے اور اللہ تعالیٰ کر ذکر اور قرآن مجید کی تلاوت کیا کر کیونکہ یہ ذکر و تلاوت تیرے لئے آسمان میں خوشگوار اور بغیر قید و وقت کے سیر کرنے اور زمین میں عزت کا باعث ہے“..... تو زمین میں عزت اور آسمان میں خوشگواریاں اسی قرآن سے ہی ممکن ہیں اس لئے اے وہ مسلمان! جو دنیا کے مال و متاع سے عزت کا متلاشی ہے آج ہی تلاوت قرآن میں لگن ہو تیری عزت کی خواہشات پوری ہو جائیں گی اور واقعی کوئی لاکھ پتی ہو کروڑ پتی ہو کیا شان ہے اس تلاوت کرنے والے کی کہ یہ آگے مصلیٰ پر ہوتا ہے امام ہوتا ہے خواہ کتنا ہی غریب ہو اور یہ کروڑ پتی مقتدی ہوتا ہے اور استقبال کرتا ہے اور قاری اسٹیج پر بیٹھ کر تلاوت کرتا ہے اور یہ ارب پتی دیکھ دیکھ حسرت کے آنسو بہاتا ہے فیا عجباً للمسلمین پس تعجب ہے، مسلمانوں پر کہ یہ قرآن کو پھر کیوں اپنے سے دور کر دیتے ہیں اللہ تعالیٰ ہمیں توفیق دے کہ ہم اس میزے کو حاصل کریں۔ آمین

۸۔ قرآن مجید بہترین سفارشی ہے

قرآن مجید جہاں دنیا و آخرت میں عزت کا باعث ہے وہاں یہ قیامت کے دن

بہترین اور مضبوط سفارشی بھی ہے۔ چنانچہ ابو امامہ بیان کرتے ہیں کہ رسول کریم ﷺ کا فرمان ہے کہ (اقروا القرآن فإنه يأتي يوم القيامة شفيعا لأصحابه) [مسلم ۱۸۰۴] قرآن مجید کی تلاوت کرو بلاشبہ یہ قیامت کے دن اپنے ساتھیوں کی سفارش کیلئے آئے گا..... اور عبد اللہ بن مسعود رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (القرآن شافع مشفع وما حل مصدق من جعله أمامه قاده إلى الجنة ومن جعله خلفه ساقه إلى النار) [صحيح الجامع ۴۴۳۳ والصحيحة ۲۰۱۹] ”قرآن مجید سفارش کرنے والا اور سفارش قبول کیا ہوا اور جھگڑا والا اور تصدیق کرنے والا ہے جو اس کو اپنا امام بنائے گا (زندگی کے ہر معاملات میں مقدم رکھے گا) اس کو یہ جنت میں لے جائے گا اور جس نے اس کو اپنے پیچھے رکھا اس کو جہنم میں کھینچ کر لے جائے گا..... بلاشبہ قرآن سے بڑھ کر کوئی بھی سفارش نہیں ہوگا کیونکہ قرآن مجید اللہ جل شانہ کی کلام حقیقی ہے اور جب کلام ہی اپنے کلام کرنے والے گواہی دے دے تو پھر سفارش کیوں نہ قبول ہوگی۔ چنانچہ امام شاطبی فرماتے ہیں

وإن كساب الله أوثق شافع وأغنى غناء وأهبا متفضلا
 ”اللہ کی کتاب ایک مضبوط شافع (سفارش کرنے والی) ہے اور نہایت کافی اور بخشش و فضل والی ہے“..... اور اس پر مستزاد قرآن مجید اپنے پڑھنے والے کیلئے ضد کرے گا یہاں تک کہ اس کو بخشوا لے گا جیسا کہ امام شاطبی فرماتے ہیں

يناشد في إرضائه لحبيبه وأجدر به سؤالا إليه مؤصلا
 ”قرآن مجید اپنے دوست کیلئے اللہ تعالیٰ کو راضی کرنے میں ضد کرے گا (کہ اس کو بخش دے) اور قرآن مجید کے ایک کامیاب مطلوب ہونے کا کیا کہنا ہے۔“
 میرے مسلمان بھائی! یہ سفارش کس کیلئے کرے گا؟ جو اس کی تلاوت کرے گا نہ کہ

جو اس کو غلاف میں بند کر کے طاق یا الماری میں رکھے اور ڈائجسٹ و اخبارات و رسائل کو سینے سے لگائے گا ذرا اپنے دل سے سوچ کہ پوری کائنات کی خبریں تم نے پڑھ لیں کیا قرآن بھی پڑھا؟ اگر دو صفحے پڑھے تو کیا اس کا حق ادا کیا پڑھنے میں؟ اور کیا اس کو سمجھنے کی کوشش کی؟ جواب نہیں میں ملے گا تو یاد رکھنا اگر جواب نہیں میں ہے تو پھر یہی قرآن بقول رسول اللہ ﷺ تمہیں گھسیٹ کر جہنم میں لے جائے گا اور کیوں نہ لے کر جائے سارا قرآن مجید تو کیا تو نے تو فاتحہ کا ترجمہ و مفہوم بھی سمجھ کر نہ پڑھا اور بعض بد قسمت تو اس فاتحہ سے بھی محروم ہو جاتے ہیں اپنی کم عقلی و کم فہمی کی بنیاد پر اور سبح المثنانی کی صفت کو چھوڑ دیتے ہیں حالانکہ اللہ تعالیٰ کے رسول ﷺ نے فرمایا تھا جیسا کہ انس رضی اللہ عنہ بیان کرتے ہیں (أفضل القرآن الحمد رب العلمین) [صحيح الجامع ۱۱۲۵، والصحیحة ۱۳۹۹] قرآن مجید میں افضلیت سورة الفاتحہ (الحمد للہ رب العلمین) کو ہے..... اس لئے کہ اس میں انسان اپنی عبودیت اور اپنے رب و خالق و مالک کی ربوبیت و ملکیت کا اعتراف کرتا ہے تو جو شخص اس فاتحہ کو بھی نہیں پڑھتا اس کا مفہوم نہیں سمجھتا اور پانچوں نمازوں میں بار بار وعدہ کر کے پھر اللہ تعالیٰ کے علاوہ کسی کے در پر سر کو جھکاتا ہے بھلا کیسے اس کیلئے بخشش کا سبب بنے گا کیسے اس پر فضل کی بارش کروائے گا، گویا کہ اگر وہ اتنا شعور بھی نہیں رکھتا کہ فاتحہ کو ہی غور و فہم سے پڑھ کر عمل کرے تو پھر اس کا ہم نشین ہونا تو دور کی بات ہے اس نے قرآن مجید سے تعلق رکھنا پسند ہی نہیں کیا حالانکہ قرآن مجید جیسا کائنات میں کوئی بھی ہم نشین نہیں دنیا کے دوستوں سے ہر شخص اکتا جاتا ہے لیکن قرآن مجید کی بابت امام شاطبی فرماتے ہیں:

وخیر جلس لا یمل حدیثہ وتردادہ یزداد فیہ تجملاً

”قرآن مجید بہترین ہم نشین ہے جس کی باتوں میں کبھی بھی اکتاہٹ نہیں ہوتی“

اس کا بار بار ورد اس کے جمال میں اضافے کا باعث ہوتا ہے“..... اور صرف قرآن مجید اکتاہٹ کو ہی ختم نہیں کرتا بلکہ جو اس سے ہم نشینی کر لیتا ہے اس کے لئے دُنیا کیا قبر میں بھی بہترین ہم نشین ثابت ہوتا اور اندھیری قبر کی کوٹھڑی میں روشنی کا مینار بن جاتا ہے جیسا کہ امام شاطبیؒ فرماتے ہیں:

وحيث الفتى يرتاع فى ظلماته من القبر يلقاه سنا متهللا

”اور جب قبر کی تاریکیوں میں جو ان بے چین ہوگا تو یہ قرآن سرور و شاداب اور روشنی کا مینار بن کر اسے ملے گا“..... اور صرف ملاقات نہیں کرے گا بلکہ زندگی میں اس کے ساتھ تعلق رکھنے والے کو مبارکباد دے گا اور قبر کو آرام گاہ اور باغ بنانے کا سبب بنے گا جیسا کہ امام شاطبیؒ فرماتے ہیں:

هنا لك يهنيه مقبلا وروضة ومن أجله فى ذروة العز يجتلا

”قرآن مجید قاری کو مبارکباد دے گا کیونکہ قبر آرام گاہ اور باغ بن جائے گی اور یہ قاری قرآن اسی کی وجہ سے عزت کی بلندیوں پر دیکھا جائے گا۔“

اللہ سے دعا ہے کہ ہمیں قرآن مجید کے ثمرات کو حاصل کرنے کی توفیق عطا فرمائے اور میں بقول شاطبیؒ اپنے ہاتھوں کو بلند کر کے دعا کرتا ہوں کہ اے ہمارے پروردگار اے ہمارے مالک و خالق و رازق:

ويجعلنا ممن يكون كتابه شفيعا لهم اذ مانسوه فيمحلا

”ہمیں ان لوگوں میں ہونے کی توفیق دے کہ جن کیلئے اس کی کتاب سفارشی ہوگی کیونکہ انہوں نے اس کو بھلایا نہ ہوگا کہ وہ شکایت کرے۔“

۹۔ قرآن مجید اللہ کی رضا اور تاج کرامت کا سبب ہے

قرآن مجید قیامت کی ہولناکیوں میں جہاں ہر انسان خوف و ہراس میں ہوگا اپنے

پڑھنے والے کو کرامت کا تاج پہنائے گا اور اللہ تعالیٰ کی رضا لے کر دے گا چنانچہ ابو ہریرہ رضی اللہ عنہ فرماتے ہیں کہ رسول کریم ﷺ نے فرمایا (یجیء القرآن يوم القيامة فيقول يا رب حللہ فیلبس تاج الکرامة ثم يقول يا رب زدہ فیلبس حللہ الکرامة ثم يقول ارض عنه فیرضی عنه فيقول اقرأ وارق ویزاد بكل آية حسنة) [صحيح الجامع ۸۰۳۰] ”قیامت کے دن قرآن مجید آئے گا اور کہے گا اے میرے رب اس قاری کو نیا لباس پہنادے تو اسکو کرامت کا تاج پہنایا جائے گا پھر قرآن مجید کہے گا اے میرے رب اور زیادہ کر پھر اس قاری کو کرامت کی خلعت فاخرہ پہنائی جائے گی پھر کہے گا اے میرے رب اس سے راضی ہو جا تو اللہ اس پر راضی ہو جائیں گے پھر کہیں گے اب تو پڑھ اور سیڑھیاں چڑھ ہر آیت کے ساتھ ایک نیکی زیادہ کی جائے گی“..... کیا ہی شان ہے اس قرآن مجید کی قیامت کی ان ہولناکیوں میں کہا یہ شرف اور مرتبے دلائے گا جن میں سب سے بڑا مرتبہ اللہ مالک الملک کی رضا لے کر دے گا اور کیوں نہ لے کر دے اسلئے کہ قرآن پڑھنے والے تو اللہ تعالیٰ کے خاص بندے ہوتے ہیں جیسا کہ اللہ تعالیٰ کے رسول ﷺ کا فرمان ہے علی رضی اللہ عنہ فرماتے ہیں کہ فرمایا رسول مقبول ﷺ نے (أهل القرآن أهل الله وخاصته) [صحيح الجامع ۲۵۲۸] ”اہل قرآن اللہ والے اور اسکے خاص بندے ہوتے ہیں“..... اور انس رضی اللہ عنہ فرماتے ہیں کہ اللہ تعالیٰ کے رسول ﷺ نے فرمایا (إن الله تعالى أهلي من الناس) ”بے شک اللہ تعالیٰ کے کچھ خاص دوست ہوتے ہیں“..... جب پوچھا گیا کہ وہ کون ہیں؟ تو فرمایا (أهل القرآن هم أهل الله وخاصته) [صحيح الجامع ۲۱۶۵] ”قرآن والے اہل اللہ ہیں اور خاص لوگ ہیں۔“

یہ راز کسی کو معلوم نہیں کہ مومن

قاری نظر آتا ہے حقیقت میں ہے قرآن

اے میرے مسلمان بھائی! اللہ تعالیٰ کا برگزیدہ اور خاص بننا یہ کوئی شے بسیط نہیں اور ثانی ٹیپ بات نہیں بلکہ کچھ ایسے اوصاف ہیں جن کو انسان اپنے اندر پیدا کرتا ہے تب جا کر وہ خاصیت کی ڈگری حاصل کرتا ہے جن میں سب سے پہلے اخلاص و تقویٰ و صبر و نیک کردار ہے جیسا کہ امام شاطبی فرماتے ہیں:

أولوا البر والإحسان والصبر والتقى حلاهم بها جاء القرآن مفصلاً
 ”اہل اللہ اور مخلص و باعزت وہ لوگ ہوتے جن کی صفات نیک کردار اخلاص اور صبر و تقویٰ ہو ان کے یہ زیور قرآن مجید نے بڑی تفصیل سے بیان کیا ہے“..... اس لئے ہر مسلمان کو چاہئے کہ ان اوصاف کو حاصل کرے تاکہ اللہ تعالیٰ کے مقرب ہونے کی مہر اس پر ثبت ہو سکے چنانچہ میں امام شاطبی کی زبان میں آپ کو دعوت دیتا ہوں کہ

عليك بها ما عشت فيها منافسا وبع نفسك الدنيا بأنفاسها العلى
 ”اپنے لئے ان اوصاف کو لازم سمجھ جب تک تو دنیا میں زندہ ہے، اور انہیں میں رغبت رکھ اور حقیر نفس کو ان نفیس عالی شان اعمال کے بدلے فروخت کر“..... اللہ تعالیٰ ہمیں توفیق دے۔ آمین

۱۰۔ قرآن مجید ایک ایسی عظیم نعمت ہے کہ جس پر رشک کیا جاسکتا ہے

اللہ جل شانہ نے انسان کی تکریم کرتے ہوئے عربوں نعمتیں عطا کی ہیں کہ جن کا شمار ممکن نہیں جیسا کہ ارشاد ربانی ہے ﴿وَإِنْ تَعُدُّوا نِعْمَةَ اللَّهِ لَا تُحْصُوهَا﴾ [ابراہیم ۱۳۳] ”اگر تم اللہ کی نعمتیں شمار کرنا چاہو تو نہیں کر سکتے“..... ان تمام نعمتوں میں سے عظیم نعمت قرآن مجید ہے کہ جس پر انسان رشک کر سکتا ہے کہ یا الہی یہ نعمت مجھے بھی عطا فرما دے چنانچہ ابن عمر رضی اللہ عنہما بیان کرتے ہیں کہ اللہ کے رسول ﷺ نے فرمایا (لا حسد إلا فی اثنتین رجل آتاه اللہ القرآن فهو یقوم بہ آناء اللیل و آناء النہار

ورجل آتاه الله مالا فهو ينفقه آناء الليل و آناء النهار) [صحيح البخارى ۵۰۲۵، ۵۰۲۶، ومسلم ۸۱۵، ۱۸۹۱ والترمذی ۱۹۳۷، وابن ماجه ۴۲۰۹، صحيح الجامع ۴۳۸۷، ۴۳۸۹] ”دو چیزوں میں حسد (رشک) کرنا جائز ہے ایک ایسے آدمی پر جس کو اللہ تعالیٰ نے قرآن مجید کی نعمت دی ہو اور وہ اس کو دن رات پڑھتا ہو (اور قیام کرتا ہو) دوسرا وہ آدمی جس کو اللہ نے مال کی نعمت دی ہو اور وہ دن رات اس سے اللہ تعالیٰ کی راہ میں خرچ کرتا ہو“..... اے میرے بھائی! ذرا سوچئے آج ہمیں رشک ہوتا ہے تو کس پر؟ دنیا کا مال و متاع دیکھ کر کہ کاش میری پاس لمبی گاڑیاں ہوں میرے پاس بینک بینکس ہوں میرے پاس کٹھیاں اور کارخانے ہوں اور میں بھی اس مال کی بدولت عزت والا بنوں اور دنیا میں میری شہرت کا ڈنکا بجے اور لوگ مجھے رک رک کر سلام کریں، لیکن نتیجہ کیا نکلا کہ دنیا کی ہوس اور لالچ و نشہ نے ہمیں جب قرآن مجید پر رشک کرنے سے دور کیا تو ذلت و رسوائیوں نے ڈیرے ڈال لئے اور غیر مسلم قوموں نے اپنے ظلم اور زیادتی کے دھانے ہم پر کھول دیئے اور بالکل لٹی قسم کے لوگ اور سفلہ لوگ ہماری اسلامی حکومتوں پر براجمان ہوئے جس کے نتیجہ میں خوف و بد امنی و قتل و غارت اور لوٹ کھسوٹ و سود خوری و خویش پروری کا دور چلا اور ہم تنزل اور پستیوں کے گہرے سمندر میں دھکیل دیے گئے کاش ہم نے رشک کیا ہوتا قرآن والے پر تو کائنات ہماری غلام بن جاتی ہمیں جنگل کے شیر بھی سلام کرتے لیکن قرآن کو جب چھوڑا تو سزا یہ ملی کہ وہ کتاب جس کو گھر میں رکھنے سے احد پہاڑ جتنا اجر ضائع ہو جاتا ہے (سوائے شکاری کتے اور بھیڑیوں سے حفاظت کرنے والا) جو برتن کو منہ لگا دے تو سات مرتبہ دھونا پڑتا ہے اس کو اس صابن و شیمپو سے کلمہ پڑھنے والا اپنے ہاتھوں سے نہلاتا ہے اس کی مالش کرنا تو بتلاؤ اس سے بڑھ کر کوئی ذلت ہے؟ کہ جو نوکر تھا اس کا نوکر یہ ڈگری

ہولڈر بے غیرت مسلمان بن گیا وجہ صرف قرآن مجید کی نعت سے دوری اور جہالت ہے۔ آج یہ مسلمان رشک کرتا ہے تو کسی ہیرو اور کھلاڑی کے کھیل تماشے پر۔ اگر رشک کرتا ہے تو انگریز ہندو یہودی ولابی کی رسم و رواج پر۔ اگر رشک کرتا ہے تو غیر مسلم اقوام کی عادات و اطوار پر حتیٰ کہ شاعر کا دل تملکا اٹھتا ہے اور یوں گویا ہوتا ہے:

وضع میں ہو تم نصاریٰ تو تمدن میں ہنود

یہ مسلمان ہیں جنہیں دیکھ کے شرمائے یہود

کاش اس نے رشک کیا ہوتا ابو بکر صدیق رضی اللہ عنہ کی صداقت و شرافت و قربانیوں پر۔ کاش اس نے رشک کیا ہوتا عمر رضی اللہ عنہ کی جرات اور غیرت ایمانی پر۔ کاش اس نے رشک کیا ہوتا عثمان رضی اللہ عنہ کی حیا اور محبت قرآن پر۔ کاش اس نے رشک کیا ہوتا علی رضی اللہ عنہ کی جوانمردی و بہادری پر تو آج پوری دنیا اس کی غلام ہوتی لیکن اس نے اپنے آئیڈیل بدلے تو خود اغیار کا غلام بن گیا اللہ مسلمانوں کو بھولا ہوا سبق یاد کرنے کی توفیق دے اور اپنے اوصاف و کمالات کو برقرار رکھنے اور قرآن و سنت پر رشک کرنے کی توفیق دے اور دین کی فہم و بصیرت دے تاکہ اسلام کی سرفرازی اور حقانیت ان کے دلوں میں رچی بسی رہے اور وہ دشمن اسلام کے مقابلہ کیلئے ہر وقت کمر بستہ رہیں۔ آمین

۱۱۔ قرآن مجید کا معلم و متعلم پوری کائنات سے افضل ہے

قرآن مجید ایک ایسی بابرکت کتاب ہے کہ جس کا تعلق اس سے جڑ جاتا ہے وہ بھی اس تعلق کی بدولت بابرکت اور برگزیدہ بن جاتا ہے چنانچہ عثمان رضی اللہ عنہما بیان کرتے ہیں کہ رسول کریم ﷺ نے فرمایا (خیر کم من تعلم القرآن وعلمه) [صحیح الجامع ۳۳۱۹، البخاری ۵۰۲۷ و تحفۃ الأخیار ۵۷۳، والصحیحۃ ۱۱۷۲، ۱۱۷۳، أبو داؤد ۱۳۵۲ و الترمذی ۲۹۰۹ و ابن ماجہ ۱۲۱۱] ”تم میں

بہترین وہ ہے جو قرآن کی تعلیم لے اور اس کی تعلیم دے..... اور سعد رضی اللہ عنہ بیان کرتے ہیں کہ اللہ تعالیٰ کے رسول ﷺ نے یہ بھی فرمایا کہ (خَيَارُكُمْ مَنِ تَعَلَّمَ الْقُرْآنَ وَعَلَّمَهُ) [صحیح الجامع ۳۲۶۸، والصحیحة ۱۱۷۱، وتحفة الأخیار ۵۷۳۷، ۵۷۳۸] ”تم میں سے اعلیٰ اور پسندیدہ وہ ہے جو قرآن مجید کی تعلیم حاصل کرے اور اس کی تعلیم دے“..... اور بخاری کی ایک دوسری روایت میں فرمان نبوی ﷺ ہے (إِنْ أَفْضَلُكُمْ مَنْ تَعَلَّمَ الْقُرْآنَ وَعَلَّمَهُ) [البخاری ۵۰۲۸، وتحفة الأخیار ۵۷۳۳] ”بے شک تم میں افضل ترین شخص وہ ہے جو قرآن مجید کی تعلیم حاصل کرے اور اس کی تعلیم دے“..... تو گویا افضلیت اور پسندیدگی اور اعلیٰ ہونے کا معیار قرآن مجید کی تعلیم و تعلم ہے لیکن آج کا مسلمان دولت فانی کے گھمنڈ میں آکر افضلیت کی کسوٹی اور اعلیٰ ہونے کا معیار اپنی جھوٹی دولت و ثروت اور گاڑیوں کو تصور کرتا ہے اور پھر اس تصور کو سچا بھی سمجھتا ہے اور عجیب و غریب دلائل پیش کرتا ہے اور یہی وہ فکر مذموم ہے جو کہ مسلمانوں میں سرایت کر گیا اور تحلف اور ذلت نے اپنے نچے گاڑ لیے اور آخر کار قرآن مجید کی اس نعمت سے خود کو بھی دور کیا اور اپنے عمل سے لوگوں کو بھی قرآن مجید سے دور کیا حتیٰ کہ ﴿ضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ مِنَ اللَّهِ﴾ کا مصداق تو یہود تھے لیکن مسلمانوں نے دنیا فانی میں کھو کر اپنے اوپر اس کی مہر ثبت کروائی۔ اے کاش مسلمان اپنے فضل و برتری و فضیلت کو برقرار رکھتا آج اغیار کا غلام نہ بنتا آج ورلڈ بینک اس کو ذلت کا ناچ نہ نچاتا مسلمان اپنے میزے کو زندہ رکھتا جو کہ قرآن مجید کی تعلیم و تعلم میں تھا تو آج کشمیر میں ہندو مستیاں نہ کرتا ہیشمان میں مسلمانوں پر آگ نہ برسائی جاتی فلسطین کو الٹی چھری سے ذبح نہ کیا جاتا اور کاش مسلمان اپنے ماضی نہ بھولتا تو ماضی کے اوراق اس کو بتلاتے کہ جب مسلمانوں نے اپنے میزے کو سلامتی کے ساتھ پکڑے

رکھا تو وہ برکات پھیلیں اور وہ ترقیاں ہوئیں اور وہ کرامات ظہور پذیر ہوئیں کہ شاعر نے اسے اپنے قلم میں بند کیا اور کہا

لیے علم دفن ان سے نصرانیوں نے
کیا کسب اخلاق روحانیوں نے
ادب ان سے سیکھا صفا ہانیوں نے
کہا بڑھ کے لبیک یزدانیوں نے
ہر اک دل سے رشتہ جہالت کا توڑا
کوئی گھر نہ دنیا میں تاریک چھوڑا

اس لئے میرے مسلمان بھائی! عقل کے ناخن لے اور قرآن مجید کی غیرت کو سینے میں پیوست کر لے اور ایک ہاتھ میں قرآن اور دوسرے ہاتھ میں نبی کریم ﷺ کا فرمان لے کر عمل پیہم کی ڈھال لے کر کھڑا ہو جا اور میدان کارزار میں یوں غراؤ کہ
ساقی میرے خلوص کی شدت کو دیکھنا
پھر آگیا ہوں شدت دوراں کو ٹال کر

اور قدم بڑھاتے ہوئے شرک و بدعت کا قلع قمع کرتے ہوئے دنیا والوں کو خواب سے یوں بیدار کرو کہ فوراً اس افضلیت اور فضیلت کا ہار زیب تن کریں اور آواز دو کہ
چھین لو بڑھ کے سمندر سے تلاطم کی لگام
ایسے ٹکراؤ کہ ہر موج کو خواباں کر دو

اللہ تعالیٰ ہم سب کو توفیق دے کہ ہم اپنے بھولے ہوئے سبق کو یاد کریں اور اس افضلیت کو اپنی زندگی کا شعار بنائیں۔ آمین

۱۲۔ قاری قرآن قیامت کے دن فرشتوں کی صف میں کھڑا ہوگا

قاری قرآن جہاں پوری کائنات سے افضل و اعلیٰ ہے وہاں دنیا کے بعد یوم حساب میں بھی اس کی تکریم بے نظیر ہوگی کہ اس کو مقررین فرشتوں کی صف میں کھڑا کیا جائے گا۔ چنانچہ عائشہ رضی اللہ عنہا بیان کرتی ہیں کہ اللہ تعالیٰ کے رسول صلی اللہ علیہ وسلم نے فرمایا: (الماهر بالقرآن مع السفرة الكرام البررة والذي يقرأ القرآن ويتنوع فيه وهو عليه شاق له أجران) [البخاری ۴۹۳۷ و مسلم ۱۸۵۹ و صحیح الجامع ۶۶۷۰، ۵۴۹۷] ”قرآن مجید کا ماہر مقررین فرشتوں کے ساتھ ہوگا اور وہ شخص جو قرآن پڑھتا ہے لیکن زبان کی رکاوٹ سے (لقوہ پن یا لکنت کی وجہ سے) ہکلاتا ہے (اُمکتا ہے) اور اس پر گراں گزرتا ہے تو اس کو دگنا اجر ملے گا۔“

تو قرآن مجید جہاں دنیا میں قاری اور ماہر کو عزت مآب بناتا ہے وہاں قیامت کی ہولناکیوں میں کہ جس کے بارے میں اللہ تعالیٰ فرماتے ہیں ﴿يَوْمَ تَرَوْنها تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَارَىٰ وَمَا هُمْ بِسُكَارَىٰ﴾ [الحج ۲] ”جس دن تم اسے (قیامت کو) دیکھ لو گے ہر دودھ پلانے والی اپنے دودھ پیتے بچے کو بھول جائے گی اور تمام حمل والیوں کے حمل گر جائیں گے اور تو دیکھے گا کہ لوگ مدہوش (نشے والے، متوالے) دکھائی دیں گے حالانکہ وہ مدہوش نہ ہوں گے“..... اور جس کے بارے میں اللہ تعالیٰ کے رسول صلی اللہ علیہ وسلم نے فرمایا جس کو ابن عمر رضی اللہ عنہما بیان کرتے ہیں کہ (يقوم أحدهم في رشحه إلى أنصاف أذنيه) [البخاری ۶۵۳۱] ”(قیامت کے دن کہ جس دن ہر شخص اپنے رب کیلئے کھڑا ہوگا) اس حالت میں کھڑا ہوگا کہ اس کا پسینہ اس کے کانوں کے درمیان تک پہنچا ہوگا“..... اور ابو ہریرہ رضی اللہ عنہ فرماتے ہیں کہ اللہ تعالیٰ کے رسول صلی اللہ علیہ وسلم نے تو یہ بھی فرمایا

کہ (يعرق الناس يوم القيامة حتى يذهب عرقهم في الأرض سبعين ذراعاً ويلجمهم حتى يبلغ آذانهم) [البخاری ۶۵۳۲] ”قیامت کے دن لوگ اپنے پسینے میں (قیامت کے خوف و ہراس اور ہولناکیوں کی وجہ سے اور بد عملوں کی وجہ سے) ڈبکیاں کھا رہے ہوں گے حتیٰ کہ ۷۰ ہاتھ تک ان کا پسینہ زمین میں ہوگا اور ان کو پسینے کی لگام پہنائی جائے گی اور ان کے کانوں تک ہوگا“..... ہر شخص کو اپنے عمل کے مطابق خوف و ہراس ہوگا اور کسی کا پسینہ ٹخنوں تک کسی کا گھٹنوں تک کسی کا کمر تک اور کسی کو لگام پہنائے گا اور کسی کو کانوں تک اور کچھ بد نصیب ۷۰ ہاتھ پسینے میں ڈبکیاں لے رہے ہوں گے لیکن ان ہولناکیوں میں اس قرآن مجید کے ماہر کوفرشتوں کی صف میں کھڑا کیا جائے گا اس کی تکریم کی جائے گی کاش مسلمان اس تکریم کو سمجھیں لیکن صد افسوس ہے مسلمانوں پر کہ یہی ماہر وقاری ان کو برا لگتا ہے کہ نہ خود کوشش کرتے ہیں کہ ہم قاری و ماہر بنیں بلکہ جو بننا چاہے اسے روکتے ہیں اور جو قاری یا ماہر بن جائے پھر بھی اس کو مال و دولت کی کسوٹی پر تولتے ہوئے حقارت کی نظروں سے دیکھتے ہیں اور ساتھ اس عمل کو رد کرنے کیلئے باقاعدہ دلائل دیتے ہیں کہ اسلام میں تنگی اور تکلف نہیں یہ تو ہم بھی نہیں تسلیم کرتے کہ تنگی اور تکلف ہے لیکن ذرا سوچیں کہ بھلا یہ کہہ دینا کافی ہوگا؟ نہیں تنگی و تکلف سے دور ہو کر قرآن کو پڑھیں تو سہی ماہر تو بنیں لیکن پھر بہانے ہوتے ہیں کہ جی ہر کوئی تو قاری نہیں بن سکتا نا زبان موٹی ہے کیا کریں؟ تو میرے بھائی! ذرا سوچ اللہ تعالیٰ کے رسول ﷺ نے فرمایا ہے کہ اگر صحیح زبان والا ایک حرف پڑھے تو اس کو دس نیکیاں ملیں گی لیکن جس کا نطق اور تلفظ زبان کی رکاوٹ و موٹی ہونے کی وجہ سے صحیح نہیں ہوتا لیکن وہ محنت کرتا ہے اور تلاوت کرتا جاتا ہے اللہ تعالیٰ اپنی رحمت سے اس محنت کا اجر اس کو دگنا دیتے ہیں یعنی ہر حرف کی بیس نیکیاں دیتے ہیں لیکن اگر بہانوں پر تکیہ ہو تو

پھر نصیحت بھی اثر نہیں کرتی اس لئے میرے مسلمان بھائی! اٹھ اور تجدید عہد کر اور اپنی نیتوں کو خالص کر کے قرآن مجید کی نعمت کو سینے سے لگا اور

فتح و نصرت کیلئے رب سے طلب امداد کر
 غفلتوں بہانوں سے باز آجا عہد اپنا یاد کر
 اٹھ کھڑا ہو اپنے وعدے کو نبھانے کیلئے
 دنیا میں اسلام کا آئین لانے کیلئے
 دھر کو امن و آمان کا نقشہ دکھلانے کیلئے
 سکھ طاقت کا زمانے پر بیٹھانے کیلئے
 بے کس و مسکین کی ڈھارس بندھانے کیلئے
 دشمنان دین احمد کو مٹانے کیلئے
 بے دین و ملحدوں کو سیدھا راہ دکھانے کیلئے
 غفلتوں میں سوئے ہوؤں کو جگانے کیلئے
 دنیا کو قرآن کا پیغام سمجھانے کیلئے
 اس پر عمل کر کے جنت میں جانے کیلئے

اللہ تعالیٰ ہمیں توفیق عطا فرمائے۔ آمین

۱۳۔ قاری قرآن کا عجیب و غریب اعزاز و شرف جنت کی سیڑھیوں کی شکل میں

قاری قرآن جہاں قیامت کے بھیانک دن میں فرشتوں کی صف میں کھڑا ہوگا وہاں اس کو ایسے امتیاز و اعزاز و شرف سے نوازا جائے گا جو کہ نوعیت و کیفیت کے اعتبار سے نمایاں و منفرد و انوکھا ہوگا جیسا کہ عبد اللہ بن عمر بیان کرتے ہیں کہ رسول اللہ ﷺ نے فرمایا کہ قیامت کے دن (یقال لصاحب القرآن اقرأ وارتل کما کنت

ترتل فی دار الدنيا فإن منزلتک عند آخر آية کنت تقرأها) [صحیح الجامع ۸۱۲۲، صحیح ابی داؤد ۱۳۱۷، الترمذی ۲۹۱۳ وأحمد ۱۹۲/۲] ”قاری قرآن سے کہا جائے گا کہ پڑھ اور سیڑھیاں (جنت کی) چڑھتا چلا جا اور جس طرح تو دنیا میں ترتیل کے ساتھ پڑھتا تھا آج بھی پڑھ (جنت میں) تیری منزل وہاں ہے جہاں تو آخری آیت پڑھے گا“..... اور ابوسعید رضی اللہ عنہ بیان کرتے ہیں کہ رسول کریم ﷺ نے تو یہ بھی فرمایا تھا کہ (یقال لصاحب القرآن إذا دخل الجنة اقرأ واصعد فبقرا ویصعد لكل آية درجة حتی یقرأ آخر شیء معه) [صحیح الجامع ۸۱۲۱]

”قاری قرآن جب جنت میں داخل ہوگا تو اس کو کہا جائے گا کہ پڑھ اور سیڑھیاں چڑھ وہ قرآن مجید پڑھتا جائے گا اور سیڑھیاں چڑھتا جائے گا (ہر آیت کے بدلے ایک درجہ (منزل) چڑھے گا) حتیٰ کہ آخری آیت جو اس نے یاد کی ہوگی اس کو پڑھے گا“..... اور یہی اس کا مقام ہوگا تو ان دو حدیثوں سے قاری قرآن کا جو انفرادی اور بے مثال و بے نظیر اعزاز ظاہر ہوتا ہے اس کے حصول کو وہی شخص ممکن بنا سکتا ہے جس کو قرآن مجید سے محبت لانتناہی ہو اور وہ قرآن مجید کی محبت تمام کائنات کی محبتوں پر مقدم کرتا ہو۔ تو دیکھیں یہ قاری قرآن جس کو دنیا دار حقیر خیال کرتے ہیں قیامت کے روز کہ جس دن ساری خلقت نفسی نفسی کر رہی ہوگی اس دن اس کو سب سے پہلے تو قرآن مجید کی سفارش پر جنت میں داخل کیا جائے گا پھر جنت کے داخلے کے بعد اس کو حکم ہوگا کہ اے قاری قرآن اب تو قرآن کی تلاوت کرتا جا اور جنت کی سیڑھیاں چڑھتا جا اور وہ پڑھتا جائے گا اور سیڑھیاں چڑھتا جائے گا حتیٰ کہ آخری آیت تلاوت کرے گا اور وہاں اس کا مقام ہوگا۔ اے کاش مسلمان اس اعزاز کو سمجھ لیں تو کبھی بھی قرآن مجید سے دور نہ ہوں اور یہ بات بھی ذہن نشین رہنی چاہئے کہ قرآن مجید کی آیات کی گنتی میں اگرچہ اختلاف

ہے لیکن عائشہ رضی اللہ عنہا کے قول کے مطابق ۶۶۶۶ آیتیں ہیں تو گویا اتنی سیڑھیاں قاری چڑھے گا لیکن آج ہم نے اس اعزاز کو بھلایا اور اپنے اسلاف صحابہ کرام کی زندگیوں کو بھلادیا (جنہوں نے قرآن مجید کو نبی کریم صلی اللہ علیہ وسلم سے جس طرح سنا من و عن اسی طرح ہم تک پہنچایا) تو شاعر بول اٹھا:

گنوا دی ہم نے جو اسلاف سے میراث پائی تھی
 ثریا نے زمیں پر آسمان سے ہم کو دے مارا
 اور کیوں نہ ذلتیں ہمارے قدم چومتیں ہم نے قرآن کو تو کیا انسانیت کو ہی بھلادیا
 اور بجائے اس کے کہ قرآن کی بدولت اغیار کو اپنا غلام بناتے ہم نے اپنے ہی بھائیوں کو
 کاٹنا اور کھانا شروع کر دیا حتیٰ کہ زندگی انسان کی اتنی سستی ہو گئی کہ اتنی سبزی بھی سستی
 نہیں حتیٰ کہ کہنے والے نے کہا

اے اشرف المخلوقات تجھے کیا ہو گیا ہے
 تو تو آدم تھا آدم خور ہو گیا ہے
 محبت کی فراوانی اخوات کی جہانگیری کی جگہ دھوکے و فراڈ کی فراوانی اور قوی مظالم
 کی جہانگیری نے لے لی اور قرآن مجید کی لذتوں اور حلاوتوں سے دور ہوئے تو خود کشی
 نے گھر کھر میں دنیا سے تنگ آکر چھاپے مارے اور کتنی ہی جانیں تلف ہوئیں حتیٰ کہ
 شاعر بول اٹھا:

بس کہ دشوار ہے ہر کام کا آسان ہونا
 آدمی کو بھی میسر نہیں انسان ہونا
 اے میرے مسلمان بھائی! اٹھ کھڑا ہو اور تجدید جرات کر اور یہ عزم کر اور قرآن
 مجید کو سینے سے لگا کر کفر و شرک و بدعت و گمراہیوں کا قلع قمع کرنے کیلئے اور امن و امان

کے دشمنوں کو کیفر کردار تک پہنچانے کیلئے اللہ اکبر کا نعرہ لگا کر یہ آوازہ لگا کہ
 قسم ہے اُشبہ توحید کی محشر خرامی کی
 کہ اک جھٹکے میں توڑ دوں گا زنجیر غلامی کی
 اور اس آوازے کے ساتھ دنیا کے کونے کونے میں پھیل جا اور جوانوں کی بھاگ
 ڈور سنبھال اور پوری کائنات کو کائنات کی غلامی سے نکال کر رب کائنات کی غلامی میں
 جکڑ دے اور بقول شاعر

خرد کو غلامی سے آزاد کر
 جوانوں کو پیروں کا استاد کر
 اور مصائب و آلام اور دشمن طوفانوں سے اپنے آپ کو مضبوطی اور ایمان جیسی فولادی
 قوت سے بچاتا چلا جا اور اپنے ان پاک عزائم میں تزلزل نہ لانا اس لئے کہ
 ارادے جن کے پختہ ہوں نظر جن کی اللہ پر ہو
 سلاطم خیز طوفانوں سے گھبرایا نہیں کرتے
 اور وہ لوگ جو ایمان اور تقویٰ کی قوس و کندہ سیف کو زیب تن کرتے ہیں ان کو
 شمشیروں کی ضرورت نہیں ہوتی۔ بقول شاعر

اس قوم کو شمشیر کی حاجت نہیں رہتی
 ہو جس قوم کے جوانوں کی صورت فولاد
 اور انتظار کر پر وہ دن دور نہیں کہ قرآن مجید کا بھلیر اپوری دنیا میں لہرایا جائے گا اور اللہ
 تعالیٰ کی رحمت کی ابریوں نازل ہوگی کہ پوری کائنات پر اسلام کا ڈنکا بجے گا اور بقول شاعر
 چوی ہے فرشتوں نے ادب سے میری دہلیز
 عالم کی خلافت کی قبا مومن کیلئے ہے

اللہ تعالیٰ ہم سب کو توفیق دے کہ ہم قرآنی اعزازات کو تمغوں کی طرح سینے میں سجائیں اور اللہ تعالیٰ کی رضا حاصل کریں اور جنت الفردوس کے وارث بنیں (آمین)

۱۴۔ قاری قرآن کا احترام اللہ کی قاری قرآن کیلئے تجلیل و تعظیم کی علامت ہے

قاری قرآن کا جہاں قیامت کے دن منفرد اعزاز ہوگا کہ اس کو جنت کی سیڑھیوں پر چڑھنے حکم ہوگا اور ساتھ ساتھ پڑھنے کا حکم ہوگا وہاں قاری قرآن کا جو دنیا و آخرت میں اچھا مقام و احترام ہے یہ اس لئے ہے کہ اللہ جل شانہ نے اس کی تعظیم و تجلیل کو لازمی قرار دیا جب اللہ تعالیٰ نے اپنی مخلوق کو تعظیم دی ہو اور تجلیل کے لائق سمجھا ہو تو اس سے بڑھ کر کیا میزہ ہو سکتا ہے چنانچہ ابو موسیٰ اشعری رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (إِنَّ مِنْ إِجْلَالِ اللَّهِ إِكْرَامَ ذِي الشَّيْبَةِ الْمُسْلِمِ وَحَامِلِ الْقُرْآنِ غَيْرِ الْغَالِي فِيهِ وَالْجَافِي عَنْهُ وَإِكْرَامَ ذِي السُّلْطَانِ الْمَقْسُطِ) [صحیح الجامع ۲۱۹۹ و أبو داؤد ۴۸۳۳] ”بوڑھے مسلمان کا احترام اور قاری قرآن جو غلو کرنے والا نہ ہو اور نہ ہی کمی کرنے والا ہو اس کا احترام اور انصاف پسند بادشاہ کا احترام اللہ تعالیٰ کی تعظیم و تجلیل کی علامت ہے“..... تو جو شخص اسلام میں بوڑھا ہو اس کے سفید بال آجائیں مجالس میں اس کی توقیر اور احترام اور وہ قاری قرآن جو افراط و تفریط کا شکار نہیں ہوتا یعنی نہ تو تکلف میں اتنا غلو کرتا ہے اور نہ ہی اس سے بالکل منہ موڑ لیتا ہے اور وہ بادشاہ جو عدل پسند ہو ان سب کا احترام اللہ تعالیٰ کی تعظیم و تجلیل کی نشانی ہے لیکن آج مسلمان اگر اس کے سفید بال آجائیں تو وہ اپنے آب کو بوڑھا کہلانے سے شرم کھاتا ہے اور کالے رنگ کے ساتھ اپنا منہ تو کالا کرتا ہی ہے ساتھ رسول کریم ﷺ کے فرمان کی نافرمانی بھی کرتا ہے کہ کالا رنگ نہ کرو [صحیح الجامع ۸۱۵۳] اور قاری قرآن کی شان تو پھر ہے ہی عجیب دنیا میں بھی اور آخرت میں بھی اس کے لئے تو انعامات ہی

انعامات ہیں شرط یہ ہے کہ وہ رضائے الہی کا متلاشی ہو اور غلو نہ کرے افراط و تفریط کا شکار نہ ہو یہ نہیں کہ فرضی نمازیں بھی نہ پڑھے یا پڑھے تو تاخیر کے ساتھ اور گھر میں پڑھے تو وہ قاری قرآن نہیں نا ہی اس کو قرآن کا حفظ کچھ فائدہ ے گا اس لئے کہ اللہ تعالیٰ کے رسول ﷺ نے فرمایا کہ دو شخص آئے اور مجھے لے کر چلے گئے (یعنی دو فرشتے) آخر میں ان کے ساتھ چلا اور ایک ایسے شخص پر آئے جو لیٹا ہوا تھا اور ایک شخص پتھر لے کر کھڑا تھا اور اس کے سر پر مار رہا تھا تو اس کا سر کچل دیتا پھر پتھر وہاں سے لڑھک جاتا پھر وہ پکڑتا اور مارتا اور اس کا سر کچل دیتا تو اللہ تعالیٰ کے رسول ﷺ فرماتے ہیں کہ میں نے پوچھا یہ کیا ہے؟ تو دونوں فرشتوں نے جواب دیا یہ وہ شخص ہے کہ الذی يأخذ القرآن فيرفضه وينام عن الصلاة المكتوبة جس نے قرآن کو لیا حفظ کیا پھر اس کو چھوڑ دیا ترک کر دیا اور فرضی نمازوں کے وقت سویا رہتا تھا ویفعل به إلی يوم القيامة قیامت تک اس کے ساتھ یہی سلوک کیا جائے گا“ [البخاری ۷۰۴۷، ۱۳۸۶]..... لیکن جو شخص قرآن مجید کی نعمت مل جانے کے بعد اس کی قدر کرتا ہے اس کو پڑھتا ہے اور اس کے مطابق عمل کرتا ہے تو یہ قرآن قیامت کے دن جب قاری قرآن کی قبر کھلے گی اور وہ باہر آئے گا تو اسے ملے گا ایک دبلے آدمی کی شکل میں اور کہے گا کہ کیا تو نے مجھے پہچانا تو قاری کہے گا نہیں پھر پوچھے گا اور یہی جواب دے گا پھر قرآن مجید جو کہ ایک دبلے آدمی کی شکل میں ہوگا اس کو کہے گا کہ میں تیرا ساتھی قرآن مجید ہوں جس کی وجہ سے تو پیاسا رہتا اور رات کو جاگتا رہتا تھا ہر تاجر اپنی تجارت کے پیچھے ہوتا ہے آج تو بھی اپنی تجارت کے پیچھے ہے پھر اسکے سر پر تاج رکھا جائے گا اور اس کے والدین کو حلہ پہنایا جائے گا پھر اس کو کہا جائے گا کہ پڑھ اور جنت کے درجات چڑھتا جا اور اس کی منازل ملے کرتا جا تو وہ پڑھتا جائے گا اور چڑھتا جائے گا [أحمد ۵/۳۳۸، ۳۸۲].....

ایسا مقام و عزت کیوں نہ ملے (اس لئے کہ اس نے قرآن سے وفاداری کی) اور باعث عزت و شرف ہو چنانچہ اسی لئے امام شاطبی نے فرمایا تھا:

بنفسی من استهدى إلى الله وحده وكان له القرآن شرباً ومغسلاً

هو المجتبیٰ یغدو علی الناس کلهم قریباً غریباً مستمالاً مؤملاً

”میں قرآن جاؤں اس شخص کے کہ جو اللہ وحدہ سے ہدایت کا طالب ہوا اور قرآن مجید اس کا مشروب اور پاکیزگی کا سامان ہوا اور وہ اللہ کے ہاں مقبول ہوتا ہے اور لوگوں کے درمیاں چل پھر رہا ہوتا ہے اجنبی لوگ اس کی توجہ کے طالب اور وہ لوگوں کیلئے آرزوؤں کی امید گاہ ہوتی ہے“..... اللہ تعالیٰ ہمیں قرآن سے وفاداری کی توفیق دے اور اس کی وفاداری کے دنیا و آخرت میں ثمرات حاصل کرنے کی توفیق دے (آمین) اے میرے مسلمان بھائی جو شخص یہ چاہتا ہے کہ وہ قرآن مجید کے سابقہ تمام فضائل اسے حاصل ہوں اور وہ دنیا و آخرت میں خوشیوں کو سیٹھ تو اسے چاہئے کہ تمام فتنوں اور حزیات کو یکسر ترک کر کے قرآن مجید کی طرف لوٹ آئے کیونکہ قرآن مجید جہاں بندے کو اللہ تعالیٰ کا مقرب بناتا ہے وہاں دنیا و آخرت میں اس کی کامیابی کا سبب بھی بنتا ہے اور ہر فتنے کا علاج بھی ہے جیسا کہ علی رضی اللہ عنہ فرماتے ہیں کہ اللہ تعالیٰ کے رسول ﷺ نے فرمایا تھا کہ (ألا إنها ستكون فتنة فقلت ما المخرج منها يا رسول الله قال كتاب الله فيه نبأ ما كان قبلكم وخبر ما بعدكم) [الترمذی ۲۹۰۶ و فضائل القرآن لابن کثیر ص ۱۱ والدرامی ۳۳۳۲] ”خبردار عنقریب فتنہ ہوگا تو میں نے پوچھا کہ فتنے سے نکلنے کی صورت کیا ہوگی تو آپ ﷺ نے فرمایا کہ اللہ کی کتاب کو تھامنا کیونکہ اس میں پہلوں کی خبریں بھی ہیں اور بعد والوں کی بھی“..... اس لئے فتنوں سے نکلنے کیلئے اور ربانی رضا کو پانے کیلئے اور اصل منزل مقصود تک جانے کیلئے بصیرت کی

عینک لگائیے اس لئے کہ

ملے گا منزل مقصود کا اسی کو سراغ
اندھیری شب میں ہو چھتے کی آنکھ کا چراغ
لیکن اگر جنت کی سیڑھیوں پر چڑھنے کا ذوق بھی ہو اور پھر گناہ بھی کرتے جائیں
اور قرآن سے دور بھی رہیں تو یہ خواب شرمندہ تعبیر نہیں ہو سکتا اس لئے کہ

تصل الذنوب إلى الذنوب وترتجى درج الجنان وفوز نيل العابد

أنسيت ربك حين أخرج آدم منها إلى الدنيا بذنوب واحد

”گناہوں پر گناہ کیے جا رہا ہے اور جنت کی سیڑھیوں اور عبادت گزاروں کی کامیابی کا امیدوار بھی ہے کیا تم بھول چکے ہو کہ تیرے باپ آدم کو اللہ تعالیٰ نے ایک غلطی کے سبب جنت سے نکال دیا تھا“..... اگر ایک غلطی کی وجہ سے آدم علیہ السلام جنت سے نکل سکتے ہیں تو اے مسلمان! تو روزانہ کی ہزاروں غلطیاں کرے اور قرآن سے بھی دور رہے پھر تو جنت میں کیسے جا سکتا ہے اس لئے گناہوں کی توبہ کرو اور فوراً قرآن مجید کی طرف لوٹ آؤ کیونکہ دنیا و آخرت میں نجات قرآن مجید کی وجہ سے ہوگی

ترجوا النجاة ولم تسلك مسالكها إن السفينة لا تجرى على اليبس

”نجات کے امیدوار بھی ہو اور نجات کے راستوں پر چلتے نہیں ہو (یاد رکھنا) بے شک کشتی خشکی پر نہیں چل سکتی“..... جس طرح کشتی خشکی پر نہیں چلتی اس کیلئے پانی کا ہونا ضروری ہے اسی طرح نجات کیلئے اعمال صالحہ کا ہونا ضروری ہے وگرنہ نجات ممکن نہیں اللہ تعالیٰ ہم سب کو قرآن مجید کے فضائل کو حاصل کرنے کی اور اعمال صالحہ کی توفیق عطا فرمائے۔ آمین

والله الموفق والهادي إلى سواء السبيل

قرآن مجید کے حقوق

(پہلا حق)

قرآن مجید پر ایمان لایا جائے

✽ قرآن مجید پر ایمان لانے کا مطلب یہ ہے کہ زبان سے اس کا اقرار کیا جائے کہ یہ اللہ جل شانہ کا کلام ہے جو جبریل علیہ السلام کے واسطے سے آخری پیغمبر محمد رسول اللہ ﷺ پر تقریباً ۲۳ سال میں نازل ہوا جس کو اصطلاحی زبان میں اِقْرَآءُ بِاللِّسَانِ (زبان سے اقرار کرنا) کہتے ہیں۔ زبان کے اقرار کے بعد پھر اسی چیز کا اقرار دل سے کروانا یعنی قلبی تصدیق کرنا کہ واقعی یہ قرآن اللہ تعالیٰ کا کلام ہے جو جبریل علیہ السلام کے ذریعے آخری نبی ﷺ پر نازل کیا گیا جس کو اصطلاحی زبان میں تصدیق بِالْجَنَانِ (دل سے تصدیق کرنا) کہتے ہیں۔ زبان کا اقرار اور دلی تصدیق کر لینا قرآن مجید پر ایمان لانے کیلئے کافی نہیں بلکہ اس قولی اقرار و قلبی تصدیق کو عملی جامہ پہنانا اور جسم کے تمام اعضاء پر نافذ کرنا اور سر سے پاؤں تک اس اقرار کے تابع عمل کروانا عین ایمان ہے جس کو اصطلاحی زبان میں عَمَلٌ بِالْأَرْكَانِ (اعضاء جسم، ارکان جسم کے ساتھ عملی نمونہ پیش کرنا) کہتے ہیں۔ چنانچہ ایمان سب سے پہلے نبی کریم ﷺ اور آپ کے صحابہ کرام (رضی اللہ عنہم) (جن کو مومنوں کی صفت سے متصف کیا گیا ہے) نے قبول اور تسلیم کیا جیسا کہ رب ذو الجلال خود اسی قرآن مجید میں فرماتے ہیں ﴿وَأَمَّا الرُّسُلُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ﴾ [البقرة ۲۸۵] ”رسول کریم ﷺ ایمان لائے اس چیز (وحی کتاب، قرآن مجید) پر جو اس کی طرف اللہ تعالیٰ کی طرف سے نازل ہوئی اور

مومن بھی (اس چیز پر) ایمان لائے..... یعنی نبی کریم ﷺ اس پر ایمان لائے اور صحابہ کرام رضی اللہ عنہم بھی ایمان لائے تو ایمان کی دولت پالینے کے بعد اللہ جل شانہ نے ان کو مومنوں کے لقب سے نواز دیا چنانچہ انہوں نے اس لقب کی اتنی قدر کی کہ اپنا اٹھنا بیٹھنا اس قرآن مجید کے مطابق کر لیا اور پوری کائنات کیلئے آئیڈیل بن گئے اور آج اگر نبی کریم ﷺ کی شخصیت مطہرہ کے بعد کسی ہستی سے اسلام و قرآن مجید کی اصل روح و ساخت سامنے آتی ہے تو وہ صحابہ کی ہستی ہے جس کو شاعریوں بیان کرتا ہے:

یہ راز کسی کو معلوم نہیں کہ مومن
قاری نظر آتا ہے حقیقت میں ہے قرآن

یعنی دیکھنے میں تو قاری ہے لیکن اقرار زبانی و تصدیق قلب کے ساتھ اس نے اپنے آپ کو قرآن مجید کی استوار کردہ راہوں پر چلایا ہے جس سے ہر شخص قرآن مجید کی عملی تفسیر کا مشاہدہ کر سکتا ہے۔ لیکن آج کا مسلمان زبان سے اقرار تو کرتا ہے اور بعض بد بخت اقرار بھی جزوی کرتے ہیں یا پھر اقرار شک کے ساتھ ہوتا ہے کہ قرآن مجید کا فلاں ایسا اللہ تعالیٰ کی طرف سے نازل شدہ نہیں ہے بلکہ حوادث زمانہ اور مردور زمن کے ساتھ چند اشخاص نے اس میں کمی و زیادتی کی ہے لیکن قرآن مجید ایسے زعامیم باطلہ سے مبرا ہے اور انہی کی بابت گواہی دیتا ہے کہ ﴿وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَكٍّ مِنْهُ مُرِيبٌ﴾ [الشوری ۱۳] ”اور بے شک وہ لوگ جو ان کے بعد کتاب کے وارث بنائے گئے وہ اس کے بارے الجھن والے شک میں پڑے ہیں (شکوہ و شبہات میں پڑھے ہیں)“..... اور یہی شک ہی ایسا غلیظ عنصر ہے کہ جو نہ تو ہمارے دلوں میں قرآن مجید کی کوئی عظمت بیٹھنے دیتا ہے اور نہ

ہی پھر طبیعت آمادہ ہوتی ہے کہ اس کو پڑھا جائے اور غور و فکر کیا جائے اور اسے زندگی کا لائحہ عمل اور نصب العین بنایا جائے اور رشد و ہدایت کیلئے اسے منبع و مصدر و مشعل راہ بنایا جائے بلکہ یہ عنصر ہماری ذہنی ساخت کو اس طرح کچل چکا ہے اور مسخ کر چکا ہے کہ آج ہم قرآن مجید کو صرف ایک متواتر مذہبی عقیدے (Dogma) کی بناء پر ایک مقدس کتاب تصور کرتے ہیں جو صرف وقت نزاع کے وقت سورہ لیس پڑھنے یا پھر ”قرآن خوانی“ جو کہ غیر شرعی ہونے کے ساتھ ساتھ ”برائے نام خوانی“ بھی ہے کیلئے ایک ریشمی غلاف میں بند کر کے صندوق یا اوپر طاق میں رکھ دیتے ہیں کہ بوقت ضرورت کام آئے گی۔

ہائے افسوس! مسلمان کے قرآن مجید کے ساتھ اس حقیر تعامل و معاملہ پر جس نے اس کو ایک وقتی ضرورت سمجھا تو قرآن مجید بھی اپنی تمام خوشیوں کو فضیلتوں کو اور بلندیوں کی پٹاری کو لپیٹ کر ہم سے دور رخصت ہو گیا اور ہم فلسفہ و گندی زبانوں کے پجاری بن گئے اور ذلیل و رسوا ہو گئے اور قرآن مجید جو بڑی شان و عظمت سے نازل ہوا اور مومن کا نصب العین قرار پایا وہ گنہگار ہو گیا۔ بقول شاعر

جو دین بڑی شان سے نکلا تھا وطن
پردیس میں وہ آج غریب الغرباء ہے
اور جو بلندیاں قرآن کی بدولت ملتی تھیں ہم نے تجدد اور فلسفہ سے لینی چاہیں تو
شاعر بول اٹھا

اپنی تو جیب میں وال کا اک دانہ بھی نہ تھا
گھومتے پھرتے رہے مصر کے بازاروں میں
اور توجہ دلائی کہ

وہ جنس نہیں ایمان جیسے لے آئیں کان فلسفہ سے
 ڈھونڈنے سے ملے گی قاری کو یہ قرآن کے سیپاروں میں
 اللہ تعالیٰ ہمیں مذکورہ قرآن مجید کی جزی کو تھامنے کی توفیق دے اور اس کے ثمرات
 چنے کی توفیق دے۔ آمین

❖ قرآن مجید پر ایمان لانے کا مطلب یہ ہے کہ قلوب میں یقین محکم ہو کہ یہ کتاب
 اللہ کی طرف سے اس کے نبی محمد رسول اللہ ﷺ پر نازل ہوئی جس کو جبریل کے
 واسطے سے نازل کیا گیا جیسا کہ قرآن مجید خود گواہی دیتا ہے ﴿تَنْزِيلُ مِنْ رَبِّ
 الْعَالَمِينَ﴾ [الحاقة ۳۳] ”قرآن مجید رب العالمین کا اتارا ہوا ہے“..... اور
 دوسری جگہ فرمایا ﴿وَإِنَّهُ لَتَنْزِيلُ رَبِّ الْعَالَمِينَ﴾ نَزَلَ بِهِ الرُّوحُ الْأَمِينُ ﴿
 عَلَى قَلْبِكَ لِتَكُونَ مِنَ الْمُنْذِرِينَ ﴿ بِلِسَانٍ عَرَبِيٍّ مُبِينٍ ﴿ [الشعراء
 ۱۹۲-۱۹۵] ”یہ قرآن مجید رب العالمین کا نازل فرمایا ہوا ہے، اسے امانت دار
 فرشتہ لے کر آیا ہے، آپ کے دل پر اترا ہے کہ آپ ڈرانے والوں میں سے ہو
 جائیں، واضح عربی زبان میں ہے“..... تو مذکورہ آیات قرآنیہ اس بات کی غمازی
 کرتی ہیں کہ قرآن مجید ایک ایسی کتاب ہے جس کو فرشتے جبریل علیہ السلام کے
 ذریعے محمد رسول اللہ ﷺ پر نازل کیا گیا اور وہ واضح عربی زبان میں تھا تو نازل
 کرنے والی ذات بھی وہ ہے جو خالق کائنات اور مالک مطلق اور جبار و قہار ہے
 جس سے یہ مترشح ہوتا ہے کہ اس کی نازل کردہ چیز میں تبدیلی کرنے کا کل کائنات
 میں کوئی بھی مجاز نہیں اور نہ ہی کوئی اتنی سکت رکھتا ہے کیونکہ جہاں اس ذات نے
 نزول کا ذکر کیا ہے وہاں یہ بھی کہا ہے کہ اس کی حفاظت کا ذمہ بھی ہم پر ہے اس
 لئے اس میں تغیر و کمی و زیادتی کا تصور ہی سرے سے غلط ہے تو وہ لوگ جو کفار مکہ

کی پیروی کرتے ہوئے اس قرآن مجید میں تشکیکی ذہن رکھتے ہیں انہیں کے بارے میں مذکورہ آیات نازل ہوئی تھیں کیونکہ کفار مکہ نے قرآن مجید کے وحی الہی اور منزل من اللہ ہونے کا انکار کیا تھا اور اسی بناء پر رسالت محمدیہ اور دعوت محمدیہ کا انکار کیا تھا تو قرآن مجید میں اللہ تعالیٰ نے مختلف انبیاء کے واقعات و قصوں کو بیان کر کے یہ واضح کر دیا کہ قرآن مجید یقینی طور پر وحی الہی اور منزل من اللہ ہے اور محمد ﷺ اللہ تعالیٰ کے سچے رسول ہیں کیونکہ اگر ایسا نہ ہوتا تو یہ رسول ﷺ جو نہ پڑھ سکتے تھے نہ لکھ سکتے تھے وہ گذشتہ انبیاء و قوموں کے واقعات کس طرح بیان کر سکتے تھے؟ اس لئے یہ قرآن یقیناً رب العالمین کی طرف سے ایک امانتِ ارفرشتہ جبریل علیہ السلام محمد ﷺ کی طرف لے کر آئے جس کو قرآن نے ﴿نَزَلَ بِهِ الرُّوحُ الْأَمِينُ﴾ کے ساتھ تعبیر کیا ہے۔ چنانچہ آج بھی مستشرقین جو خبیث آراء پھیلا رہے ہیں کہ یہ قرآن مجید اصل نہیں۔ بعض کہتے ہیں کہ یہ اللہ تعالیٰ کے رسول ﷺ نے سابقہ کتب سے اقتباس کیا ہے اور وہ نبی نہیں تھے (نعوذ باللہ) بلکہ انہوں نے نبوت و رسالت کا دعویٰ کیا تھا اور بعض یہ کہتے ہیں کہ یہ وہ مصحف نہیں جو نبی کریم ﷺ پر نازل ہوا تھا بلکہ یہ تو وہ مصحف ہے جس کو عثمان رضی اللہ عنہ نے جمع کروایا تھا اور جو چاہا اس سے حذف کر دیا بلکہ تقریباً ۵۰۰ حروف حذف کر دیئے گئے اور بعض نے تو باقاعدہ قرآن مجید میں تشکیک پیدا کرنے کیلئے کتابیں لکھیں جن میں سے حسین النوری الطبری الرافضی الخبیث ہے اس اپنی کتاب کا نام (فصل الخطاب فی اثبات تحریف کتاب رب الأرباب) رکھا اور آیات کو بدلا اور بعض زوائد نے تو یہ بھی کہا کہ قرآنی آیت ﴿وَلَقَدْ نَصَرَكُمُ اللَّهُ بِبَدْرٍ﴾ (بسیف علی) وَأَنْتُمْ أَذِلَّةٌ ﴿القرطبی ۱/۱۸۲﴾ ہے (والعیاذ باللہ)

الغرض مومن کا ایمان محکم ہونا چاہئے کہ قرآن مجید جہاں اللہ تعالیٰ کا کلام ہے وہاں یہ نبی کریم ﷺ پر اتارا گیا اور یہ رہتی دنیا تک رشد و ہدایت کا منبع و مصدر و مشعل راہ ہے۔

✽ قرآن مجید پر ایمان لانے کا مطلب یہ ہے کہ زبان و قلب سے اقرار و تصدیق کی جائے کہ یہ ہر اعتبار سے مَن و عَن جیسا کہ نازل ہوا تھا ہمارے پاس موجود ہے اس میں کسی قسم کی کوئی تحریف کوئی تغیر و تبدل اور کمی و زیادتی نہ مدعا میں واقع ہوئی ہے اور نہ ہی اس کے متن میں بلکہ یہ بالکل مصون و محفوظ ہے اور قیامت تک اسی وصف کے ساتھ رہے گا۔ اس لئے کہ اس کا نازل کرنے والا وہ اللہ ہے جو پوری کائنات کا مالک ہے اور اس نے اعلان کر دیا ہے کہ ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر ۹] ”ہم نے ہی اس قرآن مجید کو نازل کیا اور ہم ہی اس کے محافظ ہیں“..... اس آیت میں اللہ جل شانہ نے ایک تو نکتہ یہ بیان کیا ہے کہ ہم نے نازل کیا، دوسرا یہ کہ ہم ہی اس کے محافظ ہیں تو ان دونوں نکتوں کی کچھ تفصیل بیان کرتے ہیں۔

☆ ہم نے اس کو نازل کیا! یہ تو پکی بات ہے کہ قرآن مجید اللہ تعالیٰ کی طرف سے نازل شدہ کتاب ہے۔ پھر سوال یہ پیدا ہوا کہ کیسے نازل ہوا؟ تو قرآن مجید میں نزول کے حوالہ سے دو طرح کے لفظ استعمال ہوئے ہیں اَنْزَلَ جیسا کہ ارشادِ ربانی ہے کہ ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر ۱] ”ہم نے اس قرآن کو لیلۃ القدر میں نازل فرمایا“..... اور پھر لیلۃ القدر کا تعین بتایا کہ وہ رمضان کا مہینہ ہے ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة ۱۸۵] ”رمضان کے مہینے میں قرآن نازل ہوا“..... تو ان دونوں آیتوں میں لفظ اَنْزَلَ باب افعال

استعمال ہوا ہے جس کا مطلب ہے اتارنا اور دوسرا لفظ تنزیل باب تفعل استعمال ہوا ہے جیسا کہ ارشادِ ربانی ہے ﴿وَنَزَّلْنَاهُ تَنْزِيلًا﴾ [الإسراء ۱۰۶] ”اور ہم نے قرآن مجید کو نازل کیا تھوڑا تھوڑا کر کے“..... اب دیکھیں پہلے لفظ باب افعال سے ہیں اور دوسرے لفظ باب تفعل کے ہیں باب افعال کا خاصہ یہ ہے کہ کوئی کام یکبارگی ہو جائے تو باب افعال استعمال کرتے ہیں اور باب تفعل کا خاصہ یہ ہے کہ کوئی کام درجہ بدرجہ تدریج کے ساتھ تھوڑا تھوڑا، ٹھہر ٹھہر کر بڑے اہتمام کے ساتھ جب ہو تو وہاں باب تفعل استعمال کرتے ہیں۔ یہی دونوں الفاظ کا دقیق فرق ہے کہ اللہ تعالیٰ نے پہلے سارے کا سارا قرآن مجید لیلۃ القدر میں (جو کہ رمضان المبارک میں ہوتی ہے اور اسے لیلۃ مبارکہ کہا گیا ہے) آسمان دنیا پر نازل کیا جس کیلئے باب افعال أنزلناہ فی لیلۃ القدر اور أنزل فیہ کے لفظ استعمال کئے اور پھر آسمان دنیا سے حالات و واقعات و وقت کے مطابق جبریل علیہ السلام نے نبی کریم ﷺ پر تقریباً ۲۳ سال میں نازل کیا جس کیلئے باب تفعل ونزلناہ کے لفظ استعمال کیے گویا ازل و تنزیل میں وہی فرق ہے جو اعلام و تعلیم میں ہے جب کسی کو ایک بار خبر دینی ہو تو وہاں اعلام کا لفظ بولتے ہیں لیکن ضروری نہیں کہ یہ خبر سمجھ بھی آئے اور تعلیم رفتہ رفتہ، دھیرے دھیرے وقت کے ساتھ دی جاتی ہے یکبارگی سارا علم نہ پھینکنا ممکن ہے اور نہ ہی دیا جاتا ہے کہ شریعت اسلامیہ کی ساری تعلیمات چند لمحات میں دے دی جائیں بلکہ تھوڑا تھوڑا ترسہ اور اہتمام کے ساتھ تعلیم دی جاتی ہے۔ اگرچہ قرآن مجید لفظ نزل (جو کہ باب لازم ہے جس کا معنی ہے اترنا) بھی استعمال ہوا ہے جیسا کہ ﴿نَزَلَ بِهِ الرُّوحُ الْأَمِينُ﴾ تو چونکہ اس کے ساتھ بھی باء کا صلہ آگیا ہے تو اس کا معنی بھی

یہ ہو گیا ”اس کے ساتھ اترتا ہے روح الامین یا اسے اتارتا ہے روح الامین نے“..... الغرض قرآن کا نزول پہلے دفعہ واحدہ یکبارگی سارے کا سارا رمضان المبارک میں لیلة القدر کی رات کو آسمان دنیا پر نازل ہوا پھر اس کا نزول باقاعدہ طور پر دھیرے دھیرے اللہ تعالیٰ کے رسول ﷺ پر شروع ہوا اور سب سے پہلی وحی جو غار حراء میں جبریل نے محمد رسول اللہ ﷺ پر پڑھی وہ سورة العلق کی ابتدائی آیات ﴿اقْرَأْ بِاسْمِ رَبِّكَ الَّذِي خَلَقَ﴾ ☆ ﴿خَلَقَ الْإِنْسَانَ مِنْ عَلَقٍ﴾ ☆ ﴿اقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ﴾ ☆ ﴿عَلَّمَ الْإِنْسَانَ مَا لَا يَعْلَمُ﴾ ﴿العلق ۵۱﴾ ”پڑھ اپنے رب کے نام سے جس نے پیدا کیا، جس نے انسان کو خون کے لوتھڑے سے پیدا کیا، پڑھ تیرا رب بڑا کریم والا ہے، جس نے قلم کے ذریعے علم سکھایا، جس نے انسان کو وہ سکھایا جسے وہ نہیں جانتا تھا۔“

پھر قرآن مجید نے اس پہلی وحی کے بعد تنزیلات کی جملہ وادیاں طے کرنا شروع کیں اور ایک ایسے دن کا سورج طلوع ہوا کہ جس میں رحمت الہی جوش میں آئی اور اپنی مشیت کو پورا کرنے کیلئے جبریل کو نبی کریم ﷺ کے پاس بھیجا جو کہ بنی غفار کے باغیچے کے پاس تھے جیسا کہ ابی بن کعب رضی اللہ عنہ فرماتے ہیں کہ (أَنَّ النَّبِيَّ ﷺ كَانَ عِنْدَ أَضَاءِ بَنِي غَفَارٍ فَاتَاهُ جَبْرِيلُ عَلَيْهِ السَّلَامُ فَقَالَ إِنَّ اللَّهَ يَأْمُرُكَ أَنْ تَقْرَأَ أَمَّتَكَ الْقُرْآنَ عَلَى حَرْفٍ فَقَالَ أَسْأَلُ اللَّهَ مَعْفَاتِهِ وَمَغْفِرَتَهُ وَإِنْ أَمَّتِي لَا تَطِيقُ ذَلِكَ ثُمَّ أَتَاهُ الثَّانِيَةُ فَقَالَ إِنَّ اللَّهَ يَأْمُرُكَ أَنْ تَقْرَأَ أَمَّتَكَ الْقُرْآنَ عَلَى حَرْفَيْنِ فَقَالَ أَسْأَلُ اللَّهَ مَعْفَاتِهِ وَمَغْفِرَتَهُ وَإِنِّي أَمَّتِي لَا تَطِيقُ ذَلِكَ ثُمَّ جَاءَهُ الثَّالِثَةُ فَقَالَ إِنَّ اللَّهَ يَأْمُرُكَ أَنْ تَقْرَأَ أَمَّتَكَ الْقُرْآنَ عَلَى ثَلَاثَةِ أَحْرَفٍ فَقَالَ أَسْأَلُ اللَّهَ مَعْفَاتِهِ وَمَغْفِرَتَهُ وَإِنْ أَمَّتِي لَا تَطِيقُ ذَلِكَ ثُمَّ جَاءَهُ الرَّابِعَةُ فَقَالَ إِنَّ

اللہ یا مَرک أن تقرئ أمتک القرآن علی سبعة أحرف، فأیما حرف قرؤوا علیه فقد أصابوا) [مسلم ۱۹۰۳، ۱۹۰۴، والنسائی ۹۳۸، وأبو داؤد ۱۴۷۵، والتحفة ۶۰، وصحیح الجامع ۶۵، وتحفة الأخیار ۵۸۰۱] ”نبی کریم ﷺ بنی غفار کے باغیچہ (اضاءة بنی غفار مدینہ میں ایک جگہ کا نام ہے جہاں بنی غفار اترے تھے) کے پاس تھے کہ جبریل علیہ السلام آئے اور کہنے لگے کہ اللہ تعالیٰ حکم فرماتے ہیں کہ آپ اپنی امت کو ایک حرف پر قرآن مجید پڑھائیں آپ ﷺ نے فرمایا کہ میں اللہ تعالیٰ سے اس کی عافیت اور مغفرت طلب کرتا ہوں میری امت (جو کہ عرب و عجم دونوں پر مشتمل ہوگی) اس کی طاقت نہیں رکھتی۔ تب جبریل علیہ السلام اللہ تعالیٰ کے پاس گئے اور دوسری مرتبہ آئے اور کہنے لگے کہ اللہ تعالیٰ حکم فرماتے ہیں کہ اپنی امت کو دو حرفوں پر قرآن مجید پڑھائیں۔ آپ ﷺ نے فرمایا کہ میں اللہ تعالیٰ سے اس کی عافیت و مغفرت طلب کرتا ہوں میری امت اس کی طاقت نہیں رکھے گی۔ پھر جبریل علیہ السلام اللہ تعالیٰ کے پاس گئے اور تیسری مرتبہ آئے اور کہنے لگے کہ اللہ تعالیٰ حکم فرماتے ہیں کہ اپنی امت کو تین حرفوں پر پڑھائیں تو آپ نے فرمایا کہ میں اللہ تعالیٰ سے اس کی عافیت اور مغفرت طلب کرتا ہوں میری امت اس کی طاقت نہیں رکھے گی پھر جبریل اللہ تعالیٰ کے پاس گئے اور چوتھی مرتبہ آئے اور کہنے لگے کہ اللہ تعالیٰ حکم فرماتے ہیں کہ اپنی امت کو سات حروف پر پڑھائیں جس حرف پر پڑھیں گے درستگی کو پہنچیں گے..... تو اس حدیث سے یہ معلوم ہوا کہ ربانی مشیت جس کا ظہور ہونا تھا وہ یہ تھا کہ قرآن مجید کو امت محمدیہ کی سہولت اور آسانی کیلئے سات حروف میں نازل کیا گیا جس پر ہر مسلمان کا ایمان لانا ضروری ہے کیونکہ یہ منزل من اللہ ہیں ان حروف کے نزول کا پس منظر یہ ہے کہ جیسا کہ آپ جانتے ہیں کہ لسانیات میں اختلاف لہجات ایک معروف چیز ہے اسی طرح

عرب کے مختلف قبائل اور مختلف علاقوں کی زبان میں بھی خاصا اختلاف پایا جاتا ہے یعنی عربی زبان کے بھی مختلف dialects ہیں لیکن اس اختلاف کی نوعیت ایسی نہیں ہے کہ اس سے زبان کے اندر کوئی بنیادی تغیر رونما ہو جاتا ہو مقامی تلفظ، لہجات، محاورات اور زبان کے بعض دوسرے اسالیب کے اختلاف کے باوجود زبان کا بنیادی سانچہ ایک ہی رہتا ہے جیسا کہ زبان کے مقامی رنگ اور اختلافات کا مشاہدہ ہم آج بھی کر سکتے ہیں مثلاً آپ پنجاب کے مختلف شہروں کے حصوں میں جائیں تو آپ کو یہ چیز واضح ملے گی کہ ہر ضلع بلکہ بعض اوقات ایک ہی ضلع کے مختلف حصوں کی زبان مختلف ہوگی۔ یہی حال اردو زبان کا ہے کہ پشاور سے لے کر مدراس تک چلے جائیں اردو بولنے والوں میں ایک ہی مضمون کو ادا کرنے کیلئے مختلف لہجے مختلف تلفظ اور مختلف محاورے ملتے ہیں دہلی والوں اور لکھنؤ والوں کی زبان اسی طرح حیدر آباد (دکن) اور پنجاب والوں کی اردو میں ایک ہی مضمون کو ادا کرنے کیلئے مختلف لہجے مختلف تلفظ اور مختلف محاورے ملتے ہیں دہلی والوں اور لکھنؤ والوں کی زبان اسی طرح حیدر آباد (دکن) اور پنجاب والوں کی اردو ہے لیکن ایک ہی مضمون کو ادا کرنے کیلئے مختلف اسالیب اختیار کیے جاتے ہیں یہی چیز نزول قرآن کے وقت عرب میں بھی تھی اور آج بھی پائی جاتی ہے عرب میں آپ یمن سے لے کر شام تک چلے جائیں آپ کو لہجے اور تلفظ بدلتے ہوئے ملیں گے ایک ہی مضمون کو عرب کے ایک حصے میں کسی اور طرح ادا کرتے ہیں اور دوسرے حصے میں کسی اور طرح۔ لیکن اس اختلاف کے باوجود معنی میں کوئی فرق واقع نہیں ہوتا۔

دوسری چیز جو ان کے نزول کا سبب بنی وہ یہ تھی کہ رسالت مآب ﷺ کو عرب و عجم سرخ و سفید و سیاہ تمام مخلوق کی طرف بھیجا گیا اور قرآن عرب کی لغت میں نازل ہوا تھا اور عرب کی لغات بھی جدا جدا تھیں زبانیں متفرق تھیں ایک لغت والے کو دوسروں کی لغت میں پڑھنا دشوار تھا بلکہ بعض تو پڑھ ہی نہیں سکتے تھے بلکہ سمجھ بھی نہیں سکتے تھے جیسا

کہ روایات میں آتا ہے کہ نبی کریم ﷺ کی حیات طیبہ میں ایک وفد آیا تھا اور وہ لوگ آ کر جب آپ ﷺ سے گفتگو کر رہے تھے تو صحابہ کہتے ہیں کہ ہماری سمجھ میں نہیں آرہا تھا کہ یہ کیا کہہ رہے ہیں۔ تو اسی طرح دوسری قوم کے انداز قرأت میں پڑھنا تعلیم و تدبر سے بھی ممکن نہیں تھا خصوصاً بوڑھوں، عورتوں، ان پڑھ لوگوں کو تو اور بھی دشواری تھی جیسا کہ نبی کریم ﷺ نے اپنے ارشاد سے اس کی طرف اشارہ فرمایا تو پس اگر ہر حالت میں یہ حکم ہوتا کہ ایک ہی حرف پر قرآن مجید پڑھنا ہے تو یہ چیز ان کی طاقت سے باہر ہوتی یا سخت مشقت درپیش ہوتی اور طبیعتیں قرآن کی تلاوت سے مشکل محسوس کرتیں یہ تو ان لوگوں کے بارے میں ہے جو اہل عرب تھے چہ جائیکہ جو عجم ہوں ان کے لئے تو تکلیف مالا یطاق واضح ہے اور اسلام کا میزہ آسانی ہے اور یہ ممکن نہیں تھا کہ ایک ایسا حکم آجاتا کہ جس کی طاقت ہی نہ ہوتی پس اللہ تعالیٰ نے جس طرح امت کو دین میں آسانی دی تھی اسی طرح اپنے لطف و کرم و انعام سے قرآن مجید کو پڑھنے میں بھی وسعت کردی تاکہ آسانی ہو جائے اور امت سے رحمت کا معاملہ ہو جائے۔ چنانچہ مذکورہ تقریر سے یہ بات واضح ہوئی کہ اللہ تعالیٰ کی مشیت اور ارادہ تھا امت پر رحمت کرنے کا اور اس کو پورا بھی کیا اور ہم پر واجب ہے کہ ہمارا ایمان و یقین محکم ہو کہ قرآن مجید سات حروف میں نازل ہوا ہے۔ قرآن مجید کے اس وصف کے نزول کی توجیہ نبی کریم ﷺ نے خود بیان فرمائی ہے چنانچہ ابن عباس رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا کہ (أقرأنی جبریل علی حرف فراجعته فلم أزل استزیده ویزیدنی حتی انتھی إلی سبعة أحرف) (البخاری ۳۲۱۹، ۴۹۹۱ و مسلم ۱۸۹۹، ۱۹۰۰ و احمد ۱/۲۶۳، ۲۶۴، ۲۱۹۹، ۳۱۳، صحیح الجامع ۱/۱۶۲ و تحفة الأخیار ۵۸۰۰) ”جبریل علیہ السلام نے (پہلے) مجھے قرآن مجید ایک حرف پر پڑھایا پھر میں نے

بار بار ان سے اصرار کیا میں ان سے زیادتی طلب کرتا گیا اور وہ (اللہ تعالیٰ کے حکم سے) زیادہ کرتے رہے یہاں تک کہ سات حروف تک پہنچ گئے“..... اس حدیث سے بھی یہ بات سامنے آئی کہ اللہ تعالیٰ کے رسول ﷺ نے اس وصف کو خود طلب کیا تو اللہ تعالیٰ نے سات حروف کو نازل کیا۔ ایک تیسری حدیث میں عبادہ بن صامت و ابو بکرہ و ابی بن کعب رضوان اللہ علیہم بیان کرتے ہیں کہ اللہ تعالیٰ کے رسول ﷺ نے فرمایا (اتسانی جبریل و میکائیل فقعد جبریل عن یمینی و میکائیل عن یساری فقال جبریل یا محمد اقرأ القرآن علی حرف فقال میکائیل استزده فقلت زدنی فقال اقرأه علی ثلاثة أحرف فقال میکائیل استزده فقلت زدنی كذلك حتی بلغ سبعة أحرف فقال اقرأه علی سبعة أحرف کلها شاف کاف) [صحیح الجامع ۷۸ والصحیحة ۸۴۳ والنسائی ۹۴۰ وتحفة الأشراف ۸] ”میرے پاس جبریل و میکائیل علیہما السلام آئے۔ جبریل علیہ السلام میری دائیں جانب بیٹھے اور میکائیل علیہ السلام بائیں جانب تو جبریل علیہ السلام نے فرمایا اے محمد ﷺ! قرآن کو ایک حرف پر پڑھئے تو میکائیل علیہ السلام نے کہا اس سے زیادتی طلب کیجئے۔ تو میں نے کہا اور زیادتی کریں تو جبریل علیہ السلام نے فرمایا کہ قرآن مجید کو تین حروف پر پڑھئے تو میکائیل نے پھر کہا کہ زیادتی طلب کیجئے تو میں نے کہا اور زیادہ کیجئے اسی طرح کرتے گئے حتیٰ کہ سات حروف تک جبریل علیہ السلام پہنچ گئے اور فرمانے لگے کہ قرآن مجید کو سات حروف پر پڑھئے سارے حروف ہی شافی و کافی ہیں“..... ابو بکرہ کی روایت میں ہے کہ اس کے بعد میں نے میکائیل علیہ السلام کو دیکھا کہ وہ خاموش ہو گئے ہیں میں نے اس سے سمجھا کہ اب شمار ختم ہو گیا ہے (اس پر زیادتی نہیں ہوگی) میکائیل کو خاموش ہونا پھر آپ کا درخواست نہ کرنا اور دل کا مطمئن ہو جانا اس بات کی غمازی کرتا ہے کہ

سات کا عدد کافی وشافی ہے اس پر زیادتی کی ضرورت نہیں اور بلاشبہ نبی کریم ﷺ کا اطمینان قلب بھی قدرتی حکمت کے تابع ہے گویا اللہ تعالیٰ کی مرضی و منشا بھی یہی تھی کہ سات حروف میں قرآن مجید کو نازل کریں اسی لئے اپنے حبیب مصطفیٰ کے دل کو سکون دے دیا پھر انہوں نے زیادتی کا سوال نہیں کیا۔

اے میرے مسلمان بھائی! سابقہ تقریر سے یہ بات روز روشن کی طرح واضح ہو چکی ہے کہ قرآن مجید کو اللہ تعالیٰ نے نازل کیا جو کہ سات حروف میں ہے جن کو آج کل قراءات کا نام دیتے ہیں۔ یہ تھی ﴿إِنَّا نَحْنُ نَزَّلْنَا الذِّكْرَ﴾ کے بارے میں انتہائی اختصار سے گفتگو۔ آئیے ذرا دوسری جزی کے بارے میں معلومات حاصل کریں۔

☆ دوسری جزی جو مذکورہ آیت کی ہے وہ ہے ﴿وَإِنَّا لَهُ لَحَافِظُونَ﴾ ”قرآن مجید کی حفاظت بھی ہم ہی کرنے والے ہیں“..... پہلی جزی میں ہم نے یہ بات سمجھ لی ہے کہ قرآن مجید اللہ تعالیٰ کی طرف سے سات حروف میں نازل ہوا اب اس جزی میں دیکھتے ہیں کہ اس کی حفاظت کن طریقوں سے کی گئی۔

قرآن مجید کے سات حروف پر نازل ہونے کے ساتھ نبی کریم ﷺ نے صحابہ کو یہ لہجات و قراءات سکھلائی شروع کر دیں جن کو حدیث میں حروف سے تعبیر کیا گیا ہے اور چونکہ سارے کے سارے حروف قرآن اور منزل من اللہ تھے تو صحابہ نے اس کو معمول زندگی بنالیا اور نماز و خارج نماز میں جو نبی کریم علیہ السلام سے سیکھا اس کو پڑھنا شروع کیا اس کو دہرانا اور متقن کرنا شروع کیا حتیٰ کہ بعض دفعہ چونکہ ابتدائی طور پر تمام صحابہ نے سارے حروف نہیں سیکھے تھے کسی نے کوئی سیکھ لیا اور کسی نے کوئی سیکھ لی تو پھر اجنبیت بھی محسوس ہوئی لیکن آخر یہ اختلاف نبی کریم ﷺ کی بارگاہ میں بڑے ہی اچھے انداز میں حل ہوئے حل ہی نہیں بلکہ اس امر اور رحمت کی توضیحات ہوئیں جس کی

”محکم دلائل سے مزین متنوع ومنفرد موضوعات پر مشتمل مفت آن لائن مکتبہ“

یوں نہیں پڑھایا جیسا کہ تم نے ابھی پڑھا ہے پھر میں ان کو کھینچتا ہوا رسول کریم ﷺ کے پاس لے گیا میں نے عرض کیا اے اللہ تعالیٰ کے رسول ﷺ! میں نے ان کو سورۃ فرقان اس سے مختلف طریقے سے پڑھتے سنا ہے جس پر کہ آپ نے مجھ کو پڑھایا تھا آپ ﷺ نے فرمایا انہیں جھوڑ دو، پھر ہشام رضی اللہ عنہ سے فرمایا کہ تم پڑھو چنانچہ انہوں نے سورۃ فرقان اسی طرح پڑھی جس طرح کہ میں نے ان کو پڑھتے سنا تھا تو آپ ﷺ نے فرمایا کہ یوں ہی نازل ہوا ہے، پھر فرمایا اے عمر! تم پڑھو چنانچہ میں نے اس طریقے کے مطابق پڑھا جیسا کہ آپ ﷺ نے مجھے پڑھایا تھا تو آپ ﷺ نے فرمایا کہ یوں ہی نازل ہوا ہے۔ یہ قرآن مجید سات حروف پر نازل ہوا ہے اس لئے اس قرآن (کے سات حروف میں سے) سے جو میسر آئے اسے پڑھو..... تو اس حدیث سے ایک تو یہ پتہ چلا کہ حیات نبوی ﷺ میں ان حروف (قراءات) کو نماز میں بھی پڑھا جاتا تھا اور ہر شخص اللہ تعالیٰ کے رسول ﷺ کے سکھانے کے مطابق ہی پڑھتا تھا۔ دوسرا یہ پتہ چلا کہ حروف کو قراءات کہنا درست ہے اسی لئے علم قراءات معرض وجود آیا کیونکہ عمر رضی اللہ عنہ نے پہلے فرمایا کہ (یقرأ علی حروف كثيرة) ”وہ بہت سارے حروف میں پڑھ رہا تھا“..... پھر اس کی تعبیر قراءات سے کی اور فرمایا (فقرأ القراءۃ النبی) ”پھر ہشام بن حکیم نے وہ قراءات پڑھی جو میں نے سنی تھی“..... حالانکہ حروف نے تھے قراءات نہیں تو معلوم ہوا کہ قراءات متواترہ ہیں اور (أنزل القرآن علی سبعة أحرف) حدیث ۲۱ صحابہ نے نقل کی ہے اور یہ حدیث جہاں متواتر ہے [نظر المتناثر فی الحدیث المتواتر للفقہ حطانی ۱۱۱] وہاں یہ مسلمات سے ہے۔ یہاں یہ اشکال دور کرنا بھی ضروری ہے کہ ان حروف سے مراد وہ قراءات سبعہ وعشرہ مقصود نہیں جو آج کل رائج ہیں جن کو باقاعدہ نام دیا گیا ہے کہ نافع کی قراءات، ابن کثیر کی قراءات، اس لئے کہ یہ قراءات اور

جہاں یہ تو پیدا ہی بعد میں ہوئے تو جب علم قراءت وجود میں آیا تو وہ قراءات جو اصل میں حروف ہیں جو نبی کریم ﷺ کے زمانے میں پڑھی جاتی تھیں ان کی نسبت ان قراء کی طرف لزوم اور ان کے اختیار (انہوں نے ان کو اختیار کیا کسی نے کوئی پڑھانی شروع کی کسی نے کوئی) کیوجہ سے کی گئی اور یہ اختیار بھی انہوں نے صحابہ کے فعل سے (جو کہ نبوی اقرار و تعلیم کے تابع تھا) اخذ کیا جیسا کہ ابھی عمر رضی اللہ عنہ اور ہشام بن حکیم رضی اللہ عنہ کا واقعہ گزرا کہ عمر رضی اللہ عنہ جو پڑھتے تھے وہ انہوں نے نبی کریم ﷺ سے سنی اور جو ہشام بن حکیم رضی اللہ عنہ نے پڑھا وہ عمر رضی اللہ عنہ کو نبی کریم ﷺ نے اس وقت تک نہیں پڑھایا تھا ہشام رضی اللہ عنہ نے اس کو اختیار کیا جو ان کو سکھایا گیا اور عمر رضی اللہ عنہ نے اس کو اختیار کیا جو ان کو پڑھایا گیا۔ اسی طرح کا واقعہ ابی بن کعب رضی اللہ عنہ بیان کرتے ہیں کہ (كنت في المسجد فدخل رجل يصلي فقرأ قراءة أنكرتها عليه ثم دخل آخر فقرأ قراءة سوى قراءة صاحبه فلما قضينا الصلوة دخلنا جميعا على رسول الله ﷺ فقلت إن هذا قرأ قراءة أنكرتها عليه ودخل آخر فقرأ سوى قراءة صاحبه فأمرهما رسول الله ﷺ فقرأ فحسن النبي ﷺ شأنهما فسقط في نفسي من التكذيب ولا إذ كانت في الجاهلية فلما رأى رسول الله ﷺ ما قد غشيتني ضرب في صدري ففضت عرقاً وكأنما أنظر إلى الله تعالى فرقا فقال لي يا أباي أرسل إلي أن أقرأ القرآن على حرف فرددت إليه أن هون على أمتي فرد إلى الثانية أن أقرأه على حرفين فرددت إليه أن هون على أمتي فرد إلى الثالثة أقرأه على سبعة أحرف فلک بكل ردة ردتكها مسألة تسألنيها فقلت: اللهم اغفر لأمتي اللهم اغفر لأمتي وأخرت الثالثة ليوم يرغب إلى الخلق كلهم حتى إبراهيم عليه السلام) [مسلم ۱۹۰۳،

۱۹۰۲ء، والنسائی ۹۳۸، والترمذی ۲۹۴۵] ”میں ایک دن مسجد میں تھا اتنے میں ایک شخص مسجد میں داخل ہوا اور نماز پڑھنے لگا اس نے نماز میں ایسی قراءت کی کہ میں نے اس پر تعجب کا اظہار کیا پھر ایک اور آدمی آیا اور اس نے پہلے شخص سے بھی مختلف قراءت کی جب ہم نماز سے فارغ ہوئے تو ہم سب رسول کریم ﷺ کی خدمت میں حاضر ہوئے۔ میں نے اللہ تعالیٰ کے رسول ﷺ سے عرض کیا کہ اس شخص نے قرآن مجید اس طرح پڑھا ہے کہ میں نے اس پر تعجب کا اظہار کیا ہے اور پھر دوسرا (مسجد) میں داخل ہوا اور اس نے اس سے بھی مختلف طریقے سے پڑھا ہے تو آپ ﷺ ان دونوں کو (اپنے اپنے طریقے سے قرآن) پڑھ کر سنانے کا حکم دیا تو ان دونوں نے قراءت کی۔ ان دونوں کی قراءت سن کر رسالتماہ ﷺ نے انہیں درست قرار دیا اس پر میرے دل میں وسوسہ نے جنم لیا، زمانہ جاہلیت میں بھی اس قدر شدید وسوسہ کی کیفیت پیدا نہ ہوئی تھی۔ جب رسالتماہ ﷺ نے میری یہ کیفیت دیکھی تو میرے سینے پر ہاتھ مارا۔ آپ ﷺ کے ہاتھ مارتے ہی میں پانی پانی ہو گیا اور میرے پسینے چھوٹ گئے اور مجھے ڈر کے مارے یوں محسوس ہوا کہ میں اللہ تعالیٰ کو دیکھ رہا ہوں۔ پھر کونین کے تاجدار نے مجھے مخاطب ہو کر فرمایا: اے ابی! جب قرآن مجید میری طرف بھیجا گیا تو مجھے حکم دیا گیا کہ میں قرآن مجید کو ایک حرف پر پڑھاؤں میں نے جواب میں یہ استدعاء کی کہ میری امت کے ساتھ نرمی کی جائے پھر دوسری مرتبہ مجھے دو حرفوں پر پڑھانے کا کہا گیا میں نے جواب دیا کہ میری امت کے ساتھ نرمی برتی جائے تیسری مرتبہ حکم ہوا کہ سات حرفوں پر پڑھاؤ۔ مزید یہ اشارہ بھی ہوا کہ جتنی مرتبہ تم نے گزارش کی ہے اور تمہیں اس کا جواب دیا گیا ہے اس پر تمہیں اتنی ہی دعائیں مانگنے کی اجازت دی جاتی ہے (اور وہ قبول ہوگی) اس پر میں نے عرض کیا اے میرے رب! میری امت کو معاف کر دے،

اے میرے رب! میری اُمت کو معاف کر دے اور تیسری دعا میں نے اس دن کیلئے موخر کر دی جبکہ ساری مخلوق میری طرف رجوع کرے گی (کہ میں اللہ کے ہاں ان کی سفارش کروں) یہاں تک کہ ابراہیم علیہ السلام بھی رجوع فرمائیں گے۔

اسی طرح کا واقعہ عمر رضی اللہ عنہ کے ساتھ بھی پیش آیا جیسا کہ طبرانی کی روایت ہے کہ عمر رضی اللہ عنہ نے ایک آدمی کو مختلف قراءت پڑھتے سنا تو دونوں جھگڑتے ہوئے آپ ﷺ کے پاس گئے آدمی کہنے لگا اے اللہ تعالیٰ کے نبی ﷺ کیا آپ نے مجھے یہ نہیں پڑھائی؟ تو آپ ﷺ نے اثبات میں جواب دیا تو عمر رضی اللہ عنہ کے دل کوئی بات آئی جس کو آپ ﷺ ان کے چہرے سے پہچان گئے اور ان کے سینے پر ہاتھ مارا اور فرمایا اے اللہ عمر سے شیطان کو دور کر دے اور بعد میں فرمایا کہ قرآن مجید سات حروف پر نازل ہوا ہے ہر حرف شانی دکائی ہے۔

اسی طرح کا واقعہ عبد اللہ بن مسعود بیان کرتے ہیں کہ (أنه سمع رجلاً يقرأ آية سمع النبي ﷺ قرأ خلفها فأخذت بیدی فانطلقت به إلى النبي ﷺ فقال كلا كما محسن فاقرأ فإن من كان قبلکم اختلفوا فأهلكهم) [البخاری ۵۰۶۲] ”انہوں نے ایک آدمی کو قرآن مجید کی ایک آیت پڑھتے سنا جو کہ نبی کریم ﷺ نے اس کے خلاف پڑھا تھا پس میں نے (عبد اللہ بن مسعود رضی اللہ عنہ نے) اس کا ہاتھ پکڑا اور اللہ تعالیٰ کے رسول ﷺ کے پاس لے گیا تو اللہ کے رسول ﷺ نے فرمایا تم دونوں ہی صحیح ہو پس پڑھتے رہو کیونکہ تم سے پہلے لوگوں نے اختلاف کیا تو اللہ تعالیٰ نے ان کو ہلاک کر دیا“..... اس واقعہ کی معمولی سی تفصیل ابن حبان اور مستدرک حاکم میں ہے کہ عبد اللہ بن مسعود رضی اللہ عنہ فرماتے ہیں کہ مجھے آپ ﷺ نے حم سے شروع ہونے والی کوئی سورت پڑھائی جب میں مسجد گیا تو میں نے ایک شخص کو وہ

سورت پڑھنے کو کہا وہ سورت کو اس انداز میں پڑھنے لگا کہ جس طرح میں نے نہیں پڑھا تھا اور کہنے لگا کہ مجھے یوں ہی رسول اللہ ﷺ نے پڑھایا تھا چنانچہ ہم آپ ﷺ کے پاس چلے گئے اور اس معاملہ کی خبر دی تو آپ ﷺ کا چہرہ غصے کی وجہ سے متغیر ہو گیا اور فرمانے لگے تم سے قبل لوگ اختلاف کی وجہ سے ہلاک ہوئے تھے پھر علی رضی اللہ عنہ سے کوئی بات کہی تو علی رضی اللہ عنہ فرمانے لگے کہ رسالتاب حکم فرما رہے ہیں کہ تم میں ہر کوئی اسی طرح پڑھے جس طرح وہ سکھایا گیا ہے پھر ابن مسعود رضی اللہ عنہ فرماتے ہیں کہ ہم چلے گئے اور ہم میں سے ہر ایک ان حروف کی قرات کرتا تھا جن کی اس کا ساتھی نہیں کرتا تھا.....

تو ان مذکورہ واقعات سے یہ مترشح ہوا کہ حروف سے مراد قراءات ہیں جو کہ نبوی دور میں پڑھی جاتی تھیں (جن کو حدیث میں کبھی حروف کبھی قرات سے تعبیر کیا گیا ہے) اور قراء عشرہ نے (دس قاریوں نے) انہیں قراءات پر ملازمت کی تو ان کی طرف نسبت ہو گئی وگرنہ یہ خود انہوں نے گھڑی نہیں بلکہ صحابہ و تابعین سے حاصل کیں جیسا کہ امام عاصم بن بہدلہ یہ قرات عشرہ (دس قراءتوں) کے پانچویں قاری ہیں ان کے دو معروف شاگرد امام حفص اور امام شعبہ ہیں۔ امام حفص کو (جن کی روایت پاک و ہند میں پڑھی جاتی ہے) ان کے استاد امام عاصم نے وہ روایت پڑھائی جو کہ انہوں نے ابو عبد الرحمن السلمي سے پڑھی جو انہوں نے علی رضی اللہ عنہ سے اور انہوں نے اللہ تعالیٰ کے رسول ﷺ سے انہوں نے جبریل سے انہوں نے اللہ جل شانہ سے۔ اور دوسرے شاگرد امام شعبہ ان کے استاد بھی امام عاصم نے وہ روایت پڑھائی جو انہوں نے زر بن حبیش سے پڑھی اور انہوں نے عبد اللہ بن مسعود سے انہوں نے رسالتاب ﷺ سے انہوں نے جبریل علیہ السلام سے اور جبریل علیہ السلام نے اللہ تعالیٰ سے۔

تو چونکہ حدیث کے لفظ ہیں کہ (فلیقرأ کما علم) [مجمع الزوائد ۷/ ۱۵۱]

والطبری ۳۹، ۱۵۰ ”جیسا کہ اسے سکھایا گیا (ہر کوئی) اسی طرح پڑھے اور پڑھائے“..... اسی لئے ہر صحابی نے جو پڑھا اسی طرح سکھایا اسی طرح تابعین اور قراء نے حتیٰ کہ ان قراءات کی نسبت ان کی طرف ہو گئی اور یہ نسبت اسی طرح ہے کہ جس طرح ہم کہتے ہیں کہ یہ حدیث بخاری کی ہے حالانکہ بخاری نے اس کو اپنے پاس سے نہیں گھڑا بلکہ صحیح و متصل و مرفوع سند سے انہوں نے اللہ تعالیٰ کے رسول ﷺ سے نقل کیا ہے تو جس طرح حدیث کی نسبت امام بخاری (کے اتقان اور ثقاہت و ملازمت حدیث وزہد و تقویٰ کی بنیاد پر) کی طرف کی گئی اسی طرح قراءات کی نسبت ان قراء کی طرف اتقان و ثقاہت و زہد و تقویٰ و ملازمت کی وجہ سے کی گئی۔

الغرض جو قرآن مجید اللہ تعالیٰ کی طرف سے سات حروف کی شکل میں نازل ہوا جیسا کہ ﴿إِنَّا نَحْنُ نَزَّلْنَا الذِّكْرَ﴾ کی جزی میں بحث ہوئی وہ ﴿وَإِنَّا لَهُ لَحَافِظُونَ﴾ کے چیلنج کے سات آج تک ہمارے پاس دس قراءتوں کی شکل میں محفوظ و مصون ہے صحابہ کرام رضوان اللہ علیہم اللہ تعالیٰ کے رسول ﷺ کی زندگی میں یہ سات حروف پڑھتے پڑھاتے رہے حتیٰ کہ اللہ تعالیٰ کے رسول ﷺ اللہ تعالیٰ کو پیارے ہو گئے پھر خلافت کی بھاگ ڈور خلیفہ اول ابو بکر صدیق رضی اللہ عنہ کے ہاتھ آئی تو انہوں نے اپنے دور میں قرآن مجید کو اسی طرح جمع کروایا جس طرح اللہ تعالیٰ کے رسول ﷺ کے منہ سے انہوں نے حاصل کیا۔ اس کام کے چیف ڈائریکٹر زید بن ثابت تھے جن کی دس سال کی طویل صحبت نبی ﷺ کے ساتھ رہی اور وہ عرضہ اخیرہ (آخری دور) میں شامل تھے چنانچہ انہوں نے باقی تمام مقررہ صحابہ کے ساتھ مل کر اس قرآن مجید کو (جو کہ پہلے سینوں میں تھا اور چیدہ چیدہ لکھا ہوا تھا) تحریری شکل دی جو کہ ساتوں حروف پر مشتمل تھی اور عرضہ اخیرہ (آخری دور) کی انتہاء تک باقی تھے اور منسوخ نہیں ہوئے تھے

[البخاری ۴۹۸۶ مع الفتح ومناهل العرفان ۲۰۸/۱ ودلیل الحیران ۱۲ ورسم المصحف ۱۲] ابو بکر صدیق رضی اللہ عنہ کی وفات کے بعد یہ نسخہ تحریری شکل میں عمر رضی اللہ عنہ کے پاس آیا پھر ان کی وفات کے بعد یہ تحریری شکل حصہ رضی اللہ عنہما کے پاس منتقل ہوئی آخر خلیفہ الراشد عثمان رضی اللہ عنہ کے زمانے میں ۲۵ ہجری کو خلافت کے دوسرے یا تیسرے سال آرمینا کے ساتھ جنگ کرنے کیلئے فوج گئی اور اس فوج کے چیف کمانڈر حذیفہ بن الیمان تھے انہوں نے واپسی پر خلیفہ المسلمین کو لوگوں کے قراءت کے معاملہ میں اختلاف سے باور کیا تو پھر (أرسل عثمان إلى حفصة أن أرسلي إلينا بالصحف ننسخها في المصاحف ثم نردّها إليك) [البخاری ۴۹۸۷] ”عثمان رضی اللہ عنہ نے حفصہ رضی اللہ عنہا کی طرف پیغام بھجوایا کہ وہ تحریری شکل (وہ صحائف) ہمیں بھیج دیں تاکہ انہیں کی نقل کروا کر ہم آپ کو واپس کر دیں“..... چنانچہ انہوں نے وہ صحائف بھیجے اور اس کو نقل کیا گیا جن کو بعد میں مصاحف عثمانیہ سے یاد کیا جاتا ہے اور یہ مصاحف بھی انہیں سات حروف پر مشتمل تھے جن پر قرآن مجید نازل ہوا کیونکہ یہ اسی کی نقلیں تھیں جو حفصہ رضی اللہ عنہا کے پاس صحف تھے عہد ابو بکر رضی اللہ عنہ کے لکھے ہوئے۔ اور جو عہد ابو بکر میں بالاجماع ساتوں حروف (اور عرضہ اخیرہ میں ثابت شدہ) میں لکھے گئے تھے [مناهل العرفان ۲۱۱/۱ ودلیل الحیران ۱۳ والنشر ۳۱/۱ ورسم المصحف وضبطہ ۱۲۳] پھر عہد عثمانی کے بعد علی رضی اللہ عنہ کا دور آیا تو قرآن مجید اسی طرح پڑھا جاتا رہا جس طرح نازل ہوا حتیٰ کہ تابعین کا دور آیا تو انہوں نے بھی قرآن مجید کو اسی طرح پڑھا جس طرح سات حروف میں نازل ہوا تھا جیسا کہ سعید بن جبیر کے بارے میں آتا ہے کہ وہ بھی قرآن مجید کو سات حروف میں پڑھتے تھے پھر قراء عشرہ کا دور آیا اور پوری امت کا اجماع ہوا کہ یہ سات حروف (قراءات عشرہ) متواتر ہیں اس میں کسی قسم کے شک کی گنجائش

نہیں جو شک کرتا ہے وہ معاند اور جاہل ہے۔ ملاحظہ ہو [غایۃ الوصول شرح لب الأصول لזکریا الأنصاری ۳۴ والدر اللوامع لابن أبی شریف ۷۸، ومفتاح الأصول للطباطبی وبدیع النظام لابن ساعتی ۵۶ وفتح الغفار لابن النجیم ۷۸/۱، والمغنی للقاضی عبد الجبار ۱۵۹، ۱۶۰ وحصول المأمول للسید صدیق حسن بہادر ۳۵، والبرهان للزرقانی ۳۲۲/۱، وأثر القراءات فی الفقه الإسلامی ۱۳۰، ۱۳۲ وتیسیر التحریر فی أصول الفقه لأمیر بادشاہ ۱۲/۳ ومنجد المقرئین ۱۲۹ والفقه الأكبر شرح ملا علی القاری ۱۶۷ وکتاب السبعة ۵۲، ۵۹ والإبانۃ للمکی ۶۰ والإعلام ۲۶۱/۱ وأبحاث فی قراءات القرآن الکریم لعبد الفتاح القاضی ۲۵، ۲۶] اور آج تک ایک نہیں لاتعداد کتابیں لکھی گئیں جو ساری تقریر اس بات کی دلیل قاطع ہے کہ اللہ جل شانہ نے ﴿وَإِنَّا لَهُ لَحَافِظُونَ﴾ کہا تھا اور وہ سچا ہے اور مستشرقین اور ان کے اقوال سے متاثرین کے زعمیم و افکار خبیث اور جھوٹے ہیں کہ سات حروف میں سے ایک باقی بچا ہے باقی حذف ہو گئے ہیں۔ قراءات متواترہ نہیں بلکہ قاریوں کی گھڑی ہوئی ہیں۔

تو قرآن مجید کے اس پہلے حق کا خلاصہ یہ ہے کہ ہر مسلمان پر واجب ہے کہ وہ زبان سے اقرار کرے اور دل سے تصدیق کرے کہ قرآن مجید اللہ تعالیٰ کا کلام حقیقی ہے اور محمد ﷺ پر جبریل علیہ السلام کے ذریعے اترا تھا اور جس طرح سات حروف (قراءات عشرہ) میں اترا تھا اسی طرح من وعن محفوظ و مصون ہے اور ہم تک پہنچا ہے اس میں کسی قسم کا شک نہیں جیسا کہ علامہ اقبال نے کہا تھا

حرفِ او را ریب نے، تبدیل نے
آ یہ اش شرمندہ تاویل نے

”قرآن مجید میں نہ کسی حرف میں کوئی تبدیلی یا ترمیم ہوئی ہے اور نہ ہی اس میں کوئی شک والی بات ہے اور اس کی آیات درحقیقت تاویل کی محتاج نہیں ہیں وہ آیات خود اپنی جگہ پر واضح اور بینات کی حیثیت رکھتی ہیں“..... یہی وہ ایمان محکم تھا (جس کا تذکرہ ابھی ہوا ہے) جس کا اقرار سلف صالحین نے کیا اور پھر زبان سے صرف اقرار نہیں کیا بلکہ دل میں اس کو جگہ دی اور تصدیق کی اور پھر اس کے مطابق عمل پیہم کی مہریں ثبت کیں تو چشم فلک نے دیکھا کہ پوری کائنات پر ان کا رعب و دبدبہ جم گیا اور انہوں نے پوری کائنات کو Enthal (گرویدہ) کیا اور یہ ساری زندگی کی حلاوتیں اور لذتیں اور ثروت و حکومت اور بادشاہت و خلافت ان کو کیوں نہ ملتی کیونکہ انہوں نے اسلام کے مل جانے کے بعد اس قرآن مجید پر ایمان اس طرح قائم کیا کہ قلبی تصدیق کو کافی نہ سمجھا بلکہ اس کو پورے کے پورے کو دل میں اور سینے میں اتار لیا تو ان کے باطن جب منور ہوئے تو پھر اسی قرآن مجید کی روشنی کے ذریعے انہوں نے پوری کائنات کو منور و روشن کیا بقول شاعر

کیوں نہ ممتاز ہوتا اسلام دنیا بھر کے دینوں میں

وہاں مذہب کتابوں میں یہاں قرآن سینوں میں

لیکن آج ہم اس ایمان سے خالی ہیں کوئی کلام اللہ کے حقیقی ہونے کا اقرار کرتا ہے کوئی اس کو محمد ﷺ کا جادو و طلسم اور سابقہ کتب کا خلاصہ تصور کرتا ہے اور کوئی فرمان باری تعالیٰ ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ کے چیلنج کو قبول کر کے کہتا ہے کہ قرآن مجید نازل تو ہوا تھا سات حروف میں اب ایک باقی رہ گیا ہے۔ الغرض جتنے منہ اتنی باتیں یہی وجہ ہے کہ جب ایمان ایسا ہو تو پھر اس کے ثمرات کیسے مل سکتے ہیں؟ کیونکہ پہلی اینٹ ہی ٹیڑھی ہے

خشت اول چو نہد معمار کج
تا ثریا می رود از دیوار کج

”جس دیوار کی پہلی اینٹ معمار ٹیڑھی لگا دے وہ آسمان تک (ثریا تک) بھی چلی جائے وہ ٹیڑھی ہی ہوتی ہے“..... تو جب اس ایمان کو ٹیڑھا کیا تو اس کے نتائج بھی برے دیکھے کیونکہ ٹیڑھے کا نتیجہ بھی ٹیڑھا ہی ہوتا ہے۔ بقول شاعر

کچھ لوگ بچھا کر کانٹے پھولوں کی توقع رکھتے ہیں
دے کر شعلوں کو ہوائیں سادوں کی توقع رکھنے ہیں

اللہ تعالیٰ ہمارے ایمان کو پکا فرمائے اور قرآن مجید کے اس پہلے حق کو حق سمجھ کر حرز جان بنانے کی توفیق عطا فرمائے (آمین)



(دوسرا حق)

قرآن مجید کو پڑھا جائے

مسلمان ہونے کے ناطے سے ہم پر جو دوسرا حق عائد ہوتا ہے وہ یہ ہے کہ ہم قرآن مجید کو پڑھیں اور اسے بار بار اور اس طرح پڑھا جائے کہ جس طرح اس کے پڑھنے کا حق ہے چنانچہ خود باری تعالیٰ حکم فرماتے ہیں ﴿وَاتْلُ مَا أُوحِيَ إِلَيْكَ مِنْ كِتَابِ رَبِّكَ لَا مُبَدِّلَ لِكَلِمَاتِهِ وَلَنْ تَجِدَ مِنْ دُونِهِ مُلْتَحَدًا﴾ [الكهف ۲۷] ”تیری جانب (اے محمد ﷺ!) جو تیرے رب کی کتاب (قرآن مجید) وحی کی گئی ہے اسے پڑھتا رہ اس کی باتوں کو کوئی بدلنے والا نہیں تو اس کے سوا ہرگز ہرگز کوئی پناہ کی جگہ نہ پائے گا“..... اور ایک دوسری جگہ ارشاد فرمایا کہ ﴿اتْلُ مَا أُوحِيَ إِلَيْكَ مِنَ الْكِتَابِ وَأَقِمِ الصَّلَاةَ﴾ [العنکبوت ۴۵] ”جو کتاب (قرآن مجید) آپ کی طرف وحی کی گئی ہے اسے پڑھئے اور نماز قائم کریں“..... تو ان دونوں آیات سے معلوم ہوا کہ قرآن مجید کی تلاوت مسلسل کرنا ضروری ہے اور یہ مومن کی روح کی غذا ہے اور اس کے ایمان کو تروتازہ اور سرسبز و شاداب رکھنے اور مشکلات و موانع کے مقابلے کیلئے سب سے موثر ہتھیار اور اہم ترین ذریعہ ہے۔ قرآن مجید کو ایک بار پڑھ کر کافی سمجھنا مذکورہ آیات اس کا رد کرتی ہیں کیونکہ اگر یہ ایک بار ہی پڑھنے کی چیز ہوتی تو کم از کم نبی کریم ﷺ کو تو اس کے بار بار پڑھنے کی حاجت نہ تھی لیکن آیات سے معلوم ہوتا ہے کہ آپ کو بار بار پڑھنے کی تاکید ہوئی ہے حتیٰ کہ ابتدائی ایام میں تو انتہائی تاکید حکم تھا کہ رات کا اکثر حصہ اپنے رب کے سامنے کھڑے ہو کر قرآن مجید ٹھہر ٹھہر کر پڑھتے ہوئے بسر کرو اور خصوصاً جب مشکلات و مصائب کا زور ہوتا تھا اور صبر و استقامت کی خصوصی ضرورت ہوتی تھی تو رسول کریم ﷺ کو تلاوت قرآن

مجید کا حکم دیا جاتا تو آپ ﷺ تلاوت فرماتے اور تمام مصائب دور ہو جاتے تر
 ونازگی اور خوشیاں لہلہانے لگتیں اور مصائب کا قلع قمع ہو جاتا چنانچہ صحابہ کرام رضی اللہ عنہم
 بھی اسی طرح قرآن مجید کی تلاوت کرتے اور شادایوں سے اور فرحتوں سے ہمکنار
 ہوتے چنانچہ اللہ تعالیٰ ان قدردانوں کی کیفیت کو یوں بیان فرماتے ہیں ﴿الَّذِينَ
 آتَيْنَاهُمُ الْكِتَابَ يَتْلُونَهُ حَقَّ تِلَاوَتِهِ أُولَٰئِكَ يُؤْمِنُونَ بِهِ﴾ [البقرة ۱۲۱]
 ”وہ لوگ جن کو ہم نے کتاب (قرآن مجید) عطا کی ہے وہ اس کی تلاوت اس طرح
 کرتے ہیں کہ جس طرح کرنے کا حق ہے یہی لوگ اس کے ساتھ (قرآن مجید کے
 ساتھ) ایمان رکھتے ہیں“..... مذکورہ تینوں آیات میں لفظ تلاوت استعمال کیا گیا ہے
 جس کے معنی پیچھے چلنے اور پڑھنے کے آتے ہیں جو کہ تلاوت تلاوة وتلوا سے
 ہے اور تالاہ بھی اسی سے ہے جس کا معنی تابعداری کرنا اور موافقت کرنا ہے چنانچہ
 احترام و تعظیم کے ساتھ قرآن مجید کو ایک مقدس آسمانی کتاب سمجھتے ہوئے انابت
 و خشوع و خضوع کے ساتھ حصول برکت و نصیحت کی غرض سے اپنے آپ کو اس کے
 حوالے کر کے پڑھنے کو تلاوت کہتے ہیں اور یہی چیز نبی ﷺ سے مذکورہ آیتوں میں
 مقصود تھی جس کو انہوں نے پورا فرمایا اور پھر آپ ﷺ کے صحابہ نے بھی پورا کیا
 جس کو اللہ تعالیٰ نے (حق تلاوتہ) ”جس طرح حق ہے“..... سے تعبیر کیا اگرچہ
 قرآن مجید کو پڑھنے کیلئے قراءت کا لفظ بھی استعمال ہوا ہے اور وہ لفظ عمومی ہے ہر چیز
 کے پڑھنے پر اس کا اطلاق کیا جاتا ہے۔

خلاصہً کام یہ ہے کہ قرآن مجید کا مسلمان ہونے کے ناطے سے ہر ایک پر حق یہ
 ہے کہ وہ اس کی تلاوت اس طرح کرے جس طرح کرنے کا حق ہے تو اس حق کے
 حصول کو مندرجہ ذیل آداب کو ملحوظ رکھنے سے ممکن بنایا جاسکتا ہے:

۱۔ قرآن مجید کو ترتیل سے پڑھا جائے

قرآن مجید کی تلاوت کا حق ادا کرنے کیلئے ضروری ہے کہ اس کو ترتیل کے ساتھ پڑھا جائے اور ترتیل باب تفعیل سے مصدر ہے چنانچہ رتل فلان کلامہ کا مطلب لغت عرب میں یہ لیا جاتا ہے کہ فلاں نے کلام کو ٹھہر ٹھہر کر اچھی طرح سمجھ کر بغیر تیزی کے کیا اور ترتیب کے ساتھ کیا اور خوش اسلوبی سے کیا اسی لئے خوبصورت ہموار دانتوں کو عربی میں ثغر رتل کہتے ہیں۔ الغرض ترتیل کا لغوی معنی یہ نکلا کہ قرآن مجید کو ٹھہر ٹھہر کر خوش اسلوبی و خوش الحانی و حسن ادائیگی و ترتیب کے ساتھ پڑھنا۔

اور اصطلاح میں ترتیل کہتے ہیں (قراءة القرآن الكريم بتمهل واطمئنان مع تدبر المعاني ومراعاة كيفية تلاوة كتاب الله المنزلة منه) ”اللہ تعالیٰ کی طرف سے نازل شدہ کتاب قرآن مجید کو ٹھہر ٹھہر کر اطمینان اور معانی کے تدبر اور اس کیفیت کا لحاظ کرتے ہوئے پڑھنا جس طرح اللہ تعالیٰ نے پڑھا اور نبی کریم ﷺ کو حکم دیا [فتح القدیر ۴/۵، وابن کثیر ۵۵۹/۳ والمعجم الوسيط ۱/۲، ۲۲۷، والمنجد ۳۶۸ وعمدة العرفان ۲۵] تو معلوم یہ ہوا کہ ترتیل کہتے ہیں کہ قرآن مجید کو اس کیفیت کے ساتھ پڑھنا جس طرح اللہ جل شانہ نے پڑھ کر فرشتے جبریل کو سنایا اور پھر اپنے نبی کریم ﷺ کو حکم دیا۔ تو قرآن مجید میں اللہ تعالیٰ فرماتے ہیں کہ ﴿وَرَتَّلْنَاهُ تَرْتِيلًا﴾ [الفرقان ۳۲] ”اور ہم نے اسے (قرآن مجید کو) ٹھہر ٹھہر کر ہی (ترتیل کے ساتھ) پڑھ کر سنایا ہے“..... اور اسی طرح اُترا ہے چنانچہ ابو ہریرہ رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (إن الله تبارك وتعالى قرأ طه ويس قبل أن يخلق السموات والأرض بألف عام فلما سمعت الملائكة القرآن قالت طوبى لأمة ينزل هذا عليها وطوبى لأجواف تحمل هذا وطوبى لألسنة تتكلم بهذا)

الدارمی ۳۴۱۵] ”اللہ جل شانہ نے زمین و آسمان کے پیدا کرنے سے ایک ہزار سال پہلے سورہ طہ ویس تلاوت کی جب فرشتوں نے سنا تو کہنے لگے سعادت ہے (رٹک، خیر، بہتری، عمدگی) اس امت کیلئے جس پر یہ نازل ہوگا اور سعادت مند ہیں وہ پیٹ (سینے) جو اسکو اٹھائیں گے (یاد کریں گے) اور سعادت مند ہیں وہ زبانیں جو اسکو پڑھیں گی“..... تو اللہ تعالیٰ نے فرشتوں کو ترتیل کیساتھ پڑھ کر سنایا اور نازل بھی ترتیل کے ساتھ کیا اور حکم دیا اپنے نبی ﷺ کو کہ وہ بھی اسی ترتیل کے ساتھ اس کو پڑھیں جیسا کہ ارشاد باری تعالیٰ ہے ﴿وَرَتِّلِ الْقُرْآنَ تَرْتِيلًا﴾ [المزمل ۴] ”اور قرآن مجید کو خوب ٹھہر ٹھہر کر (ترتیل کے ساتھ) پڑھا کرو“..... اور عائشہ رضی اللہ عنہا فرماتی ہیں کہ آپ ﷺ قرآن مجید کو ترتیل کے ساتھ ہی پڑھا کرتے تھے [ابن کثیر ۵۵۹/۴] اور بلاشبہ نبی کریم ﷺ کا ترتیل کے ساتھ پڑھنا فرمان ربانی کی پیروی تھی۔ اور قرآن مجید کو ترتیل کے ساتھ ٹھہر ٹھہر کر پڑھنے میں ایک مماثلت پیدا ہو جاتی ہے جو کہ طریق نزول کی ہے کہ قرآن مجید چونکہ ٹھہر ٹھہر کر نازل ہوا یکبارگی نازل نہیں ہوا اور اسی طرح یہ تثبیت قلبی کا موثر ذریعہ بھی ہے اور حقیقت بھی یہی ہے کہ ترتیل سے پڑھنے سے قلب انسانی کو زیادہ سے زیادہ فیض و فائدہ حاصل ہوتا ہے حتیٰ کہ شدت تاثر سے قلب میں گریہ طاری ہو جاتا ہے اسی لئے صحابہ کرام رضی اللہ عنہم بھی ترتیل سے پڑھتے تھے جیسا کہ ابن عباس رضی اللہ عنہما کے بارے میں آتا ہے کہ انہوں نے فرمایا (لأن أقرأ سورة أرتلها أحب إلي من أن أقرأ القرآن كله) [التبيان في حمله القرآن ۷۰ وشبهه في فتح الباری ۱۱۲/۹] ”میں ایک سورت کو ترتیل کے ساتھ پڑھنے کو زیادہ محبوب رکھتا ہوں کہ اسکے بدلے پورے قرآن کو بغیر ترتیل کے پڑھوں“..... اور عبد اللہ بن مسعود رضی اللہ عنہ بھی ترتیل کے ساتھ پڑھا کرتے تھے [فتح الباری ۱۱۵/۹] اور فرماتے ہیں (ابن

مسعود بنی اللہ) (لا تنشره نشر الرمل ولا تهذوه هذ الشعر قفوا عند عجائبه
 وحرکوا به القلوب ولا یکن هم أحدکم آخر السورة) [ابن کثیر ۵۵۹/۴]
 ”قرآن مجید کو ریت کی طرح مت بکھیرو اور نہ ہی (اور ایک روایت میں لفظ ہیں لا
 تنشره نشر الدقل کہ بھجور کی گٹھلی کی طرح نہ پھینکو یعنی چبا چبا کرنے پڑھو) بالوں کی طرح
 جلدی کاٹو (بعض نے یہ بھی معنی کیا ہے جو کہ صحیح ہے کہ نہ ہی اشعار کی طرح اس کو
 پڑھو)..... یعنی اتنا تیز نہ پڑھو کہ معانی کا خیال ہی نہ رہے اور نہ ہی اتنا آہستہ کہ
 حروف کی ساخت ہی بدل جائے اور وہ شعر لگیں یا جس طرح بھجور کھا کر گٹھلی پھینکنے میں
 دیر لگتی ہے اس طرح پڑھو بلکہ جس طرح نبی کریم ﷺ پڑھتے تھے اس طرح پڑھو جیسا
 کہ ام سلمہ رضی اللہ عنہا فرماتی ہیں (کان یقطع قراءتہ آية آية الحمد لله رب
 العالمین ثم یقف الرحمن الرحیم ثم یقف) [صحیح الجامع ۵۰۰۰ والترمذی
 ۲۹۲۷ والإرواء ۳۴۳] ”نبی کریم ﷺ اپنی قراءت کو ایک ایک آیت کر کے پڑھتے
 تھے الحمد لله رب العالمین پڑھتے اور ٹھہر جاتے پھر الرحمن الرحیم پڑھتے اور ٹھہر جاتے.....
 اور ام سلمہ رضی اللہ عنہا نے ہی اللہ تعالیٰ کے رسول ﷺ کی قراءت کی صفت بیان کی تو
 فرمایا کہ حرفا حرفا ہر حرف الگ ہوتا بڑی ہی تسبیق و ترتیب (جس کو ترتیل کہا جاتا ہے)
 کے ساتھ پڑھتے [النسائی ۱۰۲۱، ۱۶۲۸، والترمذی ۲۹۲۷ والتهنئة ۱۸۲۲۶
 وأبو داؤد ۱۴۶۳] قیامت کے دن اسی ترتیل کے بارے میں اللہ جل شانہ فرمائیں
 گے اے قاری قرآن جنت کی سیڑھیاں چڑھتا جا اور پڑھتا جا (و درتل کما کنت ترتیل
 فی الدنيا) [صحیح الجامع ۸۱۲۱ والترمذی ۲۹۱۴ وأحمد ۱۹۲/۲ وأبو داؤد
 ۱۴۷۱] ”اور ترتیل کے ساتھ پڑھو جس طرح تو دینا میں ترتیل کرتا تھا“..... چنانچہ اسی
 ترتیل کی تفسیر علی بن ابی طالب رضی اللہ عنہ نے یوں کی کہ (الترتیل هو تجوید الحروف

ومعرفة الوقوف) [النشر ۲۰۹/۱ وشرح طيبة النشر ۳۵ ولطائف الإشارات ۲۲۰/۱ وشرح الجزرية لابن يالوشة ص ۱۹-۲۰ ونهاية قول المفيد ص ۷ ومنار الهدى فى الوقف والابتداء ص ۵ وشرح الجزرية لملا على ص ۲۰ وعمدة البيان ۲۱] ”ترتیل کا معنی ہے حروف کی تجوید (حروف کو شناخت کے ساتھ ان کے مخارج و صفات کے ساتھ ادا کرنا) اور وقوف کی معرفت حاصل کرنا“..... اور ابن مسعود رضی اللہ عنہ نے بھی (جو کہ خود ترتیل کے ساتھ پڑھا کرتے تھے) لوگوں کو یہی حکم دیا (جو دو القرآن زینوہ بأحسن الأصوات) [النشر ۲۱۰/۱ والوجيز للقرطبي ۱۸۸] ”قرآن کو تجوید کے ساتھ پڑھو اور اس کو اچھی آوازوں کے ساتھ مزین کرو“..... گویا کہ یہ ان کا قول ترتیل کی تفسیر ہی ہے اور پھر فعلاً اس کو اپنے شاگردوں کو بھی پڑھایا جیسا کہ موسیٰ بن یزید الکندی رضی اللہ عنہ بیان کرتے ہیں کہ (کان ابن مسعود رضی اللہ عنہ یقری رجلاً فقراً الرجل ﴿إِنَّمَا الصَّدَقَاتُ لِلْفُقَرَاءِ وَالْمَسَاكِينِ﴾ مرسلۃ فقال ابن مسعود ما هكذا أقرأنيها النبي ﷺ فقال كيف أقرأكها؟ قال أقرأنيها ﴿إِنَّمَا الصَّدَقَاتُ لِلْفُقَرَاءِ وَالْمَسَاكِينِ﴾ فمدها) [الدر المنثور ۲۵۰/۳ والنشر ۳۱۵/۱] ”ابن مسعود رضی اللہ عنہ ایک آدمی کو پڑھایا کرتے تھے تو ایک آدمی نے پڑھا ﴿إِنَّمَا الصَّدَقَاتُ لِلْفُقَرَاءِ وَالْمَسَاكِينِ﴾ اور بغیر مد کے (للفقراء) کو پڑھا تو عبد اللہ بن مسعود رضی اللہ عنہ نے فرمایا کہ اس طرح نبی کریم ﷺ نے نہیں پڑھایا تھا تو اس آدمی نے عرض کیا کہ پھر کیسے پڑھایا تھا؟ تو فرمانے لگے ﴿إِنَّمَا الصَّدَقَاتُ لِلْفُقَرَاءِ وَالْمَسَاكِينِ﴾ (کو پڑھ کر سنایا) اور (للفقراء) میں مد کی“ [اس روایت کو بطبرانی نے معجم الاوسط اور کبیر میں اور ابن مردويه نے اور سعید بن منصور نے اپنی سنن میں نقل کیا ہے اور محدث الالبانی نے صحیح قرار دیا ہے] تو انہیں دلائل و براہین کو سامنے رکھ کر (نبی کریم ﷺ اور صحابہ کرام کے دور میں جو

قرآن مجید ترتیل سے پڑھا جاتا تھا) علماء نے ایک علم کی بنیاد رکھی جس کا نام علم تجوید رکھا جو کہ مذکورہ بالا قول علی وابن مسعود رضی اللہ عنہما سے مستنبط کیا گیا کیونکہ صحابی کی تفسیر حجت ہے، حتیٰ کہ علامہ محمد علی نصر نے اپنی کتاب [نہایۃ قول المفید] میں علماء کا تجوید کے وجوب پر اجماع نقل کیا ہے اور فرماتے ہیں (فقد اجتمعت الأمة المعصومة من الخطأ علی وجوب التجوید من زمن النبی ﷺ إلى زماننا ولم يختلف فيه أحد منهم وهذا من أقوى الحجج) [عمدة الیان ۲۲ ونہایۃ قول المفید ۱۵] ”امت اسلامیہ کا تجوید کے وجوب پر اجماع ہے نبی کریم ﷺ کے زمانے سے لے کر آج تک اور کسی نے بھی اس میں اختلاف نہیں کیا اور یہ تمام دلائل سے قوی حجت ہے“..... یعنی تجوید (جو کہ ترتیل ہے) کے وجوب پر۔

اور علامہ ابن الجزری فرماتے ہیں کہ (لا شک أن الأمة كما هم متعبدون بفهم معانی القرآن وإقامة حدوده متعبدون بتصحيح ألفاظه وإقامة حروفه علی الصفة المتلقاة من أئمة القراءۃ المتصلة بالحضرة النبویة الأفصحیة العربیة التي لا تجوز مخالفتها والعدول عنها إلى غیرها) [النشر ۱/۲۱۰] ”اس بات میں شک نہیں کہ امت (اس بات کی مکلف ہے) کو قرآن مجید کے فہم اور اس کی حدود کو قائم کرنے کا ثواب ملتا ہے اسی طرح وہ اس بات (کی بھی مکلف ہے) پر بھی اجر حاصل کرتی ہے کہ وہ الفاظ کو صحیح کریں (کیونکہ الفاظ کی صحت سے ہی مفہیم و معانی و مدعا صحیح متعین ہو سکتا ہے) اور حروف قرآن کو اس صفت کے مطابق پڑھیں جو نبی کریم ﷺ سے فصیح عربی زبان میں حاصل کی گئی“..... اور مزید اپنی کتاب [المقدمة الجزریة] میں فرماتے ہیں:

والأخذ بالتجوید حتم لازم من لم یجود القرآن آثم

لأنه به الإله أنزلا وهکذا منه إلنا وصلا

المقدمة الجزرية رقم البيت ۲۷، ۲۸] ”اور تجوید کا حاصل کرنا ضروری ہے جو تجوید کے ساتھ قرآن مجید نہیں پڑھتا وہ خطا کار ہے کیونکہ اللہ تعالیٰ نے تجوید کے ساتھ ہی قرآن مجید کو نازل کیا ہے اور اسی طرح (تجوید کے ساتھ ہی) اس (اللہ تعالیٰ) سے ہم تک پہنچا ہے“..... گنہگار اس لئے ہوتا ہے جب وہ ترتیل و تجوید کے ساتھ نہیں پڑھے گا تو حروف صحیح نہیں پڑھے جائیں گے اور جب حروف صحیح نہیں پڑھے جائیں گے تو پھر ان کا معنی بھی غلط ہوگا جس کی چند مثالوں سے وضاحت کرتے ہیں:

☆ مثلاً ہم نماز پڑھتے ہیں تو کہتے ہیں اللہ اکبر اللہ بہت بڑا ہے لیکن اگر نانی اماں والا اور فلاں خالہ جی کا پڑھا ہوا ہو وہ اکبر کے کاف کو قبر موٹا کر دیتا ہے جس کا معنی یہ بنتا ہے کہ اللہ اس نے قبر کھودی تو ظاہر ہے نعوذ باللہ یہ اللہ کی توہین ہے اور نماز کیسے سلامت رہے گی۔

☆ پھر نماز میں ہم کہتے ہیں (الْحَمْدُ لِلَّهِ) جس کا معنی ہے تمام تعریفیں اللہ تعالیٰ کیلئے ہیں لیکن اگر اس کا کو تھوڑا سا تکاسل و امہال سے ہا پڑھ دیا (الْهَمْدُ) تو اس کا معنی یہ ہو جائے گا کہ آگ کی حرارت کا ختم ہونا اللہ تعالیٰ کیلئے ہے تو یہ معنی اللہ تعالیٰ کو مقصود ہی نہیں۔

☆ اسی طرح قرآن مجید میں ہم پڑھتے ہیں ﴿إِنَّ اللَّهَ عَلَىٰ كُلِّ شَيْءٍ قَدِيرٌ﴾ [البقرة ۲۰] ”اللہ تعالیٰ ہر چیز پر قادر ہے“..... اگر ہم قدیر کی قاف کو باریک کر دیا تو یہ قاف بن جائے گا جس کا معنی یہ ہوگا کہ اللہ تعالیٰ ہر چیز پر کدورت رکھنے والا ہے اور یہ بندوں کی صفت ہے اللہ تعالیٰ ایسی گندی صفات سے منزہ ہے مبرا ہے۔

☆ اسی طرح قرآن مجید میں اللہ تعالیٰ جہنمیوں کے بارے میں فرماتے ہیں

﴿وَنُدْخِلُهُمْ ظِلًّا ظَلِيلًا﴾ [النساء ۵۷] ”ہم (جنتیوں) کو گھنے ساؤں میں داخل کریں گے“..... اگر اگر اس ظلم کو موٹا نہ پڑھا باریک پڑھ دیا تو معنی ہوگا (ذلا ذلیلا) ہم جنتیوں کو بڑی ذلاتوں میں داخل کریں گے۔

☆ اسی طرح قرآن کریم میں ارشاد ہے ﴿إِنَّ الْمُبَذِّرِينَ كَانُوا إِخْوَانَ الشَّيَاطِينِ﴾ [الإسراء ۲۷] ”بے شک فضول خرچ شیطان کے بھائی ہیں“..... اب اگر المبذرين کی ذال کو موٹا پڑھ دیں تو یہ ظاہر بن جائے گی جس کا معنی یہ ہوگا کہ ختنے کرنے والے شیطان کے بھائی ہیں۔ ذرا سوچیں ایک تو قرآن کا مفہوم غلط ہوا دوسرا فطرت کی دس چیزوں میں ایک ختنہ کرنا بھی ہے تو ایک طرف تو فطرت کی علامت ہے ختنہ کرنا دوسری طرف ہم اس کو شیطانی فعل صرف اپنی جہالت کی بناء پر بنا رہے ہیں۔

☆ اسی طرح قرآن مجید میں حکم ربانی ہے ﴿فَصَلِّ لِرَبِّكَ وَانْحَرْ﴾ [الکوثر ۲] ”پس اے محمد! تو اپنے رب کیلئے نماز پڑھ اور قربانی کر“..... اگر و انحر جو کہ نَحَرَ سے ہے جس کا معنی قربانی کرنا ہے اس کو حاک کی بجائے موٹا پڑھ دیا تو وہ ہا ہو جائے گی نہہر سے تو معنی ہو جائے گا کہ اے محمد تو اپنے رب کیلئے نماز پڑھ اور ڈانٹ۔

☆ اسی طرح ہم صبح وشام تینوں قل (سورة اخلاص، والفلق، والناس) پڑھتے ہیں ﴿قُلْ هُوَ اللَّهُ أَحَدٌ﴾ جس کا معنی یہ ہے کہ ”کہو اللہ ایک ہے“ لیکن اگر ہم نے قل کے قاف کو باریک کر دیا تو یہ کل بن جائے گا جس کا معنی یہ ہو جائے گا کہ کھاؤ وہ اللہ ایک ہے۔

☆ اسی طرح اگر ترتیل و تجوید کی معرفت نہ ہو تو آیات قرآنی پر وقف ایسا ہوتا ہے کہ معنی خراب ہوتا ﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ﴾ [النساء ۴۳] پر

وقف کریں تو معنی یہ ہوتا ہے کہ ”اے ایمان والو! نماز کے قریب نہ جاؤ“..... حالانکہ نماز نہ پڑھنے والا کافر ہے تو یہاں وقف نہیں کرنا ہوگا بلکہ ہر آیت پر کریں یا جہاں معنی پورا ہوتا ہو جیسا کہ یہاں آگے آیت کا تکرار ہے ﴿وَأَنْتُمْ مُكَارَىٰ﴾ ”جب تم نشے میں ہو“..... تو اس چیز کی معرفت ترتیل و تجوید کے بغیر ناممکن ہے اور بسا اوقات وقف کرنا ہوتا ہے ہم نہیں کرتے بلکہ وصل کرتے ہیں مثلاً ﴿وَلَا يَحْزُنُكَ قَوْلُهُمْ إِنَّ الْعِزَّةَ لِلَّهِ جَمِيعًا﴾ [یونس ۱۶۵] کو اگر اکٹھا پڑھیں تو اس کا معنی یہ ہوگا کہ اے نبی! تم کو ان (مشرکوں و کافروں) کی یہ باتیں غم میں نہ ڈالیں کہ ساری عزت اللہ تعالیٰ کیلئے ہے۔ حالانکہ یہی تو لڑائی تھی کہ وہ صرف اللہ تعالیٰ کو عبادت کیلئے نہیں سمجھتے تھے اس کے شریک بناتے تھے لیکن یہ معنی کب پیدا ہوا جب ہم نے ملا کر پڑھا۔ اس لئے قولہم پر ٹھہرنا لازمی اور ضروری ہے پھر آگے پڑھیں تو معنی یہ ہوگا کہ تمہیں انکی باتیں غم میں نہ ڈالیں۔ ساری عزت تو اللہ تعالیٰ کیلئے ہے (وہی تمہیں عزت دے گا یہ تمہارا کچھ نہیں بگاڑ سکتے)

تو میرے محترم بھائی! قرآن مجید تو کیا نماز کی دعائیں بھی خراب ہوتی ہیں مثلاً و تبارک اسمک ہم دعاء افتتاح پڑھتے ہیں جس کا معنی ہے تیرا برکت والا نام ہے (اے اللہ) اور اکثر سین کو ٹا پڑھتے ہیں اشمک تو معنی یہ بن گیا برکت والا گناہ ہے (اے اللہ) (اعوذ باللہ) کیا ہم یہ اللہ تعالیٰ کی تعریف کر رہے ہیں یا برائی بیان کر رہے ہیں۔

تو میرے محترم! قرآن مجید کو ترتیل کے ساتھ (تجوید کے ساتھ) پڑھنا اس لئے ضروری ہے اور نہ پڑھنے والے کو گناہ ہوگا۔ لیکن اس کیلئے ضروری نہیں کہ وہ قواعد اور قانون دو سال میں یاد کرے بلکہ یہ قواعد اصل مقصود نہیں اصل مقصود تو وہ کیفیت ہے جس کیفیت پر قرآن مجید نازل ہوا وہ ترتیل کی کیفیت ہے جو کہ بغیر استاد کے ممکن نہیں اس

لئے کہ جو شخص استاد سے نہیں پڑھتا بلکہ خود ہی قرآن پڑھتا ہے وہ صحیح نہیں پڑھ سکتا جیسا کہ علامہ الحسنی [القول السدید فی بیان حکم التجوید ۵۰] پر فرماتے ہیں کہ

من یاخذ العلم عن شیخ مشافهة یکن عن الزیغ والتصحیف فی حرم

ومن یکن آخذاً للعلم من صحف فعلمه عند أهل العلم كالعدم

”جو شخص کسی شیخ سے تلقی کے ساتھ (منہ درمنہ، آمنے سامنے) علم حاصل کرتا ہے اس کا علم ٹیڑھ پن اور تحریف سے محفوظ رہتا ہے اور جو شخص صحائف (کتابوں) سے علم حاصل کرتا ہے اس کا علم اہل علم کے نزدیک نہ ہونے کے برابر ہوتا ہے“..... اسلئے سعادت مند وہ ہے جو قرآن کریم کو ترتیل کیساتھ پڑھتا ہے جیسا کہ ابن الجزری فرماتے ہیں

فلیحرص السعید فی تحصیله ولا یمل قط من ترتیله

”سعادت مند اس کی تحصیل میں حرص کرتا ہے اور اس کی ترتیل سے کبھی بھی نہیں اکتاہٹ محسوس کرتا“..... اور یہی بار بار پڑھنا ہی (مشق کرنا، تدریب کرنا) قاری اور غیر قاری کا فرق ہے جیسا کہ ابن الجزری فرماتے ہیں۔

ولیس بینہ و بین ترکہ إلا ریاضة امرئ بفکھ

”قاری اور غیر قاری کے درمیان فرق صرف منہ کی ریاضت (مشق) کا ہے“..... لیکن افسوس ہے کہ خود تو تجوید و ترتیل ہم حاصل کرتے نہیں بلکہ جنہوں نے حاصل کی ہے یا کر رہے ہوتے ہیں ان کو طعن و تشنیع کا نشانہ بناتے ہیں واقعی کسی نے خوب کہا تھا کہ (القاری بالتجوید محسن ماجور ومخالفه إما مسیئ مآزور أو مقصر مغرور أو ضعیف متعنت معذور) ”قاری قرآن مجید کو تجوید سے پڑھنے والا محسن ہے اور اجر پانے والا ہے اور علامہ جزری فرماتے ہیں (من یحسن التجوید یظفر بالرشد) جو اچھی طرح تجوید میں ماہر ہوگا وہ ہدایت پائے گا اور اس کا مخالف تین حال

سے خالی نہیں۔

♦ وہ گنہگار ہے اور غلط آدمی ہے (کیونکہ وہ قاری نہیں بلکہ سیدھا قرآن سے ہی بغض رکھتا ہے)

♦ یا وہ متکبر ہے اور خود یہ نہیں سیکھتا تو اس لئے مخالفت کرتا ہے کیونکہ من جہل شیئا عاداتہ جو جس چیز سے جاہل ہو اس سے عداوت رکھتا ہے اپنے تکبر و انا کی وجہ سے سیکھتا نہیں پھر اس محرومی کو مخالفت کی آگ کا لبادہ پہناتا ہے۔

♦ یا وہ کمزور ہے اور اسکی زبان اٹکتی ہے تو اس کا عذر ہے اس کی یہ مخالفت ایک عذر کی بنیاد پر ہے۔

تو اے میرے مسلمان بھائی! ذرا سوچیں آپ تینوں میں سے کسی قسم پر ہیں تو فوری توبہ کرو اور محسن اور اجر پانے والوں سے ہو جاؤ۔ قیامت کے دن کیا جواب دو گے کہ ہم مشغول تھے ہمارے کاروبار کے مندرہ پڑ جانے کا خطرہ تھا۔ لیکن افسوس تو اس سے بڑھ کر یہ بھی ہے کہ مدارس و مکاتب جو عرصہ دراز سے خدمت اسلام و تعلیم و تربیت اسلام میں لگن ہیں ان میں یہ صورتحال پیدا ہو چکی ہے کہ جو مدارس دینیہ سے فارغ ہوتا ہے اس کے خطاب تو آسمان کی طرف لپکیں مار رہے ہوتے ہیں لیکن جب فاتحہ القرآن ہی پڑھے تو واللہ شرم آتی ہے کہ اتنا اچھا مقرر اور قرآن کے بارے میں اتنا کور شخص ہے دوسری طرف جو قاری بنتے ہیں ان کو یہی ہوتا ہے کہ میں نے پڑھنا کیسے ہے کچھ پتا نہیں کہ جو پڑھ رہا ہوں اس کا معنی کیا ہے بالفاظ دیگر قراءت تو بڑی اچھی ہے لیکن سورۃ فاتحہ کا ترجمہ بھی نہیں آتا یہ تو دینی لوگوں کا حال ہے کہ وہ افراط و تفریط کا شکار ہیں اور یہ دو انتہائیں ہیں کہ جب تک ان کو یکجانہ کیا جائے گا خاطر خواہ فوائد ہمیں میسر نہیں آسکتے اس لئے میں انتہائی ادب سے علماء سے گزارش کروں گا کہ وہ قرآن مجید کو اس طرح

پڑھنے کی سعی و جدوجہد ضرور کریں اور سیکھیں جس طرح ہمارے نبی ﷺ نے پڑھا تھا اور وہ ترتیل ہے جو ہم تک پہنچی ہے اور قرآن چونکہ عربی میں ہے تو اس کو عربی لہجوں میں پڑھنا ہوگا اور کیوں نہیں؟ علامہ موسیٰ نصر فرماتے ہیں (إن القرآن وصلنا متواترا بلغتنا وصفة تلاوته أيضا متواترة إذ هما أى اللفظ وصفة التلاوة متلازمان تلازم ذات الشيء الواحد وصفته) [القول المفید ۱۱۴] ”قرآن مجید اپنی لغت (عربی) کے ساتھ ہم تک تواتر کے ساتھ پہنچا ہے اور اس کی صفت تلاوت (ترتیل بنام تجوید) بھی متواتر ہے گویا کہ لفظ اور اس کی صفت دونوں لازم و ملزوم ہیں جس طرح ایک چیز کے ساتھ اس کی صفت لازمی ہوتی ہے“..... اب دیکھیں اگر ہم کہیں کہ ڈاکٹر صاحب آئے ہیں تو ظاہر ہے ڈاکٹری ان کی صفت ہے وہ جب آئے ہیں تو ڈاکٹری ساتھ لے کر آئے ہیں گھر چھوڑ کر تو نہیں آئے اسی طرح قرآن مجید اگر عربی زبان میں ہے تو اس کی صفت تلاوت یہ دونوں ہی ہم تک محفوظ پہنچی ہیں اس لئے جہاں ہم قرآن مجید کو متواتر سمجھ کر حاصل کرتے ہیں اس کی صفت بھی حاصل کرنا ہوگی اور وہ بھی اللہ کی رضا اور رسول کریم ﷺ کی اتباع کرتے ہوئے۔ اور اسی طرح میں قراء کرام سے بھی گزارش کروں گا کہ جہاں وہ قرآن مجید کی تلاوت کی نوک پلک کو سدھارنے میں انہوں نے وقت لگایا ہے وہ اس قرآن مجید کی فہم بھی حاصل کریں کیونکہ جب تک عمل نہیں ہوگا اکیلا تلاوت کر لینا اس کیلئے نفع بخش نہیں ہوگا اور عمل کرنا علم پر موقوف ہے اگر قرآن مجید کے معانی و مطالب و مفاہیم و مدعا کا پتہ نہیں ہوگا تو پھر وہ کیا عمل کرے گا اور کیسے کرے گا؟۔ اگر یہ دونوں شعبے علماء و قراء اپنی اپنی انتہاء کو چھوڑ کر دونوں کو ملا کر چلیں گے تو ان شاء اللہ العزیز معاشرے کی ایک عظیم اکثریت ایک بہترین انسان عالم و قاری بنے گی جس سے بوڑھے اور بچے اور ادھیڑ عمر کے لاکھوں لوگ و ناظرہ بھی پڑھنے پر قادر نہیں اور

قرآن کے بارے بالکل نابلد ہیں ان کی زندگیاں سدھر جائیں گی اور ان کی ان زندگیوں کے سدھرنے سے ایک اچھا معاشرے قائم ہوگا اور قیامت کے روز اس نیکی کے سہرے علماء و قراء کے سینوں پر سجائے جائیں گے۔

اے میرے مسلمان بھائی! یہ تھی قرآن مجید کے دوسرے حق کی پہلی شرط کہ ہم قرآن کو اس طرح پڑھیں جس طرح پڑھنے کا حق ہے اور حق اس وقت تک ادا نہیں ہو سکتا جب تک اس کو ترتیل و حروف کی شناخت و پہچان اور انکی ادائیگی کی صلاحیت حاصل نہ کی جائے جس کے بارے ہم نے براہین پیش کیے ہیں اور ثابت کیا ہے کہ لفظ کے بدلنے سے معانی بدلتے ہیں جس سے مراد الہی بھی بدلتی ہے اور بسا اوقات تو نماز بھی باطل ہونے کا خطرہ ہوتا ہے چنانچہ ان مختصر دلائل کو پڑھنے کے بعد بھی اگر اس نعمت جلیلہ کی طرف توجہ نہ دی جائے اور اسے اپنے ماتھے کا جھومر نہ بنایا جائے اور پھر بھی ترتیل (تجوید) کا انکار کریں تو پھر شاعر کا قول سنائے دیتا ہوں

ولیس یصح فی الأذهان شیء إذا احتاج النہار إلی دلیل
 ”اس ذہن کی صحت کے بارے کیا کہا جا سکتا ہے جو دن چڑھے ہوئے کی دلیل مانگے“..... وہ ذہن صحیح نہیں اس کے علاج کی ضرورت ہے۔ اور وہ علاج قرآن و سنت کی طرف رجوع اور یوم آخرت کا ڈر اور قرآن مجید اور اس کے اتارنے والے کی عظمت کا احساس ہے۔

اللہ تعالیٰ سے دُعا ہے کہ اللہ تعالیٰ ہمیں قرآن مجید کو اس طرح پڑھنے کی توفیق دے جس طرح ہمارے پیارے پیغمبر نے پڑھا تھا اور اس پر عمل کرنے کی توفیق دے۔ آمین
 ۲۔ قرآن مجید کو خوش الحانی سے پڑھا جائے۔

کسی بھی زبان کا مقام عروج (climax) بولنے سے جلوہ فگن ہوتا ہے۔ اور حسن

سماعت کا ذوق تقریباً ہر انسان میں دویت کیا گیا ہے اور اچھی آواز ہر شخص کو بھاتی ہے اس لئے قرآن مجید کو خوش الحانی سے پڑھنا ضروری ہے اور چونکہ اسلام ایک دین فطرت ہے اور وہ مخلوق ربانی کے فطری جذبوں کو یکسر ختم نہیں کرتا بلکہ ان تمام دوائی کو صحیح راستوں پر ڈال دیتا ہے چنانچہ حسن نظر اور حسن سماعت انسان کے قدرتی داعیات میں سے ہے اسی لئے قرآن مجید کو خوش اسلوبی اور خوش آوازی میں پڑھنے کا باقاعدہ حکم یا گیا چنانچہ براء بن عاذب اور ابن عباس و ابو ہریرہ رضی اللہ عنہم بیان کرتے ہیں کہ اللہ کے رسول ﷺ نے فرمایا (زینوا القرآن بأصواتکم) [صحیح الجامع ۳۵۸۰ وابن ماجہ ۱۳۲۲ والنسائی ۱۰۱۳] ”قرآن مجید کو اپنی آوازوں کے ساتھ زینت دو“..... اور پھر اس کی توجیہ بھی بیان کی کہ اچھی آواز سے کیوں پڑھنا ہے چنانچہ ابن مسعود رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (حسن الصوت زينة القرآن) [صحیح الجامع ۳۱۴۳ والصحيحة ۱۸۱۵] اچھی آواز قرآن مجید کی زینت ہے“..... اور براء بن عاذب رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (زینوا القرآن بأصواتکم فإن الصوت الحسن يزيد القرآن حسنا) [صحیح الجامع ۳۵۸۱ والصحيحة ۷۷۱] قرآن مجید کو اپنی آوازوں کے ساتھ زینت دو کیونکہ اچھی آواز قرآن کریم کے حسن کو اور زیادہ کر دیتی ہے“..... اور براء رضی اللہ عنہ ہی بیان کرتے ہیں کہ اللہ تعالیٰ کے رسول ﷺ نے فرمایا (حسنوا القرآن بأصواتکم فإن الصوت الحسن يزيد القرآن حسنا) [صحیح الجامع ۳۱۴۵ والصحيحة ۷۷۱ وصحيح أبي داود ۱۳۲۰] ”قرآن مجید کو اپنی آوازوں کے ساتھ حسن دو کیونکہ حسن آواز قرآن مجید کے حسن کو دو بالا کر دیتی ہے“..... چنانچہ قرآن مجید کو اچھی آوازوں کے ساتھ پڑھنا ضروری ہے حتیٰ کہ جو قرآن مجید کو اچھی آواز میں نہیں

پڑھتا اس کے بارے میں وعید آئی ہے جیسا کہ ابو ہریرہ رضی اللہ عنہ بیان کرتے ہیں کہ اللہ تعالیٰ کے رسول صلی اللہ علیہ وسلم نے فرمایا کہ (لیس منا من لم يتغن بالقرآن) [صحیح الجامع ۵۳۴۲ وابن ماجہ ۱۳۳۷ وأحمد ۱/۱۷۲، ۱۷۵، ۱۷۹ وأبو داؤد ۱۴۶۶ وتحفة الأخيار ۵۷۴۱] قرآن مجید کو جو حسن صوت سے نہیں پڑھتا وہ ہم میں سے نہیں..... اسی لئے اللہ تعالیٰ کے رسول صلی اللہ علیہ وسلم خود قرآن مجید کو اچھی آواز سے پڑھتے تھے جیسا کہ براء بن عازب رضی اللہ عنہ بیان کرتے ہیں کہ (سمعت رسول الله صلی اللہ علیہ وسلم قرأ في العشاء بالتين والزيتون فما سمعت أحدا أحسن صوتا منه) [البخاری ۷۶۹ ومسلم ۴۶۳] ”میں نے نبی کریم صلی اللہ علیہ وسلم کو عشاء کی نماز میں سورت (والتين والزيتون) پڑھتے سنا، (انہوں نے اس کو اتنا حسین پڑھا کہ) میں نے کسی کو بھی اس طرح پڑھتے نہیں سنا..... چنانچہ نبی کریم صلی اللہ علیہ وسلم کی حسن صوت کے بارے میں ابو ہریرہ رضی اللہ عنہ فرماتے ہیں کہ اللہ تعالیٰ کے رسول صلی اللہ علیہ وسلم نے فرمایا (ما أذن الله لشيء ما أذن لنبي أن يتغن بالقرآن) [البخاری ۵۰۲۳، ۵۰۲۴ وصحیح الجامع ۵۵۲۵ وتحفة الأخيار ۵۸۱۴] ”اللہ تعالیٰ کسی چیز پر اس طرح کان نہیں لگاتے (سنتے) جس طرح نبی کریم صلی اللہ علیہ وسلم کی آواز پر لگاتے ہیں جبکہ وہ قرآن مجید کو خوش الحانی کے ساتھ پڑھ رہے ہوتے ہیں“..... اور فضالہ بن عبید رضی اللہ عنہ فرماتے ہیں کہ اللہ تعالیٰ کے رسول صلی اللہ علیہ وسلم نے فرمایا (الله أشد أذنا إلى الرجل حسن الصوت بالقرآن من صاحب القينة إلى قينة) [ابن ماجہ ۱۳۳۰] ”اللہ جل شانہ اچھی آواز والے قرآن مجید پڑھنے والے آدمی کو زیادہ سنتے ہیں اتنا مغنیہ (موسیقی والا) والا مغنیہ (موسیقی) کو نہیں سنتا“..... پھر اللہ تعالیٰ کے رسول صلی اللہ علیہ وسلم خود ہی نہیں پڑھتے تھے بلکہ آپ کے صحابہ کرام رضی اللہ عنہم بھی حسن صوت سے پڑھتے تھے اور خود اللہ تعالیٰ کے رسول صلی اللہ علیہ وسلم ان

”محکم دلائل سے مزین متنوع ومنفرد موضوعات پر مشتمل مفت آن لائن مکتبہ“

تھی؟ تو میں نے کہا کہ میں آپ کے ساتھیوں میں سے ایک کی آواز سن رہی تھی اس کی قراءت و آواز جیسی کسی کی نہیں سنی تو نبی کریم ﷺ کھڑے ہوئے اور میں بھی۔ پھر اسے جا کر غور سے سنا اور میری طرف متوجہ ہو کر فرمانے لگے یہ سالم مولیٰ ابی حذیفہ ہے اللہ تعالیٰ کا شکر ہے جس نے میری امت میں ایسے شخص بھی پیدا کیے ہیں ابن ماجہ ۱۳۳۸ و تحفة الأشراف ۱۶۳۰۳ اور عبد الرحمن بن سائب فرماتے ہیں کہ سعد بن ابی وقاص ہمارے پاس آئے اور ان کی آنکھوں کی پینائی جا چکی تھی تو میں نے ان کو سلام کیا تو انہوں نے پوچھا کون ہو تم؟ تو میں نے بتلایا تو کہنے لگے (مرحبا بابن أخی بلغنی أنك حسن الصوت بالقرآن) ”خوش آمدید اے میرے بھتیجے! میں نے سنا ہے کہ آپ کی قرآن کی تلاوت بڑی حسین ہے“..... اللہ تعالیٰ کے رسول ﷺ نے فرمایا تھا کہ قرآن کو جو قفسی سے نہیں پڑھتا وہ ہم میں سے نہیں ابن ماجہ ۱۳۳۷ اسی لئے عمر رضی اللہ عنہ (كان يقدم الشاب الحسن الصوت لحسن صوته بين يدي القوم) [فتح الباری ۱۱۶/۹] ”نوجوان کو اس کی اچھی آواز کی وجہ سے قوم کے سامنے مقدم کرتے تھے (یعنی وہ امامت کرواتا تھا)“..... حتیٰ کہ امام نووی رحمۃ اللہ علیہ نے علماء سلف و خلف کا اجماع نقل کیا ہے کہ صحابہ و تابعین و علماء امصار تک سب متفق ہیں کہ قرآن مجید کو اچھی آواز کے ساتھ پڑھنا مستحب ہے [التبیان ۸۷ و فتح الباری ۹۱/۹] اور ابن حجر رحمۃ اللہ علیہ فرماتے ہیں کہ (أما تحسين الصوت وتقديم حسن الصوت على غيره فلا نزاع في ذلك) [فتح الباری ۹۱/۹] ”رہا آواز کو اچھا کرنا اور اچھی آواز کو (اچھی آواز والے) کو دوسری (آواز) پر مقدم کرنا تو اس میں کوئی نزاع نہیں یہ اتفاقی چیز ہے“..... اب اس سابقہ تقریر سے یہ بات واضح ہو چکی ہے کہ تحسین صوت کے ساتھ قرآن مجید کی تلاوت ضروری ہے لیکن سوال یہ پیدا ہوتا ہے کہ کیا تحسین صوت کا

معیار یہی ہے کہ صرف اچھی آواز ہو؟ نہیں اس کا یہ قطعاً مطلب نہیں کہ تحسین صوت یہ اللہ تعالیٰ کی نعمت ہے جس کو چاہے دے دے کتنے ہی قراء جنہوں نے حفظ بھی مکمل نہیں کیا ان کی آواز اتنی پیاری ہے کہ ان کو اللہ تعالیٰ نے مسجد نبوی (جیسی عظیم جگہیں) میں امامت کروانے کیلئے موقع دیا اور کتنے ہی قراء قبچر ہیں اور عالم ہیں لیکن انکی آواز بالکل سادہ ہے ان کی اداء تو ہے لیکن آواز نہیں اس لئے اصل معیار تحسین صوت کا وہ ہے جو جابر رضی اللہ عنہ نے بیان کیا ہے کہ اللہ تعالیٰ کے رسول ﷺ نے فرمایا (إِنَّ مِنْ أَحْسَنِ النَّاسِ صَوْتًا بِالْقُرْآنِ الَّذِي إِذَا سَمِعْتَهُ يَقْرَأُ رَأَيْتَ أَنَّهُ يَخْشَى اللَّهَ) [صحیح الجامع ۲۲۰۲ وابن ماجہ ۱۳۳۱] ”لوگوں میں سے قرآن مجید کی تلاوت میں حسین صوت (آواز) والا وہ ہے کہ جس کو جب تم دیکھو کہ وہ پڑھ رہا ہے تو (ایسے لگے کہ) وہ اللہ تعالیٰ سے ڈر رہا ہو“..... اور ابن عمر رضی اللہ عنہما فرماتے ہیں (أَحْسَنُ النَّاسِ قِرَاءَةَ الَّذِي إِذَا قَرَأَ رَأَيْتَ أَنَّهُ يَخْشَى اللَّهَ) [صحیح الجامع ۱۹۴] ”لوگوں میں سے اچھی قراءت والا وہ ہے جب وہ قراءت کرے تو وہ اللہ تعالیٰ سے ڈر رہا ہو“..... اللہ تعالیٰ کے ڈرنے کا مطلب یہ ہے جیسا کہ حدیث جابر رضی اللہ عنہ بیان کرتے ہیں اللہ تعالیٰ کے رسول ﷺ (كَانَ إِذَا مَرَّ بِآيَةِ خَوْفٍ تَعَوَّذَ وَإِذَا مَرَّ بِآيَةِ رَحْمَةٍ سَأَلَ وَإِذَا مَرَّ بِآيَةٍ فِيهَا تَنْزِيهِ اللَّهِ سَبَّحَ) [صحیح الجامع ۴۷۸۲] ”جب آیت خوف پڑھتے تو اس سے پناہ مانگتے اور جب آیت رحمت پڑھتے تو اس کا سوال کرتے اور جب ایسی آیت تلاوت فرماتے کہ جس میں اللہ تعالیٰ کی پاکی بیان ہوئی ہو تو سبحان اللہ کہتے“..... گویا مومن کا منہج چونکہ اللہ تعالیٰ کے عذاب کے خوف اور اسکی جنت کی امید کے درمیان ہوتا ہے جو کہ اس حدیث نے بھی واضح کیا ہے کہ قرآن مجید کی تحسین فقط کانوں پر ہاتھ رکھ کر خوبصورت پڑھنا نہیں بلکہ بڑے پیار و وقار و شیریں دمیٹھی اور بغیر تکلف و تصنع کے لطیف

وعدہ تلاوت کا نام ہے جس میں لہجہ عرب کے موافق پڑھتے وقت خشوع و خضوع اور وقار بھی قائم رہے۔ نہ کہ تلاوت کے وقت پیشانی پر شکن پڑنا اور جلد جلد پلکیں گرانا یا زور زور سے آنکھیں بند کرنا اور ناک پھلانا اور منہ کو ٹیڑھا کرنا اور گردار و رعشہ زدہ آواز نکالنا اور منہ کو گہرا کر کے گلے سے زور سے آواز نکالنا سب تکلفات ہیں جس سے طبیعتیں نفرت کرتی ہیں اور دل بیزار ہوتے ہیں اور یہی وہ تکلفات ہیں کہ جنہوں نے لوگوں کو ترتیل و تجوید سے دور کر دیا ہے اور اسی کے بارے میں اللہ تعالیٰ کے رسول ﷺ نے فرمایا تھا (أخاف عليكم ستا إمارة السفهاء وسفك الدم وبيع الحكم وقطيعة الرحم ونشوايتخذون القرآن مزامير وكثرة الشرط) [صحیح الجامع ۲۱۶، والصحیحة ۹۷۹] ”عوف بن مالک رضی اللہ عنہ فرماتے ہیں کہ اللہ تعالیٰ کے رسول ﷺ فرماتے ہیں کہ مجھے تم پر چھ چیزوں کا خوف ہے۔ ۱۔ یوقوفوں کی امارت، ۲۔ خوزیزی، ۳۔ حکم کی بیج، ۴۔ قطع رحمی (قطع تعلق) ۵۔ چھوٹے بچے قرآن مجید کو بانسریاں (گیت) کے طور پر لیس گے اور فوجی دستوں کی کثرت“..... اس حدیث میں مقصود پانچویں چیز ہے کہ قرآن مجید کو گیتوں کی طرح پڑھیں گے خشیت نہیں ہوگی اور اپنا نام پیدا کرنے کیلئے مذکورہ حربے استعمال کریں گے اور کبھی بہانے لگائیں گے کہ میرا گلہ خراب ہے میرے گلے کو الرجی ہوگئی ہے جو کہ سراسر ریاکاری کے دہانے کی طرف جارہا ہوگا اور جب ریاکاری آگئی تو جتنی مرضی حسین آواز ہو اس کو برباد کر دے گی اسی لئے اللہ تعالیٰ کے رسول ﷺ نے ریاکاری سے ڈراتے ہوئے خصوصاً یہ کہا تھا کہ (أكثر منافق أمتی قراءها) [صحیح الجامع ۱۲۰۳، والصحیحة ۱۷۵۰] ”ابن عمر رضی اللہ عنہما فرماتے ہیں کہ اللہ تعالیٰ کے رسول ﷺ نے فرمایا کہ میری امت کے اکثر منافق قاری ہوں گے“..... اس لئے میرے محترم و معزز بھائی! جب بھی تلاوت کرو

اللہ تعالیٰ کی رضا کیلئے اور جیسی بھی آواز ہو اللہ تعالیٰ کو راضی کرنا لوگوں کی رضا نہ حاصل کرنا جو نہ حاصل ہو سکتی ہے اور بلکہ اللہ تعالیٰ کا مجرم بھی بناتی ہے۔

الغرض! حسین صوت (اچھی آواز) وہی متصور کی جائے گی جو قرآن مجید کو بغیر کسی تکلف و بناوٹ کے انتہائی وقار و اطمینان کے ساتھ خشیت الہی کے ساتھ اور ترتیل (ٹھہر کر) کے ساتھ ہر حرف کو واضح واضح کر کے پڑھا جائے اور آواز کو لمبا کر کے پڑھا جائے جیسا کہ اللہ تعالیٰ کہ رسول ﷺ کے بارے میں انس رضی اللہ عنہ بیان کرتے ہیں کہ (کان یمد صوته بالقرآن مدا) [صحیح الجامع ۵۰۱۳ والبخاری ۵۰۳۵] ”وہ (اللہ تعالیٰ کے رسول ﷺ) اپنی آواز کو قرآن مجید کے ساتھ لمبا کرتے“..... جو کہ وقار و اطمینان و خشیت کو واضح کرتا ہے اور تکلف و تصنع کو اور بناوٹ و غلو کو روک دیتا ہے۔ اسی لئے علامہ ابن الجزری نے بھی قاری کی تعریف یہی کی ہے کہ

مکملًا من غير ما تكلف باللفظ في النطق بلا تعسف

[المقدمة الجزرية رقم البيت ۳۲] قاری قرآن عمدہ ادائیگی کرنے والا (صحیح تلفظ کو ادا کرنے والا) اور تکلف اور بے راہ روی سے بچنے والا (تجوید کے خلاف نہ پڑھنے والا) ہوتا ہے..... اللہ تعالیٰ سے دعا ہے کہ وہ ہمیں قرآن مجید کو پڑھتے وقت اس صفت کو اپنانے کی توفیق دے جو رب کو راضی کرے اور ریا کاری و دکھلاوے سے بچائے اور خوبصورت سے خوبصورت پڑھنے کی توفیق دے۔ آمین

۳۔ قرآن مجید کو یاد کیا جائے اور روزانہ کا معمول بنایا جائے۔

قرآن مجید کے حفظ کا سلسلہ نہایت ہی مبارک اور حفاظت قرآن کی ربانی تدابیر میں سے ایک تدبیر ہے جس کی طرف توجہ و انتہاک کی اشد ضرورت ہے ایک وقت تھا کہ ایک ایک گھر میں کئی کئی حافظ تھے اور وہ گھرانا منحوس سمجھا جاتا تھا جس میں کوئی ایک شخص

بھی حافظ قرآن نہ ہو۔ آج بھی اگرچہ قرآن مجید کے لاکھوں حافظ ہیں لیکن مصیبت یہ ہے کہ حفظ ایک رواج بن گیا ہے۔ قرآن مجید تو اس لئے حفظ کرنا تھا کہ اس سے زیادہ سے زیادہ ہدایت لے سکیں اور رات کی تاریکیوں میں اس کے تلذذ سے محظوظ ہو سکیں لیکن نتیجہ پھر اس رواج کا یہ نکلتا ہے کہ جو دکھاوے و ریاکاری کیلئے اور چاؤ کیلئے یاد کیا ہوتا ہے یاد کر کے چھوڑ دیا جاتا ہے پھر وہ اس کیلئے مصیبت بن جاتا ہے اور دین کیا سمجھنا وہ داڑھی کو بھی کٹوا دیتا ہے لیکن ہے حافظ۔ دُنیا کا امام کیا اس نے بنا ہے وہ باجماعت کا مقتدی بھی نہیں رہ جاتا بلکہ نمازیں بھی چھوڑ دیتا ہے حالانکہ اللہ تعالیٰ کے رسول ﷺ کے زمانے میں قرآن مجید یاد کیا جاتا اور جس نے حفظ کیا ہوتا اس کو مقدم کیا جاتا تھا چنانچہ جب مہاجرین ہجرت کر کے مدینہ گئے اور قبا کی جگہ ٹھہرے تو ان لوگوں کو سالم مولیٰ ابی حذیفہ جو کہ ابو حذیفہ کے غلام تھے نماز پڑھاتے جس کی وجہ یہ تھی کہ (کسان اکثر ہم قرآن) البخاری ۶۹۲ ”اس نے قرآن مجید باقی ساتھیوں سے زیادہ یاد کیا ہوا تھا“..... اور حتیٰ کہ اللہ کے رسول ﷺ نے یہ حکم فرمادیا جیسا کہ ابن مسعود رضی اللہ عنہ بیان کرتے ہیں کہ (یَوْمَ الْقَوْمِ أَقْرَأَهُمْ لِكِتَابِ اللَّهِ) [مسلم ۲۹۰، ۲۹۱ وابن ماجہ ۹۸۰ والنسائی ۲۳۵ والنسائی ۷۷۹ وصحیح الجامع ۸۰۱۱، ۸۰۱۲] ”قوم کا امام وہ بنے جو سب سے زیادہ پڑھنے والا ہے (جو سب سے زیادہ قرآن مجید کا قاری ہے)“..... اور ابن مسعود رضی اللہ عنہ بیان کرتے ہیں کہ اللہ تعالیٰ کے رسول ﷺ نے فرمایا (إِذَا كَانُوا ثَلَاثَةً فَلْيُؤْمَرْ أَحَدُهُمْ وَأَحْقَهُم بِالْإِمَامَةِ أَقْرَأَهُمْ) [مسلم ۲۸۹ والنسائی ۷۸۱، ۸۳۹] ”جب تین ہوں تو ان میں سے ایک نماز کو روائے اور ان تینوں میں سے زیادہ حق وہ رکھتا ہے جو زیادہ قاری ہو“..... یہی وہ حفظ کا معیار تھا کہ اللہ تعالیٰ کے رسول ﷺ کے زمانے میں عمرو بن سلمہ جن کی عمر بمشکل آٹھ سال تھی ان کو امام بنایا

گیا اور جیسا کہ وہ فرماتے ہیں کہ (کت اؤمہم وانا ابن ثمان سنین وکانت علی بردة (مفتوقہ) إذا سجدت تقلصت عنی فقالت امرأة من الحي ألا تغطون عنا است قارئکم) [البخاری ۴۳۰۲ والنسائی ۴۸۸، ۷۶۶] ”میں آٹھ سال کا تھا تو ان کو (قوم کو) نماز پڑھاتا تھا میرے پاس ایک ہی چادر تھی جو بندے کے وقت (پیچھے سے) ہٹ جاتی (اور میں نگاہ جاتا) تو ایک عورت نے کہا (اس محلے کی ایک عورت نے) کہ تم اپنے قاری کی پچھاڑی کو ہم سے کیوں نہیں چھپاتے (ڈھانپتے) پھر ان کو قیص دی گئی“..... اب دیکھیں صرف معیار قرآن مجید کا حفظ تھا حتیٰ کہ سہیل بن سعد ایک لمبی روایت بیان کرتے ہیں کہ اللہ تعالیٰ کے رسول ﷺ نے ایک شخص کو شادی میں مہر قرآن مجید کی سورتیں حفظ کروانے کو کہا اور فرمایا (أتقرأهن عن ظهر قلب؟ قال نعم) [البخاری ۵۰۳۰] ”کیا تو اس کو زبانی پڑھتا ہے تو اس نے ہاں میں جواب دیا“..... اور قرآن مجید کے حفظ کا میزہ صحابہ بچوں کو چھوٹے ہوتے ہی حاصل کرواتے کیونکہ چھوٹی عمر میں تعلیم راسخ ہوتی ہے جیسا کہ مشہور مقولہ ہے (التعلم فی الصغر كالنقش فی الحجر) ”چھوٹی عمر میں تعلیم ایسے ہے جیسا کہ پتھر پر نقش“..... چنانچہ ابن عباس رضی اللہ عنہما فرماتے ہیں کہ (توفی رسول اللہ ﷺ وانا ابن عشر سنین وقد قرأت المحکم) [البخاری ۵۰۳۵] ”اللہ تعالیٰ کے رسول ﷺ فوت ہوئے اور میں دس سال کا تھا اور محکم (سورتیں) پڑھا کرتا تھا“..... لیکن افسوس یہ ہے کہ آج اس کا ذوق رواج کی حد تک رہ گیا ہے حتیٰ کہ علماء بھی اس سے مستغنی ہو گئے ہیں۔ مساجد کے امام جنہیں قرآن مجید سے سب سے زیادہ شغف ہونا چاہئے تھا لیکن وہ بھی جتنا انہوں نے یاد کیا ہوا ہے اسی پر قناعت کر کے بیٹھے ہیں اور بار بار انہی حصوں کو فرضی نمازوں میں پڑھتے رہتے ہیں۔

اے میرے مسلمان بھائی! کبھی تو نے سوچا کہ قرآن مجید کا علاقہ تہجد کے ساتھ بڑا ہی گہرا ہے اور حقیقت میں قرآن یاد ہی تین چیزوں سے ہوتا ہے۔ ۱۔ تہجد میں پڑھنے سے۔ ۲۔ امامت کروانے سے۔ ۳۔ قرآن مجید حفظ کروانے سے۔ لیکن ہم نے کبھی نہیں سوچا کہ کبھی ہم رات کو رب کے حضور کھڑے ہو کر اس کا کلام اس کو سناسکیں اور جنت کی بشارتیں لے لیں تمیم داری رضی اللہ عنہ فرماتے ہیں کہ اللہ تعالیٰ کے رسول صلی اللہ علیہ وسلم نے فرمایا (من قرأ بمائة آية في ليلة كتب له قنوت ليلة) [صحيح الجامع ۶۲۶۸ والصحيحة ۶۲۴۲] ”جورات کو صرف ۱۰۰ آیات پڑھے اس کا پوری رات کا قیام لکھا جاتا ہے“..... اور فرمایا (يا أيها الناس أفشوا السلام وأطعموا الطعام وصلوا الأرحام وصلوا بالليل والناس نيام تدخلوا الجنة بسلام) [ابن ماجه ۳۲۵۱، ۱۳۳۲ والنترمذی ۲۳۸۵، ۱۹۸۳ والصحيحة ۱۵۶۹۱] ”اے لوگو! سلام کو پھیلاؤ اور لوگوں کو کھانا کھلاؤ اور صلہ رحمی کرو اور تہجد پڑھو تم جنت میں سلامتی کے ساتھ داخل ہو جاؤ گے“..... اگر حفظ نہ کیا ہوگا تو تہجد میں کیا پڑھے گا۔ اللہ تعالیٰ کے رسول صلی اللہ علیہ وسلم نے تو یہ بھی فرمایا تھا (من قام بعشر آيات لم يكتب من الغافلين ومن قام بمائة آية كتب من القانتين ومن قام بألف آية كتب من المقنطرين) [الصحيحة ۶۲۳ وابن خزيمة ۱۳۹۸] ”جورات کو قیام میں دس آیتیں پڑھے گا اس کا نام غافلین میں نہیں لکھا جائے گا اور جو ۱۰۰ پڑھے گا اس کا نام قانتین میں لکھا جائے گا اور جو ۱۰۰۰ پڑھے گا اس کا نام مقنطریں (جن کیلئے اجر کا خزانہ لکھا جائے گا) میں لکھا جائے گا۔ تو اے مسلمان اگر ۱۰۰۰ نہیں ۱۰۰۰ نہیں تو کم از کم دس آیتیں تو پڑھ لو تا کہ تمہارا نام غافلوں کی لسٹ سے تو کٹ جائے۔ آذرہ تمہیں جبریل کا پیغام سناؤں اللہ تعالیٰ کے رسول صلی اللہ علیہ وسلم فرماتے ہیں کہ جبریل آئے اور انہوں نے کہا (یا محمد! عش ما شئت فإنک میت وأحبب من شئت

فإنك مفارقة وعمل ما شئت فإنك مجزئ به واعلم أن شرف المؤمن قيامه بالليل وعزه استغناءه عن الناس (صحيح الجامع ۷۳ والصحيحة ۸۳۱)

”اے محمد ﷺ! جب تک زندگی ہے جی لو آخر تجھے مرنا ہے اور جس سے چاہو محبت کر لو آخر فراق ہونا ہے جو عمل کر رہے ہو کر لو اس کی جزا دی جائے گی اور جان لو مومن کا شرف رات کے قیام میں ہے اور اس کی عزت لوگوں سے مستغنی ہونا ہے“..... تو میرے پیارے بھائی! اگر حفظ نہ کیا ہوگا تو یہ شرف کیسے حاصل ہوگا اور صد افسوس ہے ہم پر کہ آج ہم بیوی کی محبت میں ساتھیوں کی گپوں میں اور کاروبار اور سیروں کی الفت میں رات تو گزار دیتے ہیں لیکن اس شرف کو حاصل نہیں کرتے اور ہائے کاش رات نہیں تو ہم نے اس کو دن میں بھی پڑھنا چھوڑ دیا ہے حالانکہ اللہ تعالیٰ کے رسول ﷺ نے فرمایا تھا کہ (من نام عن حربه شيء أو عن شيء منه فقرأه فيما بين الفجر وصلاة الظهر كتب له كأنما قرأه من الليل) [مسلم ۷۴۷] ”جو رات کو سو جائے جو اس نے حزب (آدھا پارہ) پڑھنا تھا یا کچھ حصہ بھی اس نے پڑھنا تھا تو وہ اگر فجر کی نماز سے ظہر تک پڑھے تو لکھا جائے گا کہ گویا اس نے رات کو ہی پڑھا تھا“..... لیکن ہم نے یہ تو کیا فجر سے ظہر تک پڑھنا ہے ہم تو ویسے بھی نہیں پڑھتے اور حفظ کرنے کے باوجود اتنی قدرت نہیں کہ ایک پارہ ہی بغیر غلطی کے زبانی پڑھ سکیں زبانی تو دور کی بات ہے حافظ ہو یا غیر حافظ جہاد کا نعرہ لگانے والا ہو یا اس کو سینے ہی میں چھپانے والا ہو کوئی بھی ہو مہینے کے مہینے گزر جاتے ہیں اور اس نے ایک مرتبہ بھی قرآن ختم نہیں کیا ہوتا حالانکہ حافظ قرآن کے بارے خصوصاً اللہ تعالیٰ کے رسول ﷺ نے فرمایا تھا (إنما مثل صاحب القرآن كمثل صاحب الإبل المعلقة إن عاهد عليها أمسكها وإن أطلقها ذهبت) [البخاری ۵۰۳۱ وصحيح الجامع ۷۲۷۲] ”صاحب قرآن مجید کی مثال تو

اس شخص کی سی ہے جس کے پاس ایک اونٹ بندھا ہوا ہو اگر تو اس پر پہرہ دے تو کھڑا رہتا ہے اور اگر اس کو چھوڑ دے تو بھاگ جاتا ہے“..... اس لئے حکم دیا کہ (تعاهدوا القرآن فوالذی نفسی بیدى لهو أشد تفصيا من قلوب الرجال من الإبل من عقلها) [صحیح الجامع ۲۹۵۶، ۲۹۶۲ والبخاری ۵۰۳۳] ”قرآن مجید کو بار بار پڑھا کرو (اور ایک روایت میں ہے استذکروا [صحیح الجامع ۹۳۶] اس کو دہرایا کرو) اللہ تعالیٰ کی قسم جس کے قبضہ قدرت میں میری جان ہے یہ بندوں کے دلوں سے جلدی بھول جاتا ہے اتنا اونٹ اپنی رسی سے نہیں نکلتا (اونٹ کا رسی سے جلدی نکلتا مشہور ہے)“..... اس لئے اس کا بار بار پڑھنا ضروری ہے اور روزانہ کا معمول بنالینا چاہئے کم از کم دس پارے پڑھیں یا کم از کم تین دن میں قرآن مجید ختم کریں جیسا کہ اللہ تعالیٰ کے رسول ﷺ نے فرمایا (اقرأ القرآن فی ثلاث إن استطعت) [صحیح الجامع ۱۱۵۵ والصحیحة ۱۵۱۲] ”قرآن مجید کو تین دنوں میں ختم کرو اگر طاقت ہو“..... یا پھر پانچ دنوں میں ختم کر لیں جیسا کہ فرمایا (اقرأ القرآن فی خمس) [صحیح الجامع ۱۱۵۶ والصحیحة ۱۵۱۳] ”قرآن مجید کو پانچ دنوں میں ختم کرلو“..... یا پھر سات دنوں میں ختم کر لو جیسا کہ حکم فرمایا (اقرأ فی سبع) [صحیح الجامع ۱۱۵۷، ۷۷۳۳ والصحیحة ۱۵۱۳] ”سات دنوں میں ختم کرلو“..... یا پھر دس دنوں میں ختم کر لو جیسا کہ فرمایا (اقرأ فی عشر) [المرجع السابق] یا پھر ۱۵ دنوں میں ختم کر لو جیسا کہ فرمایا (اقرأ فی خمس عشرة) [المرجع السابق] یا پھر ۲۰ دنوں میں ختم کر لو جیسا کہ حکم فرمایا (اقرأ فی عشرين ليلة) [البخاری ۵۰۵۳ و صحیح الجامع ۱۱۵۸] یا پھر ۲۵ دنوں میں ختم کر لو جیسا کہ حکم فرمایا (اقرأ فی خمس وعشرين) [صحیح الجامع ۱۱۵۷، ۷۷۳۳، والصحیحة ۱۵۱۳] یا پھر ایک مہینے میں ختم کرو

جیسا کہ حکم فرمایا (اقرأ القرآن في كل شهر) [صحيح الجامع ۱۱۵۷، ۱۱۵۸، ۷۷۳۳، والصحيحة ۱۵۱۳] یا پھر چالیس دن میں ضرور ختم کرو جیسا کہ حکم فرمایا (اقرأ القرآن في أربعين) [صحيح الجامع ۱۱۵۳، والصحيحة ۱۵۱۲] تو ان تمام احادیث کا خلاصہ یہ ہے کہ زیادہ سے زیادہ مدت چالیس دن ہے۔ چالیس دنوں میں ضرور ختم کرنا چاہئے جو کہ روزانہ کا تقریباً ایک پارے سے کم بنتا ہے اور کم سے کم مدت تین دن ہے لیکن بہتر یہ ہے کہ سات دن سے پہلے ختم نہ کرے بلکہ تسلی سے سمجھ کر پڑھے کیونکہ نبی کریم ﷺ تین سے پہلے ختم نہیں کرتے تھے جیسا کہ عائشہ رضی اللہ عنہا فرماتی ہیں (كان لا يقرأ القرآن في أقل من ثلاث) [صحيح الجامع ۳۸۶۶] ”اللہ تعالیٰ کے رسول ﷺ تین دن سے پہلے ختم نہیں کرتے تھے“ اور حکم بھی دیا تھا کہ (لا يفقه من يقرأه في أقل من ثلاث) [صحيح الجامع ۱۱۵۷، ۷۷۳۳، والصحيحة ۱۵۱۳] ”جو تین دن سے پہلے ختم کرتا ہے وہ کچھ نہیں سمجھتا“ اور فرمایا (اقرأه في سبع ولا تزدد على ذلك) [البخاری ۵۰۵۴ وصحيح الجامع ۱۱۵۸] سات دنوں میں پڑھو اور اس پر زیادتی نہ کرو (یعنی کم مدت میں نہ پڑھو) تو معلوم ہوا کہ کم از کم سات دنوں میں اور زیادہ سے زیادہ چالیس دن میں ختم کرنا ضروری ہے۔

اے میرے مسلمان بھائی! سوچو تم کون سی حدیث پر عمل کرتے ہو اگر چالیس کا عدد بھی تجاوز کر چکے ہو تو فوراً قرآن کی طرف لوٹ آؤ اور جو انمردی کے ساتھ فانی دنیا اور اس کے مال و متاع و کاروبار کو چھوڑ کر شاعر کا قول سنو

يامن بدنياه اشتغل و غره طول الأمل

الموت يأتى بغتة والقبر صندوق العمل

”اے وہ شخص جو دنیا میں مشغول ہے اور لمبی امیدوں نے اس کو دھوکے میں ڈالا

ہوا ہے یاد رکھ موت اچانک آتی ہے اور قبر اعمال کا صندوق ہے..... اور شاعر کے قول کو غور سے سن و پڑھ

فکن رجلاً رجلاً فی الثری و ہامۃ ہمتہ فی الثریا
 ”ایسا آدمی بن کہ اس کا پاؤں تو زمین پر ہو اور اس کی ذہنی افتاد اوج ثریا میں ہو“..... اور لمبی زندگی کی امید نہ رکھ کیونکہ یہ دھوکا ہے۔ بقول شاعر
 یعمرو احداً فی غیر قوماً و ینسی من یموت من الشبَاب
 ”کسی کی عمر لمبی ہوتی ہے تو قوم کو اس کی عمر کا لمبا ہونا دھوکا دیتا ہے اور بھول جاتے ہیں اس شخص کو جو جوانی میں ہی مر گیا۔“

میر می اللہ تعالیٰ سے دعا ہے کہ اللہ تعالیٰ ہمیں قرآن مجید کے ساتھ سچی محبت رکھنے اور اسے بار بار پڑھنے کی توفیق عطا فرمائے۔ آمین۔

۴۔ قرآن مجید کو دل لگی سے جب تک چاہو پڑھو لیکن اختلاف نہ کرو
 قرآن مجید کی تلاوت کی مٹھاس اتنی ہے کہ جتنا بھی پڑھو انسان سیر نہیں ہوتا بلکہ اور ہی زیادہ لذت محسوس ہوتی ہے جیسا کہ امام شاطبی رحمہ اللہ فرماتے ہیں

وخیر جلیس لا یمل حدیثہ وتردادہ یزداد فیہ تجملاً
 ”قرآن مجید بہترین ساتھی ہے جس کی تلاوت میں کبھی بھی اکتاہٹ نہیں ہوتی اور اس کا بار بار پڑھنا اس کے جمال میں اضافے کا سبب بنتا ہے“..... لیکن جب تک دل پسندی سے پڑھتے رہو تو ٹھیک ہے جب اختلاف کی نوبت آئے تو اٹھ جانا چاہئے جیسا کہ اللہ تعالیٰ کے رسول ﷺ نے فرمایا تھا (اقرؤ القرآن ما اختلفت علیہ قلوبکم فإذا اختلفتم فیہ فقوموا) [البخاری ۵۰۶۰ وصحیح الجامع ۱۱۶۶]
 ”قرآن مجید کی تلاوت اس وقت تک کرو جب تک دل اس پر مائل رہیں اور جب تم

اس میں اختلاف کرو تو پھر اٹھ جایا کرو..... کیونکہ قرآن مجید میں جھگڑا کرنے سے اللہ تعالیٰ کے رسول ﷺ نے منع فرمایا تھا (نہی عن الجدل فی القرآن) [صحیح الجامع ۸۷۳ و الصحیحۃ ۲۳۱۹] ”رسول کریم ﷺ نے قرآن مجید میں جدال سے منع فرمایا تھا“..... کیونکہ جھگڑا پیدا ہی اس وقت ہوتا ہے جب قرآنی معاملات میں تجاہل برتا جائے۔ ایک شخص اونچی پڑھتا ہے دوسرا آہستہ پڑھتا ہے تو ایک قراءت سب سے عشرہ (سبعہ احرف) میں پڑھتا ہے دوسرا جہالت کی بنیاد پر اختلاف دائر کر رہا ہے اسی لئے اللہ تعالیٰ کے رسول ﷺ نے فرمایا تھا (إنما هلك من كان قبلکم باختلافهم فی الکتاب) [صحیح الجامع ۲۳۷۳ و مختصر مسلم ۲۱۲۱] ”تم سے پہلے لوگ کتاب میں اختلاف کی وجہ سے ہلاک ہوئے تھے“..... اور فرمایا (اقروا کما علمتم فإنما أهلك من كان قبلكم اختلافهم علی أنبیاءهم) [صحیح الجامع ۱۱۷۱ و الصحیحۃ ۱۵۲۲] ”جیسے تم کو پڑھایا گیا ہے اسی طرح پڑھو بلاشبہ تم سے پہلے لوگ اپنے انبیاء پر اختلاف کی وجہ سے ہلاک ہوئے“..... یعنی جو نبی لے کر آیا ہے اس میں نہ شک کرو اور نہ ہی جھگڑا کرو اور نبی کیا لے کر آیا ہے جس میں جھگڑا نہیں کرنا وہ سبعہ احرف (قراءات عشرہ) ہیں جیسا کہ اللہ تعالیٰ کے رسول ﷺ نے فرمایا (اقروا القرآن علی سبعة أحرف فأیما قرأتم أصبتم ولا تماروا فیہ فإن المرء فیہ کفر) [صحیح الجامع ۱۱۶۳ و الصحیحۃ ۱۵۲۲] ”قرآن مجید کو سات حروف (قراءات عشرہ) میں پڑھو جو بھی ان میں سے پڑھو گے صحت کو پہنچ جاؤ گے اور اس میں جھگڑا نہ کرو کیونکہ اس میں جھگڑنا کفر ہے“..... اور فرمایا (القرآن یقرأ علی سبعة أحرف فلا تماروا فی القرآن فإن مرء فی القرآن کفر) [صحیح الجامع ۳۳۳۳ و الروض النضیر ۱۱۲۳] ”قرآن مجید سات حروف میں پڑھا جاتا

ہے (اور جائے گا کیونکہ صیغہ مستقبل اور حال دونوں کیلئے ہے) پس اس کے قرآن میں ہونے میں جھگڑا نہ کرو اس کے قرآن ہونے میں جھگڑا کرنا کفر ہے“ اور ابو ہریرہ رضی اللہ عنہ فرماتے ہیں کہ اللہ تعالیٰ کے رسول ﷺ نے فرمایا (المراء فی القرآن کفر) [صحیح الجامع ۶۶۸۷ والروض النضیر ۱۱۲۳، ۱۱۲۵] ”قرآن مجید میں جھگڑنا کفر ہے“ اور فرمایا اور سختی سے ڈانٹا (لا تجادلوا فی القرآن فإن جدالا فیہ کفر) [صحیح الجامع ۷۲۲۳ والصحیحة ۲۴۱۹] ”قرآن مجید میں جدال نہ کیا کرو کیونکہ اس میں جدال کرنا کفر ہے“ لیکن افسوس ہے آج کے مسلمان پر کہ! اگر اس کو قرآن مجید کی بات بتلائی جائے تو اس کی آنکھوں میں خون اتر آتا ہے اور پھر اپنی تعصب کی آگ کو یوں اگلتا ہے کہ تم ہر کام قرآن مجید کے مطابق کرتے ہو؟ جو بزرگوں نے دین ہمیں دیا ہے وہ بھی تو قرآن ہی ہے ہم اگر کسی سے مانگتے ہیں تو اس لئے مانگتے ہیں کہ وہ ہماری سفارش کریں گے اور ہم کوئی قرآن کے منکر ہیں ہم اس کی عزت کرتے ہیں اس کو چومتے ہیں اور بہترین غلاف میں رکھا ہوا ہے“ حالانکہ میرے مسلمان بھائی! قرآن مجید تو آیا ہی رشد و ہدایت کیلئے ہے اور انسان کی زندگی کو سنوارنے کیلئے ہے اور اگر مانگنا ہے تو اللہ تعالیٰ سے مانگو اور قرآن مجید کی تلاوت کرو اللہ تعالیٰ تمہاری ضروریات پوری فرمائیں گے۔ اور ذرا سوچنا کہیں کسی کے سامنے ہاتھ پھیلاتے شرک کی سند نہ لے لینا اور قیامت کو پھر بچھتنا پڑے اس لئے اللہ تعالیٰ سے ہی مانگو جیسا کہ اللہ تعالیٰ کے رسول ﷺ نے فرمایا تھا (اقروا القرآن وسلوا اللہ بہ قبل أن یأتی قوم یقرؤون القرآن فیسألون بہ الناس) [صحیح الجامع ۱۱۶۹ والصحیحة ۲۵۹ والترمذی ۲۹۱۷ وأحمد ۴/۳۳۲] ”قرآن مجید کو پڑھو اور اللہ تعالیٰ سے مانگو اس سے قبل کہ ایسی قوم آئے جو قرآن مجید کو پڑھیں گے اور لوگوں سے اس قرآن کے ساتھ

مانگیں گے“..... تو اس حدیث میں ان علماء و قراء کیلئے لمحہ فکریہ ہے جو تقریر و تلاوت کرنے کیلئے گھر سے شرط لگا کر جاتے ہیں کہ اتنے پیسے دو گے تو آؤں گا حالانکہ یہ مال تو فانی ہے اور قرآن کی دولت لافانی ہے، اسی لئے اللہ تعالیٰ کے رسول ﷺ نے سختی سے منع فرمایا تھا (اقرأوا القرآن وابتغوا به الله تعالى من قبل أن يأتى قوم يقيمونه إقامة القدح يتعجلونه ولا يتأجلونه) [صحيح الجامع ۱۱۶۷ والصحيحۃ ۲۵۹]

”قرآن مجید کو پڑھو اور اس کے ساتھ اللہ تعالیٰ کی رضا حاصل کرو اس سے پہلے کہ ایسی قوم آئے جو قرآن مجید کو نوک و پر کے بغیر تیر کی طرح کھڑا کریں اور اس کی (جزا کی) جلدی کریں اور تاخیر نہ کریں“..... یعنی دنیا میں ہی اس کا بدلہ لینا چاہیں آخرت کا انتظار نہ کریں۔ اللہ تعالیٰ سے دعا ہے کہ وہ ہمیں قرآن مجید کو محبت سے پڑھنے اور اللہ تعالیٰ کی رضا حاصل کرنے کی توفیق عطا فرمائے۔ آمین

۵۔ قرآن مجید کی تلاوت سے کسی کو بیزار نہ کریں اور نہ ہی رکوع و سجدہ میں پڑھیں

قرآن مجید ایک عظیم نعمت ہے اس لئے اس کی قدر کرنا اور کروانا ضروری ہے یہ نہیں کہ جنگلے دل بندھوں اور بیزاری کا اظہار کریں تو ان کے پاس قرآن پڑھا جائے نہیں ان کو پہلے اس پر قائل کیا جائے ان کو اس کی عظمت بیان کی جائے یہ نہ ہو کہ وہ اپنی جہالت کی بناء پر اس کا انکار کرے یا بے حرمتی کرے جیسا کہ علی رضی اللہ عنہ نے فرمایا تھا کہ (حدثوا الناس بما يعرفون أتحبون أن يكذب الله ورسوله) [البخاری باب رقم ۴۹] ”لوگوں کو وہی کچھ بیان کرو جو وہ جانتے پہچانتے ہیں کیا تم چاہتے ہو (ایسی چیز بیان کر کے جو وہ نہیں جانتے) کہ اللہ تعالیٰ اور اس کے رسول ﷺ کو جھٹلایا جائے“..... اس لئے قرآن مجید کی تلاوت اونچی دہاں کی جائے جہاں باقی بھی اونچی پڑھے ہیں وگرنہ آہستہ کریں جیسا کہ اللہ تعالیٰ کے رسول ﷺ نے فرمایا تھا (الا إن

کلکم مناج ربہ فلا يؤذین بعضکم بعضاً ولا یرفع بعضکم علی بعض فی القراءة) [صحیح الجامع ۲۶۳۹] ”خبردار! تم میں سے ہر ایک اپنے رب سے مناجات کرتا ہے پس تمہارا بعض دوسرے کو تکلیف نہ دے اور نہ ہی قراءت میں تم میں سے بعض دوسروں پر اونچی آواز کریں“..... کیونکہ قراءت کا اونچا کرنا اس کا الگ ثواب ہے اور آہستہ کرنا اس کا بھی ثواب ہے جیسا کہ اللہ تعالیٰ کے رسول ﷺ نے فرمایا تھا (الجاہر بالقرآن کالجاہر بالصدقة والمسر بالقرآن کالمسر بالصدقة) [صحیح الجامع ۳۱۰۵] ”قرآن مجید کو اونچی پڑھنے والا ایسے ہے جیسے صدقہ کو ظاہر کر کے کیا جائے (تا کہ دوسرے لوگ بھی کریں) اور چھپا کر (آہستہ) پڑھنا ایسا ہے جیسا کہ چھپا کر صدقہ کرنے والا ہے (تا کہ ریاکاری سے بچے)“..... لیکن یہ قدرتی مزاج بنے ہوئے ہیں کوئی اونچا پڑھے تو اسے یاد ہوتا ہے کوئی آہستہ پڑھے تو اسے یاد ہوتا ہے لیکن مقصود دونوں کا ایک ہے کہ قرآن مجید بھولے نہیں لیکن بھولنے کے معاملہ میں بھی یہ بات ذہن میں رکھنی چاہئے کہ یہ نہیں کہنا چاہئے میں بھول گیا کیونکہ اللہ تعالیٰ کے رسول ﷺ نے فرمایا تھا (بسم الله لا أحدکم أن یقول نسیت آية کیت کیت بل هو نسی) [البخاری ۵۰۳۲، ۵۰۳۹ و صحیح الجامع ۲۸۳۷، ۷۷۶۰] ”یہ بری بات ہے کہ تم میں کوئی یہ کہے کہ میں فلاں آیت اس طرح بھول گیا بلکہ وہ تو بھلایا گیا ہے (اس کے عدم اہتمام اور گناہوں کی وجہ سے)“..... لیکن پھر اس بھولنے کو لوگ عزت کا مسئلہ بناتے ہیں اور کئی ممنوع کام کرتے ہیں مثلاً قرآن و حفاظ نماز تراویح میں بھولے تو اس کی تصحیح کو پیچھے سے مقتدی پیش کرے تو ناراض ہو جاتے ہیں یا پھر خود ہی رکوع میں چلے گئے اور بجائے رکوع و سجدہ کی دعاؤں کے، وہ اپنی منزل دہراتے ہیں جو کہ جائز نہیں کیونکہ اللہ تعالیٰ کے رسول ﷺ نے فرمایا تھا (ألا وإنی نهیت أن أقرأ القرآن

راکعاً أو ساجداً فالركوع فعظموا فيه الرب وأما السجود فاجتهدوا في الدعاء فقمن أن يستجاب لكم) [صحيح الجامع ۲/۲۷۶، الإرواء ۲/۵۳۹]

”خبردار! میں رکوع و سجدے کی حالت میں قرآن مجید پڑھنے سے منع کیا گیا ہوں۔ پس رکوع میں رب کی تعظیم بیان کرو اور سجدے میں دعائیں زیادہ کرو اور یہ زیادہ لائق ہے کہ تمہارے لئے قبول کی جائیں“..... (کیونکہ بندہ اپنے رب کے قریب سب سے زیادہ سجدہ کی حالت میں ہوتا ہے) [مسلم ۳۸۲] تو اس لئے میرے مسلمان بھائی! اپنی عزت کو بنانے کیلئے یہ غلط کام نہیں کرنا بلکہ اگر رات کو تراویح پڑھانی تو پورا دن بجائے سونے اور کھیلنے اور دنیاوی کاموں کے قرآن کو یاد کرو پھر بھی اگر غلطی آگئی ہے تو کوئی بات نہیں جن پر وحی نازل ہوتی تھی وہ خود فرماتے ہیں کہ میں بھلا دیا جاتا ہوں اس لئے محنت و جدوجہد تیرا فرض ہے اور عزت اللہ تعالیٰ نے دینی ہے بندوں نے نہیں۔

الغرض! قرآن مجید کا دوسرا حق یہ ہے کہ اس کو ترتیل کے ساتھ پڑھا جائے اور خوش الحانی سے پڑھا جائے اور یاد کرے اور بار بار دل لگی سے پڑھا جائے اس میں اختلاف نہ کیا جائے۔ اللہ تعالیٰ ان ساری چیزوں کی ہمیں توفیق عطا فرمائے۔ آمین



(تیسرا حق)

قرآن مجید کو سمجھا جائے

قرآن مجید کا ہر مسلمان پر تیسرا حق یہ ہے کہ جس صدق نیت سے اس پر ایمان لایا تھا اور اس کو ترتیل کے ساتھ پڑھا تھا اسی جوش و جذبہ کے ساتھ اس کو سمجھے لیکن یہ سمجھ بھی اسی طرح صدق نیت سے ہو جس طرح صحابہ کرام رضی اللہ عنہم نے قرآن کریم کو اللہ تعالیٰ کے رسول صلی اللہ علیہ وسلم کے ارشادات و افعال و تقریرات کی روشنی میں سمجھا تب ہی یہ قرآن مجید کی سمجھ کا مرانی و رضائے باری تعالیٰ کا موجب بن سکتی ہے۔ لیکن اگر فہم میں بھی عقل و دانش کے گھوڑے دوڑائے اور تاویلات سے کام لیا تو یہ فہم بھی اس کو عذاب جہنم سے نہیں بچا سکے گی۔ اور اکثر فرقے اسی لئے گمراہ ہوئے کہ انہوں نے علم و فہم لیا تو کسی غرض خاص کیلئے جیسا کہ ابن الجوزی نے کہا تھا:

إِنِّي رَأَيْتُ النَّاسَ فِي دَهْرِنَا لَا يَطْلُبُونَ الْعِلْمَ لِلْعِلْمِ

إِلَّا مَبَاحِلَةً لِأَخْوَالِهِمْ وَحِجَةً لِلْخَصْمِ وَالظُّلْمِ

”میں نے اپنے زمانے کے لوگوں کو دیکھا ہے کہ وہ علم (تعلیمات و عرفان و معرفت کیلئے نہیں) علم کیلئے نہیں طلب کرتے بلکہ اپنے (احوال) رشتہ داروں کے فخر اور مخالف کیلئے جھگڑ و ظلم کیلئے طلب کرتے (سیکھتے) ہیں“..... حالانکہ قرآن فہمی ایک ایسا عظیم اور انمول علم ہے کہ اس کے حاصل ہو جانے کے بعد انسان جہالتوں اور خرافات کی اتھاہ گہرائیوں سے نکل کر ایک روشن اور مشاہداتی زندگی میں آجاتا ہے اور پھر اس کا عقیدہ ٹھوس بنیادوں پر قائم ہو جاتا ہے جس میں تزلزل نہیں آسکتا ہے اس لئے کہ فہم قرآن یا تفہم فی الدین اللہ تعالیٰ کی طرف سے بندے پر خاص انعام ہوتا ہے جیسا کہ معاویہ رضی اللہ عنہ بیان کرتے ہیں کہ اللہ تعالیٰ کے رسول صلی اللہ علیہ وسلم نے فرمایا (الخير عادة والشر لحاجة

ومن یرد اللہ بہ خیرا یفقهہ فی الدین) [صحیح الجامع ۳۳۳۸، ۶۶۱۱، ۶۶۱۲، والبخاری ۷۱، والصحیحۃ ۶۵۱، وابن ماجہ ۲۲۰، ۲۲۱] ”بھلائی یہ عادت (حسنہ) ہے اور برائی لجاجت (دشمنی میں مداومت، جھگڑا اور ضد) ہے، اور جس شخص کے ساتھ اللہ تعالیٰ بھلائی کا ارادہ کریں تو اس کو دین حنیف میں سمجھ بوجھ (فقد) عطا فرمادیتے ہیں“..... تو اس حدیث میں ایک تو تفقہ فی الدین کی فضیلت بیان ہوئی ہے اور کسی کے پاس فقہ فی الدین کا آجانا خیر کثیر کی نوید سناتا ہے اور جو شخص قواعد اسلام اور قرآن مجید کے بنیادی و اساسی مسائل کی سمجھ بوجھ نہیں حاصل کرتا اور نہیں سیکھتا وہ خیر سے خالی ہے اور اللہ جل شانہ نے اس کو خیر سے دور کیا ہے اور بلکہ اس کے ساتھ خیر و بھلائی کا ارادہ بھی نہیں فرماتے ہیں جیسا کہ ابو یعلیٰ کی روایت ہے جس کا معنی صحیح ہے کہ (ومن لم یتفقہ فی الدین لم یبال اللہ بہ) [فتح الباری ۱/۲۱۷] ”جو دین میں تفقہ حاصل نہیں کرتا اللہ تعالیٰ اس کی کوئی پرواہ نہیں کرتے“..... اور قرآن مجید میں اللہ جل شانہ نے فرمایا ہے کہ ﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا﴾ [الأنعام ۱۲۵] ”جس شخص کو اللہ تعالیٰ ہدایت دینا چاہتے ہیں اس کے سینے کو اسلام (کی سمجھ بوجھ) کیلئے کھول دیتے ہیں اور جس کو گمراہ کرنا چاہیں تو اس کے سینے کو تنگ کر دیتے ہیں (وہ دین کی سمجھ سے عاری ہو جاتا ہے)“..... اسی بات کو کچھ وضاحت کے ساتھ اللہ تعالیٰ نے یوں بیان کیا ہے کہ ﴿وَلَقَدْ ذَرَأْنَا لِجَهَنَّمَ كَثِيرًا مِنَ الْجِنَّ وَالْإِنْسِ لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ بِهَا أُولَٰئِكَ كَانُوا لِنِعْمِ اللَّهِ أَضَلُّ أُولَٰئِكَ هُمُ الْغَافِلُونَ﴾ [الأعراف ۱۷۹] ”اور ہم نے ایسے بہت سے جن اور انسان جہنم کیلئے پیدا کئے ہیں جن کے دل ایسے ہیں کہ ان کے ساتھ وہ فقہ حاصل (سمجھتے

نہیں) نہیں کرتے اور جن کی آنکھیں ایسی ہیں جن سے نہیں دیکھتے اور جن کے کان ایسے ہیں کہ وہ ان سے سنتے نہیں یہ لوگ چوپایوں کی طرح ہیں بلکہ یہ ان سے بھی زیادہ گمراہ ہیں۔ یہی لوگ غافل ہیں“..... چنانچہ جو شخص دین کی (جس کا منبع و مصدر قرآن و حدیث ہے) سمجھ حاصل نہیں کرتا ہے وہ غافل ہے اسی لئے ابن عباس رضی اللہ عنہ نے ﴿كُونُوا رِبَايَيْنَ﴾ [آل عمران ۷۹] ”رب والے بن جاؤ“..... کا معنی بیان کیا ”حکماء و فقہاء“ یعنی حکیم اور دین کے فقیہ بن جاؤ۔ اور عمر رضی اللہ عنہ فرماتے ہیں کہ (تفقهوا قبل أن تسودوا) [فتح الباری ۲۱۸/۱] ”سردار بننے سے پہلے فقہ حاصل کرو (فقہ بنو دین کی گہری سمجھ حاصل کرو)“..... اور امام بخاری رحمہ اللہ نے اس کے بعد فوراً فرمایا کہ (وبعد أن تسودوا) سردار بننے کے بعد بھی فقہ حاصل کرو اسلئے کہ صحابہ کرام رضی اللہ عنہم نے اپنی ادھیڑ عمروں میں بھی دین کی فقاہت حاصل کی اور قرآن مجید تو حقیقت میں نازل ہی اس لئے ہوا کہ ایمان و تلاوت کے بعد اسے سمجھ کر عمل کیا جائے یہی وجہ ہے کہ قرآن بار بار عقل والوں کو اور اہل لباب کو مخاطب کرتا ہے اور أولو الألباب و قوم یعقلون کہہ کر دعوت دیتا ہے۔ چنانچہ ارشاد ربانی ہے کہ ﴿كَذَلِكَ نَقْضُ الْآيَاتِ لِقَوْمٍ يُفْكَرُونَ﴾ [یونس ۲۴] ”اسی طرح ہم تفکر کرنے والوں کیلئے (اپنی) آیات (نشانیاں) کھول کر بیان کرتے ہیں“..... اور فرمایا ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ [النحل ۴۴] ”اور ہم نے تیری طرف ذکر (قرآن مجید) کو اتارا تاکہ جو لوگوں کی طرف نازل کیا گیا ہے اس کو بیان کرو تاکہ وہ تفکر (غور و فکر) کریں“..... اور فرمایا ﴿كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ﴾ [البقرة ۲۴۳] ”اسی طرح اللہ تعالیٰ اپنی نشانوں کو بیان کرتا ہے تاکہ تم عقل کرو (عقل حاصل کرو)“..... اور فرمایا ﴿إِنَّا جَعَلْنَاهُ قُرْآنًا عَرَبِيًّا لَعَلَّكُمْ

تَعْقِلُونَ ﴿ الزخرف ۱۳ ”ہم نے اسے قرآن عربی (زبان میں) بنا کر اتارا تاکہ تم اسے سمجھو“..... مذکورہ آیات اس بات کی نشاندہی کرتی ہیں کہ اہل تفکر و عقل و تدبر انتہائی اہمیت کے حامل ہیں اور قرآن مجید کیلئے عربی زبان کا اختیار کرنا اسی لئے تھا کہ عقل و دانش روشن ہو جائے اور تدبر و تفقہ کی کھڑکیاں کھل جائیں اور اسی تدبر کیلئے بار بار اسی قرآن مجید میں دعوت دی گئی ہے جیسا کہ ارشاد باری ہے ﴿كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ﴾ [ص ۱۲۹] ”یہ کتاب مبارک (قرآن مجید) جو ہم نے تمہاری طرف نازل کی ہے تاکہ لوگ اس کی آیات میں تدبر کریں اور سمجھدار لوگ نصیحت حاصل کریں“..... تو اس سے معلوم ہوا کہ قرآن مجید کے نزول کا مقصد اعظم ایمان لانے کے بعد اس کو پڑھ کر سمجھنا ہے تاکہ عمل کے مدارج اور جملہ وادیاں طے کی جاسکیں لیکن اگر سمجھ گاہی نہیں تو پھر عمل کیسے کرے گا؟ اسی لئے جو لوگ قرآن مجید میں اختلاف کرتے تھے ان کو ڈانٹتے ہوئے اللہ تعالیٰ فرماتے ہیں کہ ﴿أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ [النساء ۸۲] ”کیا یہ لوگ قرآن میں تدبر نہیں کرتے؟ اور اگر یہ قرآن اللہ تعالیٰ کی طرف سے نازل شدہ نہ ہوتا تو اس میں وہ بڑا اختلاف پاتے“..... لیکن اختلاف کا نہ ہونا اس کی دلیل ہے کہ یہ اللہ تعالیٰ کی طرف سے نازل شدہ ہے اور کسی چیز کے اختلاف کا ادراک بغیر تدبر کے ممکن نہیں۔ اس لئے حقانیت کو پانے کیلئے تدبر کو جزو لاینفک کی حیثیت دے کر عقل و خرد پر لگے تالے توڑنے کا حکم دیا گیا ہے چنانچہ ارشاد ربانی ہے ﴿أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا﴾ [محمد ۲۴] ”کیا یہ قرآن پر تدبر نہیں کرتے؟ یا ان کے دلوں پر قفل (تالے) لگے ہوئے ہیں“..... کیسا زجر کا انداز ہے اسی لئے صحابہ کرام رضی اللہ عنہم کا معمول تھا کہ وہ دس آستیں پڑھتے تو جب تک اس

کے معافی نہ سمجھ لیتے آگے نہ بڑھتے جیسا کہ ابن مسعود رضی اللہ عنہ فرماتے ہیں کہ (کسان الرجل منا إذا تعلم عشر آیات لم يجاوزهن حتى يعرف معانيهن والعمل بهن) [تفسير الطبري ۸۰/۱ بتحقيق أحمد شاكر، وتحفة الأخيار ۵۱۸۰، ۵۱۷۹ والحاكم ۵۵۷/۱] ”ہم سے جو آدمی دس آیتیں سیکھتا تو جب تک اس کے معانی نہ جان لیتا اور اس پر عمل نہ کر لیتا آگے نہ بڑھتا (یعنی ان کو اچھی طرح سمجھتا اور عمل کرتا پھر اس کے بعد دوسری آیات سیکھتا)“..... پھر صحابہ کرام رضی اللہ عنہم کو اس دینی فقہت کی عظمت و اہمیت کو اپنے قول سے یوں سمجھایا کہ (فقیہ واحد أشد على الشيطان من ألف عابد) [ابن ماجہ ۲۲۲ والترمذی ۲۶۸۱] ایک فقیہ ۱۰۰۰ عبادت گزاروں سے بڑھ کر شیطان پر بھاری (شدید) ہوتا ہے“..... اور ساتھ یہ بھی حکم دیا کہ میرے صحابیو! (إن الناس لكم تبع وإن رجلا يأتونكم من أقطار الأرض يتفقهون في الدين فباذأتوكم فاستوصوا بهم خيرا) [الترمذی ۲۶۵۰، وابن ماجہ ۲۳۹] ”لوگ تمہارے تابع ہیں دنیا کے مختلف کونوں سے لوگ تمہارے پاس دین کی فقہت لینے آئیں گے پس جب وہ آئیں تو ان کے ساتھ بھلائی کرنا (اچھی وصیت کرنا)۔“

چنانچہ اسی فہم قرآن و فقہت قرآن کی اللہ تعالیٰ کے رسول ﷺ نے چیدہ چیدہ صحابہ کو دعا بھی دی جن میں سے ابن عباس رضی اللہ عنہ ہیں تو ابن عباس رضی اللہ عنہ فرماتے ہیں کہ اللہ تعالیٰ کے رسول ﷺ بیت الخلاء گئے تو میں نے پانی رکھا تو پوچھنے لگے کس نے رکھا ہے؟ تو بتلایا گیا کہ ابن عباسؓ نے تو اس ادب اسلامی اور فقہ اسلامی کو دیکھ کر دعا دی (اللهم فقهه في الدين) [البخاری ۱۳۳] ”اے اللہ اس کو دین میں فقیہ بنا“..... تو ان کی دعا کا ہی نتیجہ تھا کہ پوری امت محمدیہ کے بڑے ترجمان القرآن ابن عباسؓ بنے“..... حتیٰ کہ اللہ تعالیٰ کے رسول ﷺ نے اسی فقہت کو اچھائی و بھلائی کا معیار

ومناط بنایا چنانچہ فرماتے ہیں (خياركم في الجاهلية خياركم في الإسلام إذا فقهوا) [صحیح الجامع ۳۲۶۷ ومختصر مسلم ۱۶۱۵] ”تم میں سے جو لوگ دور جاہلیت میں سب سے اچھے تھے وہی اسلام میں بھی سب سے اچھے ہیں بشرطیکہ دین میں فقیہ بن جائیں“..... دین کی سمجھ بوجھ حاصل کر لیں اور حتیٰ کہ بہترین اسلام کو فقہائیت کے ساتھ معلق و مقید کیا اور فرمایا (خیرکم إسلاما أحسانکم أخلاقا إذا فقهوا) [صحیح الجامع ۳۳۱۲ والصحیحة ۳۵۴۷] ”تم میں سے بہترین اسلام والا وہ ہے جس کا اخلاق اچھا ہو اور وہ فقیہ ہو“..... یعنی اسلام کے بعد اچھے اخلاق کے ساتھ جب فقہائیت شامل ہوگی اس وقت بہترین اسلام کی صورت واضح ہوگی پھر وہ اخلاق کو چا پلوسی اور مہلت سے بچائے گا وہ اپنے کے ساتھ نرم اور کافر کے ساتھ گرم ہو کر ﴿أَشْدَاءُ عَلَى الْكُفَّارِ رَحَمَاءُ بَيْنَهُمْ﴾ کی عملی تفسیر بن جائے گا اور کسی غلط آدمی کی چا پلوسی اور مہلت کر کے رب تعالیٰ کو ناراض نہیں کرے گا جیسا کہ اللہ تعالیٰ کے رسول ﷺ نے فرمایا تھا کہ (إذا قال الرجل للمنافق یا سیدی فقد أغضب ربہ) [صحیح الجامع ۷۱۱ والصحیحة ۷۷۱، ۱۳۸۹] ”جب کوئی شخص منافق کو یا سیدی (اے میرے سردار) کہہ دے تو گویا اس نے اپنے رب کو غصہ دلایا ہے“..... اس لئے فقہ فی الدین اور حسن تعامل لازم و ملزوم چیز ہیں چنانچہ اسی لئے اللہ جل شانہ نے قرآن مجید میں باقاعدہ اہتمام کے ساتھ ایسی جماعت ایسا گروہ تیار کرنے کو کہا ہے جو صرف قرآن مجید و سنت رسول کی فقہائیت حاصل کرے اور پھر آگے پہنچائے چنانچہ ارشاد ربانی ہے ﴿وَمَا كَانَ الْمُؤْمِنُونَ لِيَنْفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾ [التوبة ۱۲۲] ”اور مومنوں کو یہ نہیں چاہئے کہ وہ سب کے سب (جہاد کیلئے) نکل

کھڑے ہوں پس کیوں نہیں ایسا ہوتا کہ ان کی ہر بڑی جماعت میں سے ایک چھوٹی جماعت دین کی سمجھ بوجھ (فقاہت) کیلئے جایا کرے اور جب اپنی قوم کی طرف لوٹیں تو ان کو ڈرایا کریں تاکہ وہ ڈر جائیں“..... تو اس آیت میں بھی فقاہت کے حصول کیلئے قرآن مجید میں تدبر و فکر و غور و خوض کرنے کیلئے اس کو سمجھنے کیلئے باقاعدہ طور پر جماعت کا تقاضا کیا گیا ہے اور اللہ کے رسول ﷺ تو انفرادی اور اجتماعی طور پر قرآن مجید میں تفکر کرتے تھے اور اس کو سمجھاتے تھے چنانچہ عائشہ رضی اللہ عنہا فرماتی ہیں کہ اللہ تعالیٰ کے رسول ﷺ مجھے ایک دن کہا کہ ذرا مجھے رب کی عبادت کرنے دو تو میں نے کہا کہ اللہ تعالیٰ کی قسم مجھے آپ کی قربت بڑی اچھی لگتی ہے لیکن جو چیز آپ کو پسند ہو وہ بھی مجھے پیاری لگتی ہے تو کھڑے ہوئے اور وضو کیا پھر کھڑے ہوئے اور نماز پڑھی اتنا روئے کہ ان کی جھولی بھیگ گئی پھر روئے حتیٰ کہ زمین بھیگ گئی تو بلال آئے جب روتے دیکھا تو کہنے لگے کہ یا رسول اللہ! آپ بھی روتے ہیں آپ کے تو اللہ تعالیٰ نے اگلے پچھلے تمام گناہوں کو معاف کیا ہوا ہے تو فرمایا کہ میں اللہ تعالیٰ کا شکر گزار بندہ نہ بنوں اور فرمایا (لقد نزلت على الليلة آيات وبل لمن قرأها ولم يفكر فيها إن في خلق السموات والأرض) [الصحيحه ۶۸ وصحيح ابن حبان ۵۲۳] ”کہ آج رات میرے اوپر ایسی آیات نازل ہوئی ہیں ہلاکت ہے اس شخص کیلئے جو اس کو پڑھے اور پھر اس میں تفکر و غور و فکر نہ کرے وہ آیات یہ ہیں ﴿إِنْ فِي خَلْقِ السَّمَوَاتِ وَالْأَرْضِ وَاختِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ﴾ [آل عمران] ”بے شک زمین و آسمان کی تخلیق اور دن رات کے (آگے پیچھے) اختلاف میں البتہ عقل والوں کیلئے نشانیاں ہیں تو میرے بھائی! تفکر کرنے کیلئے انسان بار بار پڑھے گا تو ایک تو ثواب میں اضافہ اور دوسرا کوئی بھی صاحب فکر جو خدا کی کسی گتھی کو سلجھانے میں لگن ہوتا ہے اور سخت

الجھن میں ہوتا ہے تو اس غور و فکر اور بار بار پڑھنے سے اس کی فوری گتھی سلجھ جائے گی اور الجھن کا حل ہو جائے گا اسی لئے کسی نے کیا خوب کہا تھا:

تفقه فإن الفقه أعظم قائد إلى البر والتقوى وأعدل قاصد

فإن فقيه واحد متورعاً أشد على الشيطان من ألف عابد

”فقہ فی الدین حاصل کرو کیونکہ دین میں سمجھ بوجھ (جس کا منبع و مصدر قرآن مجید و سنت رسول ﷺ ہے) بہت بڑا قائد ہے جو کہ نیکی اور تقویٰ کی طرف لیجاتا ہے اور بہت ہی عدل والا قاصد ہے بے شک ایک نیک فقیہ ایک ہزار عبادت گزاروں سے بھی شیطان پر بھاری اور شدید ہوتا ہے“..... لیکن افسوس ہے آج کے مسلمان پر کہ اسکو دین سمجھنے کی فرصت ہی نہیں۔ فرصت ہے تو لوگوں کی دعوتوں پر جانے کی سیر کرنے کی اور دوستوں کے ساتھ رنگ رلیاں منانے کی اور فخر مفاخرت کیلئے تعلق جوڑنے کی حالانکہ لوگوں کی ملاقاتیں اسے نہ دنیا میں عزت دے سکتی ہیں نہ آخرت میں۔ ایسے کسی نے کہا تھا

لقاء الناس ليس يفيد شيئاً سوى الهذيان من قيل وقال

فاقلل من لقاء الناس إلا لأخذ العلم أو إصلاح حال

”لوگوں کی ملاقات کچھ فائدہ نہیں دیتی سوائے قیل وقال (باتوں کی) کی شرمندگی کے پس لوگوں کی ملاقات کم کر دے سوائے اس کے کہ اگر علم سیکھنا ہو یا پھر احوال کی اصلاح کرنی ہو“..... لیکن علم و عرفان و حکمت کا علم سیکھنا تو دور الناطعنے دیتے ہیں کہ کیا سارے لوگ دیندار ہی ہیں؟ کیا سارے صحابہ پڑھے لکھے تھے؟ تو اس علم کے ساتھ بغض و حسد و عداوت کو سن کر شاعر بول اٹھا

تعيرنا أنا قليل عديدنا فقلت له إن الكرام قليل

”تو ہمیں یہ عار دلاتا ہے کہ ہماری قلت ہے تو یا رکھ اہل کرم تھوڑے ہی ہوتے

ہیں..... لیکن اس کو کیا یہ تو اپنی اداؤں میں مگن ہے آخرت کو بھول کر دنیا کی کمالات اور زیب و زینت کی حقیقت کے خواب دیکھتا ہے اور کہتا کہ اب ہم مکان بھی نہ بنائیں؟ تو پھر کیا جنگل میں چلے جائیں؟ یہ بھی کوئی اسلام نہیں کہ انسان اپنا گھر بھی نہ بنائے اور روزی بھی نہ کمائے تو شاعر نے اس خفیف فکر کو سن کر انتہائی غمگین اور آہستگی سے کہا

یابانی الدار المعد لها ماذا عملت لدارک الأخری

وممهد الفرش الوثيرة لا تغفل فراش الرقدة الكبرى

”اے بلندگوں (کٹھینوں) کو بنانے اور سیدھا کرنے والے اپنے آخری گھر کے بارے تو نے کیا عمل کیا ہے؟ اور اے قالینوں کے بچھانے والے بڑی نیند (قبر کی نیند) کے قالینوں سے غافل نہ ہو“..... (عمل کرو گے تو وہاں قالین ملیں گے وگرنہ وہ بری بھیا تک چیز ہے اور دیکھنا کہیں منزلیں بناتا ہی اپنی عاقبت کو جانچنے اور ان میں بسیرا کرنے کا موقع ہی نہ ملے اور تو منزلیں تعمیر کرتا پھرے اور اسی حالت میں اٹھایا جائے یا پھر دنیا کے لچر قسم کے کھیل و ڈراموں یا محفلوں میں مشغول ہو تمہیں موت آجائے تو قیامت کو اسی حالت میں اٹھو کیونکہ اللہ تعالیٰ کے رسول ﷺ نے فرمایا تھا کہ (من مات علی شیء بعثہ اللہ علیہ) [الصحيحہ ۲۸۳] ”جو جس چیز پر مرتا ہے اسی پر اٹھایا جائے گا“..... اور پھر کیا جواب ہوگا اللہ تعالیٰ کے ہاں کہ میں نے تو شراب و کباب کی محفل پہلی ہی مرتبہ اٹینڈ کی تھی میں نے تو یہ کھیل پہلی ہی مرتبہ کھیلا تھا اس وقت کوئی عذر قبول نہیں ہوگا اس لئے اے میرے مسلمان بھائی! عمل کر لے دین کی سمجھ حاصل کر لے اگر سمجھ نہ ہوگی تو عمل بھی ممکن نہیں اور دنیا کے فتنوں سے بچ جا بقول شاعر

اعمل وأنت من الدنيا علی حذر واعلم بأنک بعد الموت مبعوث

واعلم بأنک ما قدمت من عمل محصى عليك وما خلفت موروث

”عمل کر لو اور دنیا سے بچ کر رہنا اور جان لو کہ موت کے بعد تجھے اٹھایا جائے گا اور یہ بھی جان لو جو عمل تو آگے بھیجے گا اس کا حساب ہوگا اور جو مال و متاع چھوڑ جائے گا وہ تو دراشت بن جائے گی“..... پھر اس مال کے جمع کرنے کا کیا فائدہ جو تیرے کام نہ آ سکے اس لئے بچے کی پیدائش اور بندے کی وفات کے وقت دونوں ہاتھوں کے بندھ جانے پر غور کر اور عبرت حاصل کر کے جب بچہ پیدا ہوا ہے اس کے دونوں ہاتھ مقبوض ہوتے ہیں اور جب اس دنیا سے جاتا ہے تو پھر بھی یہی حالت ہوتی ہے جیسا کہ کسی نے پوچھا تو حکیم نے جواب دیا

مقبوض كف المرء عند ولادة دليل على الحرص المركب في الحي

ومقبوض كف المرء عند وفاته يقول انظروا اني خرجت بلا شيء

”ولادت کے وقت بندے کے دونوں ہاتھوں کا بندھا ہونا اس بات کی دلیل ہے کہ وہ زندگی کی سواری پر حریم ہے اور موت کے وقت دونوں ہاتھوں کا بندھا ہونا اس بات کی دلیل ہے کہ مردہ کہہ رہا ہے کہ دیکھو میں اس زندگی کے گھر سے بغیر کسی چیز کے (خالی ہاتھ) جا رہا ہوں“..... اس لئے میرے بھائی! دین کی تعلیم سیکھو قرآن مجید کو سمجھو اس پر غور و فکر کر اگر پڑھو گے تو عالم بنو گے کیونکہ کوئی بھی شخص علامہ پیدا نہیں ہو سکتا بقول شاعر

تعلم فليس المرء يولد عالما وليس أخو علم كمن هو جاهل

وإن كبير القوم لا علم عنده صغر إذا التفقت عليه المحافل

”تعلیم حاصل کرو کیونکہ کوئی بھی بندہ عالم پیدا نہیں ہوتا اور نہ ہی علم والا جاہل جیسا ہوتا ہے اور کسی قوم کا سردار جب اس کے پاس علم نہ ہو تو محافل میں وہ چھوٹا ہو جاتا ہے (عدم علم کی وجہ سے)“..... لیکن افسوس ہے آج کے مسلمان پر کہ وہ اگر علم کی طرف رخ

کرتا ہے تو وہ بھی غلیظ اور دنیا کا علم جس کا آخرت میں کچھ فائدہ نہیں ہوگا کوئی صوفیت اور مراقبہ و مکاشفہ کا علم سیکھتا ہے اور دنیا میں پیٹ کا جہنم پر کرتا ہے اور عاقبت خراب کر بیٹھتا ہے اور کوئی موسیقی اور ڈاننگ اور انگریزی علوم سیکھتا ہے جس سے خود تو لچرانہ زندگی بسر کرتا ہے اوروں کو بھی اس گناہ بے لذت کی دعوت دیتا ہے کیونکہ انجینئرنگ و بیالوجی و کیمیا کی علوم سیکھتے وقت اسے دنیا کی ترقی اور امیری کا نشہ ہوتا ہے دین کی بلندی کا احساس نہیں ہوتا یہی وجہ ہے کہ ایم اے انگلش کیا دسیوں کو سرسز کرتا ہے لیکن فاتحہ کا ترجمہ نہیں آتا آخر قیامت کو یہ کیا جواب دے گا اور کیا عذر پیش کرے گا کوئی بھی چیز جب اسلام کی بلندی کیلئے کی جائے دین کیلئے کی جائے وہ شہر آور ہوتی ہے یہ زبانیں فی ذاتہ بری نہیں بلکہ کثرت لغات تو اللہ تعالیٰ کی حاکمیت کی نشانی ہیں لیکن ان کو سیکھو تو اس لئے کہ اسلام کو اس زبان میں بھی پھیلانیں گے جیسا کہ اللہ تعالیٰ کے رسول ﷺ نے زید بن ثابت کو حکم دیا تھا کہ (تعلم کتاب الیہود فیانی لا آمنهم علی کتابنا) [الصحیحة ۱۸۷] ”یہودیوں کی زبان سیکھو کیونکہ میں ان کے بارے میں امن میں نہیں کہ وہ ہماری کتاب (قرآن مجید) میں (اپنی زبان میں) غلط بیان کریں“..... چنانچہ زید بن ثابت نے صرف ۱۷ دن میں سریانی زبان سیکھی اور فرماتے ہیں کہ میں نبی کریم ﷺ کے احکامات و فرامین سریانی میں لکھتا (یہودیوں کو بھجوانے کیلئے) اور ان یہودیوں کی کتابیں آپ ﷺ کو پڑھ کر سنا تا۔ لیکن یہ زبان یا اس طرح کی غیر اسلامی زبانیں صرف وہ ہی سیکھے جو دین میں پختہ ہو ورنہ وہ اسی زبان کی رو میں بہہ کر دین سے دور چلا جائے گا کیونکہ اس کا اختلاط پھر اسی زبان دالوں کے ساتھ ہوگا۔ اللہ تعالیٰ کے رسول ﷺ نے تو اس لئے حکم دیا تھا کہ جیسا کہ روایت میں ہے کہ (إنسی أکتب إلی قوم فأخاف أن یزیدوا علی وینقصوا) میں قوم یہود کی طرف لکھا کرتا تھا تو

مجھے یہ خوف ہوا کہ کہیں میری بات کو مجھ پر بڑھایا گھٹانہ دیں (جس سے معنی کا فساد لازم آئے گا) اس لئے سریانی زبان سیکھی اور کسی کی زبان بھی اس لئے سیکھی جاتی ہے کہ (من تعلم لسان قوم آمن من مکرهم) ”جو کسی قوم کی زبان سیکھتا ہے وہ ان کے مکر و فریب سے سلامت رہتا ہے“..... اس لئے اگر سیکھنا ہے تو دینی علم سیکھو اور اگر ضرورت ہو تو دین کی سر بلندی کیلئے دوسرے علم بھی سیکھے جاسکتے ہیں جیسا کہ ابھی حدیث گزری۔ لیکن چونکہ آج کا مسلمان افق فکری سے عاری ہوتا جا رہا ہے اس لئے عبرت نہیں پکڑتا حالانکہ ہر چیز میں عبرت ہوتی ہے جیسا کہ کسی نے کہا تھا

إذا المرء كانت له فكرة ففی کل شیء له عبرة

”جب آدمی صاحب فکر ہو تو اس کیلئے ہر چیز میں عبرت ہوتی ہے“..... اس لئے اے میرے بھائی! آج سے ہمت باندھ اور دین جس کا منبع و مصدر قرآن و سنت ہے اس کی فہم حاصل کر اور اس طرح اس کو سمجھ جس طرح نبی کریم ﷺ نے صحابہ کرام رضی اللہ عنہم کو سمجھایا تھا اور یاد کر کہ قرآن مجید کو اللہ تعالیٰ نے ﴿وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ﴾ [القمر ۱، ۲۲، ۳۲، ۴۰] ”چار مرتبہ کہہ کر کہہ“ ہم نے قرآن مجید کو سمجھنے کیلئے آسان کر دیا ہے پس کیا کوئی نصیحت حاصل کرنے والا ہے“..... تیرے لیے فہم و فقہ کے راستے ہموار کر دیئے ہیں اس لئے بقول شاعر

فكن رجلا رجلا في الشرى وهامة همته في الشربا

”ایسا آدمی بن کہ اس کا پاؤں تو زمین پر ہو اور اس کی ذہنی افتاد اوج ثریا کو چھو رہی ہو“..... اور یاد رکھو کہ قرآن مجید کا فہم اور اس کی سمجھ بوجھ میں تیری نجات اور عزت ہے غیروں کی غیر اسلامی زبان سیکھو گے تو بے عزت ہی ہو گے عزت نہیں ملے گی اس لئے کہ اللہ تعالیٰ نے واشگاف الفاظ میں باور کرا دیا ہے کہ ﴿وَلَنْ تَرْضَىٰ عَنْكَ الْيَهُودُ

وَلَا النَّصَارَىٰ حَتَّىٰ تَبْعَ مِلَّتَهُمْ ﴿البقرة ۱۲۰﴾ ”اے نبی ﷺ! آپ سے یہود و نصاریٰ ہرگز راضی نہیں ہونگے جب تک کہ آپ ان کے مذہب کے تابع نہ بن جاؤ گے“..... عزت کی تلاش اسلام میں کرو جو کامل دین ہے جس کی زبان سب سے اعلیٰ (عربی) ہے۔ اور اسی بات کی وضاحت عمر رضی اللہ عنہ نے ابو عبیدہ رضی اللہ عنہ کو کی تھی کہ (إِنَّا كُنَّا أَذِلَّ قَوْمٍ فَأَعَزَّنَا اللَّهُ بِالْإِسْلَامِ فَمَهْمَا نَطْلُبُ الْعِزَّ بِغَيْرِ مَا أَعَزَّنَا اللَّهُ بِهِ أَذِلَّنَا اللَّهُ) [الصحيحۃ ۱۵۱] ”ہم ذلیل قوم تھے اللہ تعالیٰ نے ہمیں اسلام سے عزت دی اور جب بھی ہم اسلام کے علاوہ عزت تلاش کریں گے ہمیں اللہ تعالیٰ ذلیل کر دے گا“..... اور فرمایا (إِنَّ اللَّهَ أَعَزَّكُمْ بِالْإِسْلَامِ فَمَهْمَا طَلَبْتُمُ الْعِزَّ فِي غَيْرِهِ أَذِلَّكُمْ) [تاریخ الطبری ۴۳۸/۲ والکامل ۳۳۹/۲ والبدایۃ ۱۲۵/۵ وصید الخاطر ۲۶۰] ”تمہیں اللہ تعالیٰ نے اسلام کے ساتھ عزت دی تم نے جب بھی اس کے بغیر عزت طلب کی تمہیں ذلیل کر دے گا“..... میری اللہ تعالیٰ سے انتہائی عاجزی سے دعا ہے کہ وہ ہمیں قرآن مجید کو مکما حقہ سمجھنے کی توفیق دے اور اسلام کے ساتھ ہی اپنی عزت کی حفاظت کرنے کی توفیق دے اور ذلت کے راستوں سے بچائے اور قرآن و سنت کے مطابق عمل کرنے کی توفیق دے اور خاتمہ بالخیر فرما کر جنت الفردوس کا وارث بنائے۔ آمین



(چوتھا حق)

قرآن مجید پر عمل کیا جائے

قرآن مجید کا اس پر ایمان لانے، اسے ترتیل سے پڑھنے اور اس میں تفکر و تدبر و تفقہ کرنے کے بعد ہر مسلمان پر یہ حق ہے کہ اس پر (یعنی اس کی تعلیمات پر) عمل پیرا ہو۔ کیونکہ اس کا ماننا اور اس کی تلاوت کرنا اور اس کی فہم رکھنا حقیقت میں اس پر عمل کرنے کے لوازمات و مبادیات و اساسیات کا درجہ رکھتے ہیں۔ اصل مقصود و مطلوب تو عمل ہوتا ہے مثال کے طور پر کسی فیکٹری کا مدیر یا مالک جب اپنے ورکرز (کام کرنے والوں) کیلئے کوئی لائحہ عمل اور شیڈول تیار کرتا ہے پھر اس کو ہر ہر فرد تک پہنچاتا ہے تو ہر ورکر کا پڑھنا اور اس کا فقط سمجھ لینا کافی نہیں ہوتا بلکہ جب تک اس میدان میں عملی کارکردگی و رکن نہیں دکھائے گا اس وقت تک اس لائحہ عمل کی حقیقت و روح سامنے نہیں آئے گی اسی طرح قرآن مجید اللہ مالک الملک کی طرف سے ہماری زندگی کا خاکہ اور ڈھانچہ ہے اور اس کے تمام خدوخال کو بیان کرنے والا ہے اور اس کے ساتھ اس کیلئے نصب العین اور (Answerbook) جوابی کاپی ہے اس لئے اگر قرآن مجید پر عمل نہ کیا اور اس کو پڑھا جائے تو یہ کوئی منتر تو ہے نہیں کہ دنیا و آخرت میں بھی ہر بلا سے بچا سکے اور اس کا فائدہ ہو سکے بلکہ اگر پڑھنے والا اس کے عمل کا منکر و انکاری ہے اور فرائض سر انجام نہیں دیتا تو وہ فائدہ کیا دین اسلام اور اس پر ایمان میں بھی جھوٹا ہے اور اس کا ایمان ہی معتبر نہیں تو فوائد کا حصول تو ایمان پر مبنی ہے اور ایمان کہتے ہی قول و عمل کو ہیں اور بعض قول و عمل اور نیت سے ایمان کی تعریف کرتے ہیں اور بعض قول و عمل و اتباع سنت سے تعبیر کرتے ہیں کیونکہ ایمان کی تعریف صرف یہ کرنا کہ انسان ایمان قوی لے آئے عقیدہ تسلیم کر لے نعرے لگا لے تو وہ مومن ہے تو یہ ہی تو مرجیہ کا عقیدہ ہے جو عمل کو

ضروری نہیں سمجھتے اسلئے اگر ایمان صرف قول کا نام ہے تو پھر تو نبی کریم ﷺ کے چچا نے بھی کہا تھا

ولقد علمت بأن دين محمد
لولا الملامة أو حذرا مسببة
من خير أديان البرية ديننا
لوجدتني سمحا بذلك مبينا

”اور تحقیق دین محمد تمام ادیان سے اچھا دین ہے اگر مجھے ملامت اور گالی کا ڈر نہ ہوتا تو میں واضح طور پر آپ کو اس کو قبول کرتا ہوا نظر آتا“..... اس لئے اگر ایمان صرف عقیدے اور دین کا زبان سے قبول کر لینے کا نام ہوتا تو چچا بھی اس کی سچائی کو مانتا تھا لیکن اس کا کچھ فائدہ نہ ہوگا چنانچہ سہل بن عبد اللہ القسری فرماتے ہیں کہ ایمان اگر قول سے ہو بغیر عمل کے تو یہ کفر ہے اور اگر قول کے ساتھ عمل بھی ہو اور اسمیں رضائے الہی کی نیت نہ ہو وہ نفاق ہے اور اگر قول و عمل کے ساتھ نیت بھی اچھی ہو لیکن اتباع رسول نہیں (نبی کریم ﷺ کے طریقے کے مطابق عمل نہیں) تو بدعت ہے اس لئے ایمان کہتے ہیں زبان و دل کے ساتھ اقرار تصدیق کے اور عمل کرنے اور نیت کا خالص ہونا اور اس نیت سے عمل جو سامنے آئے وہ نبوی سنت کے مطابق ہونا [الإيمان ۱۳۷، ۱۳۸] اسی لئے اللہ تعالیٰ کے رسول ﷺ نے فرمایا تھا کہ (لا يؤمن أحدكم حتى يكون هواه تبعا لما جئت به) [شرح السنة ۱۰۳، والسنة ۱۵، وجامع العلوم والحکم ۳۱] ”تم میں سے کوئی بھی اس وقت تک ایمان والا نہیں ہو سکتا جب تک اس کی خواہشات اس چیز کی تابع نہ ہو جائیں جسے میں لے کر آیا ہوں (قرآن و سنت)“..... تو معلوم یہ ہوا کہ قرآن مجید کے ایمان و تلاوت و تفقہ کا جو فکر ہے جب تک اس کو عمل کا لبادہ نہیں پہنایا جائے گا اس وقت تک تو اس شخص کا ایمان متحقق ہی نہیں ہوتا اس لئے قرآن مجید نے اس کیلئے ایک خاص اصطلاح ”حکم“ کے لفظ کے ساتھ استعمال کی ہے چنانچہ قرآن مجید میں

ایک واضح فیصلہ ہے کہ ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ﴾ [المائدة ۴۴] ”جو اللہ تعالیٰ نے نازل فرمایا ہے (قرآن مجید) اس کے مطابق فیصلہ نہ کریں تو ایسے لوگ کافر ہیں“..... کوئی بھی خیال یا نظریہ جب انسانی فکر میں رچ بس جائے یعنی اس کی رائے اور رائے کے مطابق اس کے دل و دماغ کا فیصلہ (جن دونوں کے ملنے سے ایک حکم سامنے آتا ہے) حکم بن جائے تو اس کا عمل خود بخود اس کے تابع ہو جاتا ہے۔ مثلاً انسان ایک رائے قائم کرتا ہے کہ میں نے فلاں کے گھر شادی کرنی ہے اس رائے کو پھر دماغ میں جگہ دے کر کھٹکالتا ہے جب دل و دماغ اس رائے پر متفق ہو جائیں تو وہ شخص مطلوبہ رشتہ لینے کیلئے بھاگ دوڑتا ہے اسی طرح قرآن مجید پر عمل ہو ہی اس وقت سکتا ہے جب انسان کا فکر قرآن مجید کے تابع ہو جائے اور قرآن مجید کے بیان کردہ علوم و حقائق انسان کے دل و دماغ دونوں میں جا گزیں ہو جائیں یہی وجہ تھی صحابہ کرام رضی اللہ عنہم جب نبی کریم صلی اللہ علیہ وسلم سے قرآن مجید پڑھتے تو اس پر عمل کا حتی المقدور اہتمام کرتے اور جب تک ان آیات کے تمام علم و عمل کو اپنے اندر جذب نہ کر لیتے (اور ان کا فکر قرآن کے تابع نہ ہو جاتا) اس وقت تک آگے قدم نہ بڑھاتے۔ گویا کہ صحابہ کرام رضی اللہ عنہم کے ہاں حفظ قرآن اور اس کی ترتیل و فہم کا مفہوم و مدعا یہ تھا کہ قرآن مجید ان کی پوری شخصیت میں رچ بس جائے اور اس کا نور ہدایت اور عنصر عملی ان کے رگ و پے حتیٰ کہ جسم کے ریشے ریشے اور گوشے گوشے میں سرایت کر جائے اور نتیجتاً اس قرآن مجید کے الفاظ ان کے حافظے میں اور اس کی ادواء ان کی زبان میں اور فہم و فراست و تعلیمات ان کے اخلاق و عادات و سیرت و کردار میں محفوظ ہو جائیں اور قرآن مجید پر مکمل صحیح معنوں میں ایمان لانے کی تکمیلی اور اتمامی کیفیت سامنے آجائے اور یہی مفہوم انہوں نے نبی کریم صلی اللہ علیہ وسلم سے سیکھا جیسا کہ عائشہ رضی اللہ عنہا سے جب سیرت

رسول ﷺ کے بارے میں سوال ہوا تو انہوں نے جواب دیا تھا کہ (کان خلقه القرآن) [تحفة الأخبار ۵۱۹۷، وصحیح الجامع ۲۸۱۱ وصحیح أبی داؤد ۱۲۱۳] ”آپ کی سیرت مطہرہ و مقدسہ تعلیمات قرآنی کا مکمل عملی نمونہ تھی“..... گویا کہ آپ مجسم قرآن تھے کیونکہ انہوں نے حکم الہی کو اپنی زندگی کا اوڑھنا بچھونا اور داغے، درے، نخے اس کو اپنا نصب العین بنایا اور قرآن مجید (حکماً عربیاً) کے وصف کیساتھ اترا اسی کے مطابق صحابہ کو تعلیم دی۔ الغرض قرآن مجید کے ایمان و استفادے کی یہی صحیح صورت ہے کہ اس کا جتنا حصہ، جتنا علم و فہم کسی کے پاس آیا ہے وہ ساتھ ساتھ اپنے اعمال و افعال و عادات و اطوار و سیرت و کردار کا جزو بناتا چلا جائے اور اس طرح قرآن مجید مسلسل اسکے خلق میں سرایت کرتا چلا جائے وگرنہ اگر وہ قرآن مجید کی حلال کردہ چیزوں کو حلال اور حرام کردہ چیزوں کو حرام نہیں سمجھتا اور اس کے اور امر کے مطابق بجا آوری نہیں کرتا اور نواہی سے نہیں بچتا تو اس کا ایمان قرآن مجید سے کوسوں دور ہے جیسا کہ اللہ تعالیٰ کے رسول ﷺ نے فرمایا تھا کہ (ما آمن بالقرآن من استحل حرام کردہ چیزوں کو حلال قرار دے وہ قرآن پر ایمان نہیں رکھتا“..... اور علامہ طہی فرماتے ہیں کہ (من استحل ما حرمه الله تعالى في القرآن فقد كفر مطلقاً) [تحفة الأحوذی ۲۳۶/۸] ”جو قرآن مجید میں اللہ تعالیٰ کی حرام کردہ چیزوں کو حلال کرے تو وہ مطلقاً کافر ہے“..... اس لئے قرآن مجید کے احکامات پر عمل پیرا ہونا ہدایت نامہ کی نوید سنایا ہے اور بد عملی کفر کی طرف دھکیل دیتی ہے اسی لئے اللہ تعالیٰ کے رسول ﷺ نے فرمایا تھا (بادروا بالأعمال فتنا كقطع الليل المظلم يصبح الرجل مؤمناً ويمسّى كافراً ويمسى مؤمناً ويصبح كافراً يبيع أحدكم دينه

بعرض من الدنيا قليل) [صحيح الجامع ۲۸۱۳، والصحيحة ۵۸] ”اعمال (صالح) میں جلدی کیا کرو کیونکہ اندھیری رات کے ٹکڑوں کی طرح فتنے ہونگے حتیٰ کہ صبح کے وقت ایک شخص مومن ہوگا تو شام کو کافر اور اگر شام کو مومن ہوگا تو صبح کے وقت کافر اور وہ اپنے دین کو دنیا کے تھوڑے سے مال و متاع کے بدلے بیچ دے گا“..... اور یہی علامت ہے قرآنی علم اور عمل کے اٹھ جانے کی جس کے بارے زیاد بن لبید بیان کرتے ہیں کہ اللہ تعالیٰ کے رسول ﷺ نے کسی چیز کا تذکرہ کیا اور فرمایا یہ اس وقت ہوگا جب علم اٹھ جائے گا میں نے کہا اے اللہ تعالیٰ کے رسول ﷺ! علم کیسے اٹھ جائے گا؟ ہم قرآن پڑھتے ہیں اپنے بیٹوں کو پڑھاتے ہیں اور اسی طرح ہمارے بیٹے اپنے بیٹوں کو پڑھائیں گے قیامت تک تو اللہ تعالیٰ کے رسول ﷺ نے فرمایا (تکلتک أمک یا زیاد! إن كنت لأراک من أفقه رجل بالمدينة أو ليس هذه اليهود والنصارى یقرءون التوراة والإنجيل لا یعملون بشیء مما فیہما) [صحيح الجامع ۶۹۹۰ وابن ماہ ۴۰۳۸ وافتضاء العلم ۸۹] ”تیری ماں تجھے گم پائے اے زیاد! میں تجھے مے نے کافقہ آدمی سمجھتا ہوں کیا یہ یہودی اور عیسائی تورات اور انجیل نہیں پڑھاتے تھے؟ لیکن ان دونوں میں جو کچھ تھا عمل نہیں کرتے تھے“..... (اسی لئے آج ان کے پاس اصل تورات و انجیل مفقود ہے) اور حقیقت یہ ہے کہ قرآنی علوم آج کل ایک رواج بنتا جا رہا ہے لوگ صرف قرآن کو بچوں کے سینوں میں اس لئے محفوظ کرواتے ہیں کہ ہمارے خاندان میں ایک تو حافظ قرآن ہو ہماری عزت ہو حالانکہ اللہ تعالیٰ کے رسول ﷺ نے تو فرمایا تھا (من تعلم العلم لیساهی به العلماء أو یماری به السفهاء أو یصرف به وجوه الناس إلیه أدخله الله جہنم) [صحيح الجامع ۶۱۵۸] ”جو شخص علماء میں فخر کیلئے یا بے وقوفوں کے ساتھ جھگڑنے کیلئے یا لوگوں کے

چروں کو اپنی طرف پھیرنے کیلئے علم سیکھتا ہے اللہ اس کو جہنم میں داخل فرمائیں گے“..... اور آج ان مسلمانوں کیلئے لمحہ فکریہ ہے جو اپنی عزت بنانے لوگوں کی توجہ مبذول کروانے اور غلط مناظرے و جھگڑے کیلئے کوئی وکالت سیکھتا ہے کوئی کچھ ڈگری حاصل کرتا ہے اور کوئی اپنے اس غلیظ نظریے کی تسکین قرآن مجید اور علوم شرعیہ کو حاصل کرنے کے ساتھ حاصل کرتا ہے۔ حالانکہ اللہ تعالیٰ کے رسول ﷺ نے تو یہ بھی فرمایا تھا کہ (من تعلم علما مما یتبغی بہ وجہ اللہ لا یتعلمہ إلا لیصیب بہ عوضا من الدنیا لم یجد عرف الجنة یوم القیامة) [صحیح الجامع ۶۱۵۹] ”جو شخص اس علم کو (جس کے ساتھ اللہ تعالیٰ کی رضا حاصل کی جاتی ہے) دنیا کے مال و متاع کیلئے سیکھتا ہے قیامت کے دن وہ جنت کی خوشبو بھی نہیں پائے گا“..... اسی لئے سختی سے منع کرتے ہوئے فرمایا (لا تعلموا العلم لتباهوا بہ العماء أو تماروا بہ السفہاء ولا لتجروا بہ المجالس فمن فعل ذلک فالنار فالنار) [صحیح الجامع ۷۳۷۰، وصحیح الترغیب ۱۰۲] ”علم کو علماء کے درمیاں فخر اور بے وقوفوں کے ساتھ جھگڑنے اور مجالس میں جرات کرنے کیلئے نہ سیکھو جس نے یہ کام کیا پس آگ ہے پس آگ ہے“..... اور حقیقت ہے جو علم کسی دنیو اغراض کیلئے سیکھا گیا ہو اس کی تاثیر نہیں ہوتی وہ واقعی جہنم کا ایندھن بنائے گا جیسا کہ اللہ تعالیٰ کے رسول ﷺ نے فرمایا تھا کہ (إن اللہ إذا کان یوم القیامة ینزل إلی العباد لیقضی بینہم فأول من یدعو بہ رجل جمع القرآن فیقول اللہ للقراری ألم أعلمک ما أنزلت علی رسولی قال بلی یا رب قال فماذا عملت فیما علمت قال کنت أقوم بہ آناء اللیل و آناء النہار فیقول اللہ لہ کذبت وتقول لہ الملائکۃ کذبت ویقول اللہ لہ بل أردت أن یقال فلان قاری فقد قیل ذلک یا أبا ہریرۃ أولک الثلاثة أول خلق

اللہ تسعیر بهم النار يوم القيامة) [صحيح الجامع ۱۷۱۳ وأحمد ۲/۳۲۲] ”اللہ جل شانہ قیامت کے دن جب بندوں کے درمیان فیصلہ کرنے کیلئے اتریں گے تو سب سے پہلے اس شخص کو بلایا جائے گا جس نے قرآن مجید کو جمع (یاد) کیا ہوگا تو اللہ تعالیٰ اس قاری (عالم دین) کو فرمائیں گے کہ کیا میں تم کو جو میں نے اپنے رسول ﷺ پر نازل کیا تھا نہیں سکھلایا تو وہ کہے گا کیوں نہیں اے میرے رب! پھر اللہ تعالیٰ فرمائیں گے کہ جو تو نے سیکھا اس پر کیا عمل کیا؟ تو وہ کہے گا کہ میں دن رات قرآن مجید کی تلاوت کرتا تھا تو اللہ تعالیٰ فرمائیں گے تو جھوٹ بول رہا ہے اور فرشتے کہیں گے تو جھوٹ بول رہا ہے پھر اللہ تعالیٰ فرمائیں گے تو تو یہ چاہتا تھا کہ تجھے لوگ قاری (عالم دین) کہیں تو وہ دنیا میں کہا جا چکا ہے (پھر اس کو جہنم میں گھسیٹ کر لیجایا جائے گا)..... اے ابو ہریرہ یہ تینوں (قاری، شہید، نخی) بد بخت ہیں (ریا کاری کی وجہ سے) قیامت کے دن سب سے پہلے جن کو آگ میں پھینکا جائے گا“..... اب دیکھیں صرف نیک نیت نہ ہونے اور اس کے مطابق قرآن مجید پر عمل نہ ہونے کی سزا یہ ہے کہ اس کو جہنم کا بالن بنایا جائے گا۔ اس لئے دنیا فانی کی خواہش کرتے ہوئے کسی علم کو سیکھنا انتہائی خطرناک کام ہے اور پھر دنیا کی حقیقت بھی کیا ہے اللہ تعالیٰ کے رسول ﷺ نے فرمایا تھا کہ (لو كانت الدنيا تعدل عند الله جناح بعوضة ما سقى كافرا منها شربة ماء) [صحيح الجامع ۵۲۹۲ والصحيحة ۱۹۴۲] ”اگر دنیا کی قیمت اللہ تعالیٰ کے ہاں مچھر کے پر جتنی بھی ہوتی تو وہ کسی کافر کو پانی کا ایک گھونٹ بھی نہ پلاتے“..... اس لئے وہ کافر کو بھی دے رہا ہے مسلم کو بھی دے رہا ہے کیونکہ اس کے ہاں دنیا کی کوئی قدر و منزلت نہیں۔ اے میرے مسلمان بھائی! بات یہ کر رہے تھے جو شخص قرآن مجید پر عمل نہیں کرتا تو وہ اپنے ایمان میں جھوٹا ہے نماز وہ نہیں پڑھتا تو ایمان کیسا؟ زکوٰۃ وہ نہیں دیتا تو ایمان کیسا؟

حالانکہ نماز و زکاة کے بغیر جنت تو ملے گی ہی نہیں۔ اسی لئے اللہ تعالیٰ کے رسول ﷺ نے فرمایا تھا (اتقوا الله وصلوا خمسكم وصوموا شهرکم وأدوا زکاة أموالکم طيبة بها أنفسکم وأطيعوا إذا أمرکم تدخلوا جنة ربکم) [صحیح الجامع ۱۰۹ والصحیحة ۱۸۶۵] ”اللہ تعالیٰ سے ڈرو اور اپنی پانچوں نمازیں پڑھو اور رمضان کے روزے رکھو اور مالوں کی دلوں کی خوشی کے ساتھ زکوٰۃ دو اور اپنے ولی الامر کی اطاعت کرو تم اپنے رب کی جنت میں داخل ہو جاؤ گے“..... لیکن افسوس کتنے مسلمان ہیں جو نماز پڑھتے ہی نہیں اور خشوع و خضوع سے عاری ہیں جو کہ قرآن مجید پر عدم یقین اور قیامت کی نشانی ہے جیسا کہ اللہ تعالیٰ کے رسول ﷺ نے فرمایا تھا (أول شيء يرفع من هذه الأمة الخشوع حتى لا ترى فيها خاشعا) [صحیح الجامع ۲۵۶۹ والصحیحة ۲۵۷۶] ”اس امت سے سب سے پہلے خشوع اٹھ جائے گا حتیٰ کہ کوئی بھی خاشع (خشوع والا) تم نہیں پاؤ گے“..... اس لئے میرے بھائی! نماز کو ایسے پڑھو جیسے یہ زندگی کی آخری نماز ہو جیسا کہ اللہ تعالیٰ کے رسول ﷺ نے ایک صحابی کو فرمایا تھا کہ (صل صلاة مودع كأنك تراه فإن كنت لا تراه فإنه يراك وأيا من مما في أیدی الناس تعش غنيا وإياک وما يعتذر منه) [صحیح الجامع ۳۷۷۶ والصحیحة ۱۱۳] ”نماز ایسے پڑھ گویا کہ تو الوداعی نماز پڑھ رہے ہو اور تم اللہ تعالیٰ کو دیکھ رہے ہو اور اگر تم نہیں دیکھ رہے تو وہ تمہیں دیکھ رہے ہیں اور جو کچھ لوگوں کے ہاتھوں میں ہے (مال و دولت) اس سے ناامید ہو جا (اللہ تعالیٰ پر توکل کر) تم امیروں کی زندگی گزارو گے اور ایسے کاموں سے بچ جس کا پھر عذر پیش کیا جائے“..... اس لئے ہر وقت ہر کام کرتے وقت سوچنا چاہئے کہ بعد میں اس کا عذر تو نہیں پیش کرنا پڑے گا اور حقیقت یہ ہے کہ فطرتی طور پر اللہ تعالیٰ نے برائی و اچھائی کی تمیز انسانی

ڈھانچے میں رکھی ہے جسے ایمان کہتے ہیں جیسا کہ اللہ تعالیٰ کے رسول ﷺ نے فرمایا تھا (إذا أَسْرَتَكَ حَسَنَتَكَ وَسَاءَتَكَ سَيِّئَتَكَ فَأَنْتَ مُؤْمِنٌ) [صحیح الجامع ۶۰۰ والصحیحة ۵۵۰] ”اے ابوامامہ! اگر تمہاری اچھائی تمہیں اچھی لگے اور تمہاری برائی تمہیں بری لگے تو تم مومن ہو“..... اور پھر عمومی خبر دی کہ (مَنْ سَرَتْهُ حَسَنَتُهُ وَسَاءَتُهُ سَيِّئَتُهُ فَهُوَ مُؤْمِنٌ) [صحیح الجامع ۶۲۹۳] ”جس شخص کو اس کی نیکی خوش کرے اور برائی ناخوش کرے وہ مومن ہے“..... اور نیکی و برائی کا امتیاز اسی وقت ہی حاصل ہوتا ہے جب قرآن مجید پر پورا ایمان ہو اور دنیا سے بے رغبتی ہو اور قبر کی یاد ہر وقت ہو اسی لئے ابن عمر رضی اللہ عنہما کے کندھے پر اللہ تعالیٰ کے رسول ﷺ نے ہاتھ رکھ کر اس نسخہ کی (ایمان کی طرف لانے والا) کو بیان کیا تھا کہ (كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ وَعَدْ نَفْسَكَ مِنْ أَصْحَابِ الْقُبُورِ) [صحیح الجامع ۳۵۷۹ والصحیحة ۱۱۵۷ والطبرانی ۱۲/۱۳۵۳۷] ”دنیا میں اس طرح زندگی گزارو جیسا کہ تم غریب ہو (غریب الوطن ہو) یا پھر مسافر سمجھو اور اپنے آپ کو قبروں والوں میں شمار کرو“..... (یعنی حساب و کتاب کیلئے ہر وقت تیار رہو) اس لئے کہ یہ دنیا عارضی و فانی ہے بقول شاعر:

دنیا جی لگانے کی جگہ نہیں ہے
یہ عبرت کی جاہ ہے تماشا نہیں ہے

نہ دنیا نے موت کے بعد ساتھ دینا ہے نہ مال و متاع نے اور نہ ہی رشتہ داروں نے جیسا کہ اللہ تعالیٰ کے رسول ﷺ نے فرمایا تھا کہ (إِذَا مَاتَ ابْنُ آدَمَ انْقَطَعَ عَمَلُهُ إِلَّا مِنْ ثَلَاثٍ صَدَقَةٌ جَارِيَةٌ أَوْ عِلْمٌ يَنْتَفَعُ بِهِ أَوْ وَلَدٌ صَالِحٌ يَدْعُو لَهُ) [صحیح الجامع ۷۹۳ ومختصر مسلم ۱۰۰۱ والإرواء ۱۵۸۰] ”جب بندہ مر

جاتا ہے تو عمل منقطع ہو جاتا ہے سوائے تین چیزوں کے: ۱۔ صدقہ جاریہ ۲۔ ایسا علم جس سے نفع حاصل کیا جائے۔ ۳۔ نیک بیٹا جو دعا کرے“..... اس لئے قرآن مجید کا علم و عمل سیکھنا چاہئے تاکہ موت کے بعد بھی اس کا فائدہ ہو اور قرآن مجید پر ایمان اسی وقت مکمل ہوگا جب اس پر عمل کریں گے اور جب عمل آئے گا تو پھر اللہ تعالیٰ کے عبادت گزار بندے بن کر سرخرو ہوں گے چنانچہ اللہ تعالیٰ کے رسول ﷺ نے ایمان باللہ اور ایمان بالقرآن کی کچھ نشانیاں بیان کی ہیں جیسا کہ ابو ہریرہ رضی اللہ عنہ فرماتے ہیں کہ انہوں نے فرمایا (کن ورعات تکن أعبد الناس وکن قنعات کن أشکر الناس وأحب للناس ما تحب لنفسک تکن مومنا وأحسن مجاورة من جاورک تکن مسلما وأقل الضحک فإن كثرة الضحک تمیت القلوب) [صحیح الجامع ۳۵۸۰ والصحیحة ۹۳۰] ”گناہوں سے دور ہونے والا بن جاوے گا تو تمام لوگوں سے زیادہ عبادت گزار بن جاوے گا اور قناعت کرنے والا بن جاوے گا تو تمام لوگوں سے زیادہ شکر گزار بن جاوے گا اور لوگوں کیلئے وہی کچھ پسند کرو جو اپنے لئے پسند کرتے ہو تم مومن بن جاوے گا اور اپنے پڑوسی کے ساتھ احسان کرو تم مسلمان بن جاوے گا اور ہنسنا کم کر دو کیونکہ کثرت سے ہنسنا دلوں کو مردہ کر دیتا ہے“..... اس لئے میرے بھائی! آج سے ہم عہد کرتے ہیں کہ قرآن مجید کا یہ چوتھا حق (اس پر عمل کرنا) ہماری زندگی کا محور و مرکز بنائیں گے۔ غلطیاں تو ہر ایک کرتا ہے لیکن بہترین وہ ہیں جو توبہ کریں جیسا کہ اللہ تعالیٰ کے رسول ﷺ نے فرمایا تھا (کل بنی آدم خطاء وخیر الخطائین التوابون) [صحیح الجامع ۳۵۱۵] ”ہر بنی آدم غلطی کرنے والا ہے اور بہترین خطا کار وہ ہیں جو توبہ کرنے والے ہیں“..... اس لئے آج سے توبہ کریں اور عمل شروع کر دیں اس لئے کہ

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ ناری

اسلئے زندگی کا کچھ بھروسہ نہیں اور پتہ نہیں موت کے بعد کوئی منزل ہوگی بقول شاعر

وکیف تنام العین وهی قریرة ولم تدر فی ای المحلین تنزل

”آکھ میں نیند کیسے آتی ہے وہ تو مراد کو پہنچنے والی ہے (ٹھنڈک حاصل کرنے والی

ہے) لیکن یہ نہیں پتہ کہ موت کے بعد (نیند کے ساتھ جہاں اس کو ٹھنڈک ملنی ہے) یہ

کس منزل میں اترے گی“..... اس لئے موت کے بعد کی منازل کی تیاری کرنی چاہئے

وہ تیاری قرآن مجید پر عمل کرنے میں ہے۔ اس لئے صحت و زندگی کو غنیمت جانو اور عمل

پیہم کیلئے کمر بستہ ہو جاؤ اس لئے کہ موت کبھی بھی کسی کو مہلت نہیں دیتی اس لئے میرے

بھائی! افسوس کرنا چاہئے اس صحت پر جو دین کے بارے نہ سوچے نہ عمل کرے اور اس

زندگی پر جس میں نیک عمل نہ کیا جائے۔ شاعر نے تعجب کیا ہے

عجبت من جسم من صحته ومن متی نام إلى الفجر

والموت لا تؤمن خطفاته فی ظلم الليل إذا یسری

”مجھے تعجب ہے اس جسم کی صحت پر جو کب سے فجر تک سویا رہتا ہے۔ اور موت

رات کی تاریکی میں (ظلمت میں) بھی اندھا کرنے سے (مارنے سے) بھی باز نہیں

آتی“..... (یعنی سویا ہوا ہو تو پھر بھی موت آسکتی ہے کیونکہ نیند موت کی بہن ہے)

[صحیح الجامع ۶۸۰۸]

الغرض! قرآن مجید کا ہر مسلمان پر چوتھا حق یہ ہے کہ قرآن مجید کی انگلی پکڑ کر اس

کے ساتھ چلنا شروع کر دے اور جہاں وہ بیٹھا دے وہاں بیٹھ جائے اور جہاں وہ

چلا دے وہاں چل جائے اور جو حکم کرے اس کی اطاعت کرے اور جس سے روکے اس

سے رک جائے حتیٰ کہ قرآن مجید اس کی زندگی کا لائحہ عمل و نصب العین بن جائے تاکہ ہدی للناس کی اصل روح و حقیقت سامنے آجائے اور قیامت کو یہ ہماری سفارش کرے نہ کہ ہمارے اوپر جھٹ بنے اور ہمیں جہنم کے سپرد کرے۔ اور ہم سب دنیا میں بھی عزت و راحت و سکون پاسکیں جیسا کہ صحابہ کرام و سلف صالحین نے پایا۔ بقول شاعر

وہ زمانے میں معزز تھے مسلمان ہو کر
اور ہم خوار ہوئے تارک قرآن ہو کر
اللہ تعالیٰ ہمیں قرآن مجید کے مطابق عمل کرنے کی توفیق دے۔ آمین



(پانچواں حق)

قرآن مجید کو آگے پہنچایا جائے

قرآن مجید کا پانچواں حق یہ ہے کہ اس پر ایمان لانے اور ترتیل سے پڑھنے اور اس کو سمجھنے اور عمل کرنے کے بعد دوسروں تک پہنچایا جائے جس طرح صحابہ کرام رضی اللہ عنہم نے ایمان لانے اور نبی سے پڑھنے اور سمجھنے اور اس پر عمل کرنے کے بعد اللہ تعالیٰ کے نبی صلی اللہ علیہ وسلم کے ساتھ مل کر اور فردی طور پر اس کو آگے پہنچایا تھا کیونکہ اللہ جل شانہ کا حکم مبارک ہے ﴿يَا أَيُّهَا الرُّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَغْتَ رِسَالَتَهُ﴾ [المائدة ۶۷] ”اے رسول صلی اللہ علیہ وسلم! جو کچھ بھی آپ کی طرف آپ کے رب کی طرف سے نازل کیا گیا ہے اسے پہنچا دیجئے اگر آپ نے ایسا نہ کیا تو آپ نے اللہ تعالیٰ کی رسالت ادا نہیں کی“..... چنانچہ اس آیت مبارک میں پہنچانے کیلئے جو قرآنی اصطلاح استعمال ہوئی ہے وہ تبلیغ ہے اور قرآن مجید کے نزول کا مقصد بھی یہ تھا کہ یہ چار دانگ عالم میں پھیل جائے جس مقصد کی تعبیر قرآن مجید کچھ یوں کرتا ہے ﴿هَذَا بَلَاغٌ لِلنَّاسِ وَلِيُنذِرُوا بِهِ﴾ [ابراہیم ۱۵۲] ”یہ قرآن مجید تمام لوگوں کیلئے اطلاع نامہ ہے کہ اس کے ذریعے وہ ڈرائے جائیں“..... اور نبی کریم صلی اللہ علیہ وسلم پر اپنے نازل ہونے کا اولین مقصد بھی خود قرآن مجید نے یوں بیان کیا ہے ﴿وَأَوْحَىٰ إِلَيَّ هَذَا الْقُرْآنَ لِأُنْذِرَكُمْ بِهِ وَمَنْ بَلَغَ﴾ [الأنعام ۱۱۹] ”اور میرے پاس یہ قرآن بطور وحی بھیجا گیا ہے کہ میں اس قرآن مجید کے ذریعے سے تم کو اور جس جس کو یہ قرآن مجید پہنچے ان سب کو ڈراؤں“..... چنانچہ بعثت کی پہلی گھڑی سے زندگی کی آخری رمت تک اللہ تعالیٰ کے رسول صلی اللہ علیہ وسلم نے اپنے فرض منصبی (تبلیغ) کیلئے انتھک محنتیں و مشقتیں کیں اور مصائب و آلام برداشت کیے اور کوئی بھی فرصت ہاتھ سے نہ جانے دی بلکہ اس کو غنیمت

خیال کرتے ہوئے اللہ تعالیٰ کا پیغام پہنچایا۔ چنانچہ اگر دعوت و تبلیغ کے اس مشن کو غور سے دیکھیں تو معلوم ہوتا ہے کہ اس پورے عرصے میں آپ ﷺ کی جدوجہد کا اصل محور و مرکز قرآن مجید ہی رہا تھا۔ اس کی تلاوت و تبلیغ و تعلیم و تبیین و توضیح میں آپ مسلسل مصروف رہے چنانچہ قرآن مجید تقریباً چار مقامات پر آپ ﷺ کے طریق دعوت و تبلیغ اور اصلاح و انقلاب کیلئے مختار منہج کی وضاحت کچھ یوں کرتا ہے ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ﴾ [آل عمران ۱۶۴] ”بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا جو انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب (قرآن مجید) اور حکمت سکھاتا ہے“..... الغرض مذکورہ آیات کا مستحکم یہ ہے کہ جو کچھ آپ ﷺ پر نازل کیا گیا (بلاشبہ وہ قرآن مجید تھا کسی کی فقہ اور دیگر خرافات نہیں تھیں) بلا کم و کاست اور بلا خوف آپ کو لوگوں تک پہنچانا ہے اور بلاشبہ اللہ تعالیٰ کے رسول ﷺ نے اسے پہنچایا جیسا کہ اللہ تعالیٰ کے رسول ﷺ نے حجۃ الوداع کے خطبہ میں صحابہ کے جم غفیر کو فرمایا تھا (الاہل بلغت؟) ”کیا میں نے پہنچا دیا“..... تو صحابہ نے جواب دیا (نعم) ”ہاں“..... تو پھر اللہ تعالیٰ کے رسول ﷺ نے فرمایا (اللھم اشھد) [البخاری ۱۷۴۱] و احمد ص ۷۶/۵، ۳۹/۵ ”اے اللہ گواہ رہنا (کہ میں نے پہنچا دیا ہے)“..... ایک دوسری روایت میں جب اللہ تعالیٰ کے رسول ﷺ نے پوچھا تو صحابہ نے جواب دیا (نشھد انک قد بلغت و اذیت و نصحت) [ابو داؤد ۱۹۰۲] ”ہم اس بات کی گواہی دیتے ہیں کہ آپ نے پہنچا دیا ہے اور (پیغام الہی کا حق) ادا کر دیا ہے اور نصیحت کر دی ہے“..... اور عائشہ رضی اللہ عنہا فرماتی ہیں جو شخص یہ کہے کہ اللہ تعالیٰ کے رسول ﷺ نے

کچھ چھپا لیا ہے اس نے یقیناً جھوٹ بولا ہے [البخاری ۳۸۵۵]

چنانچہ خود اس قرآن مجید کو آگے پہنچانے کے بعد صحابہ کرام کو بھی حکم دیا کہ (بلغوا عنی ولو آية) [صحیح الجامع ۲۸۳۷ والترمذی ۲۶۶۹ والبخاری ۲۳۶۱ وأحمد ۱۱۵۹/۲] ”میری طرف سے پہنچا دو خواہ ایک ہی آیت کیوں نہ ہو“..... اور خطبہ حجۃ الوداع میں سب صحابہ (جو تقریباً سو لاکھ تھے) کو حکم دیا (فلیبلغ الشاهد الغائب) [البخاری ۱۷۴۱ وأحمد ۶۲/۲ و ۳۹/۵] ”پس جو حاضر ہے وہ غائب کو پہنچا دے“..... چنانچہ قیامت تک کیلئے فریضہ تبلیغ دین (تبلیغ قرآن) کا بوجھ امت محمدیہ کے کاندھوں پر آ گیا ہے جس کیلئے وہ اللہ تعالیٰ کے ہاں مسؤل ہوگی۔ اور بلاشبہ ہر امت افراد پر مشتمل ہوتی ہے لہذا امت کا ہر فرد اپنی اپنی صلاحیت واستعداد کے مطابق اس فرض کی ادائیگی کا ذمہ دار ہے تو علماء و فضلاء پر ذمہ داری، ان کے علم واستعداد کے مطابق عائد ہوتی ہے اور عوام پر ان کی صلاحیت کے مطابق الغرض (بلغوا عنی ولو آية) ”کے عموم سے یہ بات ثابت ہے کہ اس ذمہ داری سے کوئی بھی بری نہیں جسے ناظرہ پڑھنا آتا ہے وہ آگے ناظرہ پڑھائے اور جسے کوئی دعا یاد ہے وہ آگے یاد کروائے جس نے حفظ کیا ہے وہ دوسروں کو یاد کروادے جسے ترجمہ آتا ہے وہ دوسروں کو ترجمہ پڑھا دے حتیٰ کہ اگر کسی کو ایک آیت بھی یاد ہو تو وہ اسے دوسروں کو یاد کروانے کا مکلف ہے یا قرآن مجید کی کسی ایک آیت یا سورت کا مفہوم معلوم ہو اور اسے آگے پہنچا دے تو یہ بھی تبلیغ قرآن میں شامل ہے۔ اگرچہ اس مقدس اور عظیم الشان فرض کی ادائیگی کی جو ذمہ داری امت مسلمہ پر بحیثیت مجموعی عائد ہوتی ہے وہ اس وقت تک پوری نہیں ہو سکتی جب تک قرآن مجید کا متن اور اس کا مفہوم کائنات کے اطراف و اکناف تک نہ پہنچا دیا جائے۔ لیکن البیہ یہ ہے کہ جو امت قرآن مجید کو اقوام و امم عالم تک پہنچانے کی

ذمہ داری بنائی گئی تھی آج وہ خود اس بات کی محتاج ہو چکی ہے کہ اس کو (قرآن مجید کو) پہنچایا جائے لہذا اس وقت اس بات کی اشد ضرورت ہے کہ اس معاملے کی نزاکت کو سمجھتے ہوئے ہر مسلمان کمر بستہ ہو جائے اور قرآن مجید کو درجہ بدرجہ سیکھنے اور سکھانے میں لگ جائے۔ اور اسی سکھانے کو تبلیغ سے تعبیر کیا گیا ہے جس کے مدارج و مراتب و پہلو بہت زیادہ ہیں حتیٰ کہ تعلیم بھی تبلیغ کا ایک مؤثر شعبہ ہے اور تینیں بھی اسی کا ایک بلند تر درجہ ہیں۔ چنانچہ امت مسلمہ کو یہ بھولا ہوا سبق (تبلیغ قرآن) سکھانے اور ماضی بعید کو دوبارہ اسٹیج کرنے کیلئے چند مدارج اور مراحل و جواب کی ضرورت ہے تاکہ ان قرآن وحدیث نبوی ﷺ کے وضع کردہ خطوط پر چل کر ہم تبلیغ قرآن کا حق بھی ادا کر سکیں اور اس کے ثمرات بھی حاصل کر سکیں۔

۱۔ نیکی کا حکم دینا اور برائی سے روکنا

کسی بھی معاشرہ کا بگاڑ اس وقت تک نہیں ہوتا جب تک (امر بالمعروف اور نہی عن المنکر) کی صفت کو ترک نہیں کرتا اسی طرح ایک بگڑے ہوئے معاشرے میں تبلیغ قرآن کا پہلا قدم انذار و تبشیر ہی ہے جو اس کو واپس اپنے اصلی مقام پر لاسکتا ہے اور امت محمدیہ کا اصل مقام تو قرآن مجید نے خود بیان کیا ہے کہ ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ [آل عمران ۱۱۰] ”تم بہترین امت ہو جو لوگوں کیلئے پیدا کی گئی ہو کہ تم نیک باتوں کا حکم کرتے رہو اور بری باتوں سے روکتے رہو“..... چنانچہ اس آیت میں جہاں امت محمدیہ کا مقام بیان ہوا ہے وہاں اس کو خیر امت بہترین امت کا لقب دے کر مقام کو واضح کیا گیا اور اس بہتری کی علت بھی بیان کر دی کہ نیکی کا حکم کرنا اور برائی سے روکنا ہے، اور اسی امر بالمعروف و نہی عن المنکر کے سبق کو جب نبی کریم ﷺ نے وفد عبد القیس کو پڑھایا تو ساتھ ہی یہ فرمایا

تھا کہ (احفظوه وأخبروه من ورائكم) [البخاری ۸۷] ”اس کو یاد کرو اور اپنے پچھلوں کو بھی اس کی خبر دو“..... تو جہاں نیکی کے حکم اور برائی سے روکنے کا فرمان ربانی ہے وہاں یہ خصلت بہتری کی علامت ہے اور جہاں یہ امت کی بہتری کی علامت ہے وہاں یہ اللہ تعالیٰ کو بڑی ہی عمل پسند ہے چنانچہ ایک آدمی نے اللہ تعالیٰ کے رسول ﷺ سے سوال کیا کہ کون سا عمل اللہ تعالیٰ کو زیادہ محبوب اور پسند ہے تو اللہ تعالیٰ کے رسول ﷺ نے فرمایا (أحب الأعمال إلى الله الإيمان بالله ثم صلة الرحم ثم الأمر بالمعروف والنهي عن المنكر) [صحیح الجامع ۱۶۶ وابن ابی شیبہ ۷۷ وأبو یعلیٰ ۷/۳۱۰۳ والمجمع الزوائد ۸/۱۵۱] ”سب سے پسندیدہ عمل اللہ تعالیٰ کو اس کے ساتھ ایمان لانا لگتا ہے پھر صلہ رحمی پھر نیکی کا حکم دینا اور برائی سے روکنا“..... تو نیکی کا حکم وہی لوگ کرتے ہیں جو خود نیکی والے ہوں۔ چنانچہ یہ دنیا میں نیکی کرنے والے اور حکم کرنے والے قیامت کو بھی اہل خیر شمار ہونگے جیسا کہ اللہ تعالیٰ کے رسول ﷺ نے فرمایا تھا (إن أهل المعروف في الدنيا هم أهل المعروف في الآخرة وإن أهل المنكر في الدنيا هم أهل المنكر في الآخرة) [صحیح الجامع ۲۰۳۱] ”جو دنیا میں اہل خیر ہیں وہی لوگ آخرت میں اہل خیر ہوں گے اور جو دنیا میں اہل شر ہوں گے وہی آخرت میں بھی اہل شر ہوں گے“..... اسی لئے نیکی کا حکم دینا اور برائی سے روکنا ایمان کی علامت بیان کی گئی ہے جیسا کہ اللہ تعالیٰ کے رسول ﷺ نے فرمایا (من رأى منكم منكرا فليغيره بيده فإن لم يستطع فليذكره فإن لم يستطع فليغيبه بيده فإن لم يستطع فليأمر به فليغيره بيده فإن لم يستطع فليذكره فإن لم يستطع فليغيبه بيده) [صحیح الجامع ۲۱۵۰ ومسلم ۴۹، ۳۳، ۷۸ وصحیح ابی داؤد ۱۰۳۳ والترمذی ۲۱۷۲ والنسائی ۵۰۰۸، ۵۰۰۹ وابن ماجہ ۱۲۷۵، ۳۰۱۳ وأحمد ۱۰/۳] ”تم میں

سے جو برائی کو دیکھے اس کو اپنے ہاتھ سے بدلے (نیکی میں یعنی برائی ختم کرے) پس وہ اس کی طاقت نہیں رکھتا تو زبان سے اس کو بدلے پس اگر اس کی بھی طاقت نہیں رکھتا تو دل سے ضرور برا جانے اور یہ (صرف دل سے برا جانا، ہاتھ اور زبان سے نہ روکنا) ضعیف ایمان کی علامت ہے“..... تو امر بالمعروف ونہی عن المنکر جہاں انسان کے ایمان کے معیار کو واضح کرتا ہے وہاں یہ انبیاء کے حواریوں کی علامت ہے جیسا کہ اللہ تعالیٰ کے رسول ﷺ نے فرمایا تھا کہ (ما من نبی بعثہ اللہ فی أمة مثلی إلا کان له من أمتہ حواریون وأصحاب يأخذون بسنتہ ویتقیدون بأمرہ ثم إنہا تخلف من بعدہم خلوف یقولون ما لا یفعلون ویفعلون ما یؤمرون فمن جاهدہم بیدہ فہو مومن ومن جاهدہم بلسانہ فہو مومن ومن جاهدہم بقلبہ فہو مومن لیس وراء ذلک من الإیمان حبة خردل) [صحیح الجامع ۵۷۹۰ ومختصر مسلم ۳۵] ”جس نبی کو اللہ تعالیٰ نے میری طرح کسی امت میں بھیجا اس کی امت سے اس کے حواری اور ساتھی تھے جو اس کی سنت کو لیتے اور اس کے حکم پر کاربند رہتے پھر اس کے بعد ایسے خلوف (نابلد) لوگ آئے جو وہ کہتے تھے کرتے نہیں تھے اور وہ کام کرتے تھے جس کا حکم انہیں نہیں دیا جاتا تھا پس جو شخص ان کے ساتھ ہاتھ سے جہاد کرے وہ مومن ہے اور جو ان کے ساتھ زبان کے ساتھ جہاد کرے وہ مومن ہے اور جو ان کے ساتھ دل سے جہاد کرے وہ مومن ہے۔ اس کے بعد (یعنی اگر وہ دل سے بھی اس کو برا نہیں جانتا) ایمان رائی کے دانے کے برابر نہیں ہوتا“..... اور یہی وہ نسخہِ کیمیا ہے کہ جب اس کو انسان استعمال کرے تو اس پر فتنے کے بادل اٹھ جاتے ہیں جیسا کہ اللہ تعالیٰ کے رسول ﷺ نے فرمایا تھا (فتنة الرجل في أهله وماله ونفسه وولده وجاره يكفرها الصيام والصلاة والصدقة والأمر بالمعروف والنهي

عن المنکر (صحیح الجامع ۳۱۹۵) ”آدمی کا فتنہ اپنے اہل اور مال اور نفس اور اولاد و پڑوسی میں ہے اور اس کا کفارہ روزے رکھنا، نماز پڑھنا اور صدقہ دینا اور نیکی کا حکم کرنا اور برائی سے منع کرنا ہے“..... امر بالمعروف ونہی عن المنکر صرف فتنے کا کفارہ ہی نہیں بلکہ یہ صدقہ بھی لکھا جاتا ہے جیسا کہ اللہ تعالیٰ کے رسول ﷺ نے فرمایا تھا (تبسمک فی وجہ أخیک لک صدقة وأمرک بالمعروف ونہیک عن المنکر صدقة وإرشادک الرجل فی أرض الضلال لک صدقة وإماطتک الحجر والشوک والعظم عن الطریق لک صدقة وإفراغک من دلوک فی دلو أخیک لک صدقة) [صحیح الجامع ۲۹۰۸ والصحیحة ۵۷۲]

”(اے ابو ذر!) تیرا اپنے بھائی کے سامنے (خوشی سے اس کو دیکھ کر) تبسم کرنا تیرے لئے صدقہ ہے اور تیرا نیکی کا حکم کرنا اور تیرا برائی سے منع کرنا تیرے لئے صدقہ ہے اور گمراہی کی زمین میں (بدعات و خرافات میں) تیرا کسی آدمی کو سیدھا راستہ دکھانا تیرے لئے صدقہ ہے اور راستے سے پتھر اور کاٹنا اور ہڈی کو دور کرنا تیرے لئے صدقہ ہے اور اپنے ڈول سے اپنے بھائی کے ڈول میں اٹھیلنا (یعنی اس کا تعاون کرنا) تیرے لئے صدقہ ہے“..... لیکن آج بجائے تبسم کرنے کے ہم غافلوں کی طرح قہقہے مارتے ہیں۔ حالانکہ صدقہ تبسم میں ہے اور ہم بجائے صدقہ کرنے کے اپنے بھائیوں پر ہنستے ہیں اور دکھ دیتے ہیں۔ اور نبی کریم ﷺ بھی تبسم فرماتے تھے جیسا کہ جابر بن سمرہ فرماتے ہیں (وکان لا یضحک إلا تبسما) [صحیح الجامع ۳۸۶۱] ”نبی کریم ﷺ تبسم فرمایا کرتے تھے مسکراتے تھے، قہقہے مار کر ہنستے نہیں تھے“..... اور جب بھی کلام کرتے تبسم فرمایا (فسداه أبی أُمی) اسی طرح نیکی کا حکم بھی نہیں کرتے بلکہ یا تو اپنی عزت کا خیال کر کے چپ رہتے ہیں یا طعنے دیتے ہیں حالانکہ اللہ تعالیٰ کے رسول ﷺ نے فرمایا

تھا کہ قیامت کے دن بندے کو کہیں گے (ما منعک أن تقول في كذا وكذا وكذا فيقول خشية الناس فيقول فإبای كنت أحق أنت تخشى) [ابن ماجہ ۴۰۰۸]

”کس چیز نے تجھے روکا تھا کہ تو اس طرح اس طرح اس طرح نہ کہے تو بندہ کہے گا کہ لوگوں کے ڈرنے۔ تو اللہ تعالیٰ (جباری و قہاری آواز میں) فرمائیں گے کہ میں زیادہ حق دار تھا کہ تو مجھ سے ڈرتا“..... اسی طرح کسی کو جہالت سے نکال کر اسلام کی روشنی اور شرک و بدعت و خرافات سے نکال کر توحید و سنت کی روشنی میں لانا واقعتاً صدقہ ہے کیونکہ اللہ تعالیٰ کے رسول ﷺ نے تو فرمایا تھا اے علی (لأن يهدي الله بك رجلاً واحداً خير لك من حمر النعم) [البخاری ۳۷۰۱ و مسلم ۱۸۷۲، ۲۴۰۶ و أحمد ۳۳۳/۵]

”اگر تیری وجہ سے ایک آدمی کو اللہ تعالیٰ نے ہدایت دے دی تو یہ تیرے لئے سرخ اونٹوں سے بہتر ہے“..... (سرخ اونٹ انتہائی اعلیٰ اور شہین چیز اس وقت متصور کی جاتی تھی) اور حتیٰ کہ ارشاد و توجیہ کے بارے میں تو اللہ تعالیٰ کے رسول ﷺ نے یہ بھی فرمایا (من دل على خير فله مثل أجر فاعله) [صحيح الجامع ۶۲۳۹]

”جو نیکی پر دلالت کرتا ہے اس کیلئے اتنا ہی اجر ہے جتنا نیکی کرنے والے کیلئے ہے“..... اور یہ بھی فرمایا (الدال على الخير كفاعله) [صحيح الجامع ۱۶۰۵، ۳۳۹۰، ۴۵۵۶، والصحيحة ۱۶۱۰، و مسلم ۱۸۹۳، و الترمذی ۲۶۷۳، و أبو داؤد ۵۱۲۹ و صحيح الترغيب ۱۱۲]

”نیکی پر دلالت کرنے والا گویا کہ نیکی کرنے والا ہے“..... اور یہ بھی فرمایا (دلیل الخير كفاعله) [صحيح الجامع ۳۳۹۰، والصحيحة ۱۶۱۰]

”نیکی پر دلالت کرنا گویا کہ نیکی کرنا ہے“..... اور صرف نیکی کرنے والا کا اجر ہی نہیں بلکہ اللہ تعالیٰ کے رسول ﷺ نے تو یہ بھی فرمایا تھا کہ (من دعا إلى هدى كان له من الأجر مثل أجور من تبعه لا ينقص ذلك من أجورهم شيئاً ومن

دعا إلى ضلالة كان عليه من الإثم مثل آثام من تبعه لا ينقص ذلك من آثامهم شيئاً) [صحيح الجامع ٦٢٣٣ والصحيحة ٨١٥، والترمذی ٢٦٤٢] ”جو شخص ہدایت کی طرف بلاتا ہے تو اس کو اتنا ہی اجر ملتا ہے جتنا اس کی اتباع کرنے والے کو ملتا ہے (یعنی ہدایت کو قبول کر لینے والے کو) لیکن اس شخص کا اجر کم نہیں ہوتا اس طرح جو گمراہی کی طرف بلاتا ہے تو گمراہی کو قبول کرنے والے کو جتنا گناہ ہوتا ہے اتنا ہی اس بلانے والے کو ہوتا ہے اور اس شخص کے گناہوں میں بھی نقص نہیں ہوتا“..... اس لئے جو کچھ انسان نے سیکھا ہو اس کو آگے پہنچانا ضروری ہے کیونکہ جب اس نے بیان کر دیا تو گویا نیکیوں کی فیکٹری لگا دی اور اگر بیان نہیں کرے گا تو پھر اس علم کا فائدہ کیا جیسا کہ اللہ تعالیٰ کے رسول ﷺ نے فرمایا تھا کہ (مثل الذی يتعلم العلم ثم لا يحدث به كمثل الذی یکنز فلا ینفق منه) [صحيح الجامع ٥٨٣٥] ”جو شخص تعلیم حاصل کرے پھر اس کو بیان نہ کرے اس کی مثال ایسی ہے جیسا کہ کوئی مال جمع کرے پھر خرچ نہ کرے“..... تو جس طرح مال کو جمع کرنا بغیر خرچ کرنے کے اس کو دنیا میں بخیل اور آخرت میں عذاب الہی کا مستحق بنا سکتا ہے اسی طرح جو کچھ انسان کو آتا ہو اس کو بیان کرنا ضروری ہے اور یہ ہی ہماری مسلمان ہونے کے ناطے سے ذمہ داری ہے اس لئے علم بیان کرنے میں نیکی آئے گی اور برائی منع نہ کرنے میں برائی آئے گی۔ اور اگر برائی نظر آرہی ہو پھر انسان منع نہ کرے تو گویا اس کا ایک تو ایمان ضعیف ہے اور دوسرا اگر اس نے برائی کے بارے سنا ہے لیکن اس کے بارے غیرت کو ظاہر نہیں کیا بلکہ راضی ہوا ہے تو وہ گویا اس برائی میں حاضر تھا اور اس نے اس کو روکا نہیں اس کو اسی طرح گناہ ہوگا جس طرح جو برائی کے پاس ہو اور اسے روکتا نہیں جیسا کہ اللہ تعالیٰ کے رسول ﷺ نے فرمایا تھا (إذا عملت الخطیئة فی الأرض کان من شہدھا فکرها کمن

غاب عنها ومن غاب عنها فضيها كان كمن شهدها) [صحيح الجامع ٢٨٩٠] ”اگر زمین میں کوئی برائی کجائے تو جو حاضر ہو اور اسے مکروہ جانے تو گویا وہ ایسے ہے جیسا کہ وہ اس برائی کے پاس تھا ہی نہیں اور جو برائی کے پاس نہ ہو لیکن اس برائی پر راضی ہو تو وہ گویا ایسے ہے جیسے وہ برائی میں حاضر تھا“..... اس لئے نیکی کا حکم کرنا اور برائی کو روکنا اور اسے انتہائی مکروہ جاننا ضروری ہے ورنہ اس کا نتیجہ عذاب کی شکل میں دنیا میں ہی اتر سکتا ہے، جیسا کہ اللہ تعالیٰ کے رسول ﷺ نے فرمایا تھا کہ (إن الناس إذا رأوا الظالم فلم يأخذوا على يديه أوشك أن يعمهم الله بعقاب منه) [صحيح الجامع ١٩٤٣] ”لوگ جب کسی ظالم کو دیکھیں اور اس کے ہاتھوں کو نہ پکڑیں قریب ہے کہ اللہ تعالیٰ ان کو اپنے عذاب میں اندھا کر دے“..... اور فرمایا (إن الناس إذا رأوا المنكر ولا يغيرونه أوشك أن يعمهم الله بعقابه) [صحيح الجامع ١٩٤٣ والصحيحة ١٢٤١] ”لوگ جب کسی برائی کو دیکھیں پھر اس کو نہ بدلیں تو قریب ہے کہ اللہ تعالیٰ ان کو اپنے عذاب سے اندھا کر دیں“..... اور یہ بھی فرمایا کہ (ما من قوم يعمل فيهم بالمعاصي هم أعز وأكثر ممن يعمله ثم لم يغيروه إلا عمهم الله تعالى منه بعقاب) [صحيح الجامع ٥٤٣٩] ”کسی قوم میں جب گناہ (معاصی) ہوں تو وہ لوگ جو زیادہ عزت والے ہوں اور تعداد میں ان لوگوں سے زیادہ ہوں جو (معاصی) گناہ کرتے ہیں پھر بھی اس برائی کو تبدیل نہیں کرتے تو اللہ تعالیٰ ان کو اپنے عقاب سے اندھا کر دیں گے“..... اور صرف عذاب الہی کا مستحق نہیں بلکہ جو دعا بھی کرے وہ بھی قبول نہیں ہوگی جیسا کہ اللہ تعالیٰ کے رسول ﷺ نے فرمایا تھا کہ (والذي نفسي بيده لتأمرن بالمعروف ولتنهون عن المنكر أو ليوشكن الله أن يبعث عليكم عقابا من عنده ثم لتدعنه فلا يستجيب لكم)

[صحیح الجامع ۷۰۷۰، والترمذی ۲۱۶۹ وأحمد ۳۸۹] ”اللہ تعالیٰ کی قسم! تم ضرور نیکی کا حکم کرنا اور برائی سے روکنا یا قریب ہے کہ اللہ تعالیٰ تم پر اپنے پاس سے عقاب بھیجیں پھر تم دعا بھی کرو گے تو اللہ تعالیٰ اس کو قبول نہیں فرمائیں گے“..... اس لئے امر بالمعروف ونہی عن المنکر کا فریضہ ضرور ادا کرنا چاہئے تاکہ دنیا میں عذاب الہی سے بچا جاسکے اور قیامت کو بھی اللہ تعالیٰ کے سوال سے بچا جائے کیونکہ اللہ تعالیٰ کے رسول ﷺ نے فرمایا تھا (إِنَّ اللَّهَ تَعَالَىٰ لَيَسْأَلُ الْعَبْدَ يَوْمَ الْقِيَامَةِ حَتَّىٰ يَسْأَلَهُ مَا مَنَعَكَ إِذَا رَأَيْتَ الْمُنْكَرَ أَنْ تَنْكَرَهُ؟) [صحیح الجامع ۱۸۱۸ والصحيحۃ ۹۲۹] ”قیامت کے دن اللہ تعالیٰ بندے سے سوال کریں گے حتیٰ کہ یہ بھی پوچھیں گے کہ جب تو نے برائی دیکھی تو تجھے کس چیز نے منع کیا تھا کہ اس کو نہ روکے“..... تو میرے بھائی! اس دن کیسے جواب دیں گے کوئی بھی اتنی سکت نہیں رکھے کہ اللہ تعالیٰ کی اجازت کے بغیر بول سکے تو جواب کیسے دیں گے؟ اس لئے نیکی کا حکم کرنا اور برائی سے منع کرنا ہر مرد و عورت پر فرض ہے ناکہ صرف مرد پر جیسا کہ عموماً سمجھا جاتا ہے کہ یہ مرد کی ذمہ داری ہے عورت کی نہیں چنانچہ اللہ تعالیٰ فرماتے ہیں ﴿وَقُلْنَا قَوْلًا مَّعْرُوفًا﴾ [الأحزاب ۳۲] ”اور ہاں قاعدے کے مطابق بات کریں“..... جس کی تفسیر میں ابن عباس رضی اللہ عنہما فرماتے ہیں (أمرهن بالأمر بالمعروف والنهي عن المنكر) [تفسير القرطبي ۱۷۸/۱] ”اللہ تعالیٰ نے انکو (نبی کی بیویوں کو) نیکی کا حکم کرنے اور برائی سے روکنے کا حکم دیا ہے“..... اور ایک جگہ اللہ تعالیٰ فرماتے ہیں کہ ﴿الْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ﴾ [التوبة ۷۱] ”مومن مرد اور عورت ایک دوسرے کے ولی (مددگار، معاون) ہیں وہ نیکی کا حکم کرتے ہیں اور برائی سے روکتے ہیں“..... چنانچہ علامہ ابن الخاس الدمشقی فرماتے

ہیں کہ (قلت وفي ذكره تعالى) (والمؤمنات) ہناك دليل على أن الأمر بالمعروف والنهي عن المنكر واجب على النساء كوجوبه على الرجال حيث وجدت الاستطاعة) [تنبيه الغافلين عن أعمال الجاهلين ۲۰] ”میں کہتا ہوں کہ اللہ تعالیٰ کے قول (والمؤمنات) میں دلیل ہے کہ امر بالمعروف والنهي عن المنكر عورتوں پر اسی طرح واجب ہے جس طرح مردوں پر واجب ہے جب استطاعت ہو“..... اور اللہ تعالیٰ کے رسول ﷺ نے فرمایا تھا (والمراة راعية على أهل بيت زوجها وولده وهي مسئولة عنهم) [البخاری ۷۱۳۷ و مسلم ۱۸۲۹] ”عورت اپنے خاوند کے گھر اور اپنے خاوند کی اولاد کی مسؤل ہے اور قیامت کو ان کے بارے اس کو پوچھا جائے گا“..... اور راعی کہتے ہیں کہ وہ شخص نصیحت کا حکم کرے اور خیانت اور بری چیزوں سے روکے [معالم السنن ۲/۳ و شرح النووي ۱۲/۲۱۳] اس لئے عورتوں پر بھی نیکی کا حکم کرنا اور برائی سے منع کرنا واجب ہے تاریخ اسلامی کے اوراق کی سیاہی اس بات کو واضح کرتی ہے کہ صحابیات نے یہ کام احسن انداز سے اور ذمہ داری سمجھتے ہوئے کیا جیسا کہ

□ ام سلیم رضی اللہ عنہا نے اپنے بیٹے کو لا إله إلا الله کہنے کا حکم دیا [سیر أعلام النبلاء ۳۰۵/۲ والطبقات ۸/۴۲۵]

□ ام سلیم رضی اللہ عنہا نے اپنے خاوند مالک بن النضر پر اسلام پیش کیا [الاستيعاب ۱۹۲۰/۴]

□ عائشہ رضی اللہ عنہا نے اپنے بھائی کو وضو کو مکمل کرنے کا حکم دیا [مسلم ۲۴۰]

□ عائشہ رضی اللہ عنہا نے سعد بن ہشام کو بتل (شادی نہ کرنے) سے منع کیا [احمد ۱۱۲/۶]

- عائشہ رضی اللہ عنہا نے سلمہ بن عبد الرحمن زمین میں جھگڑا کرنے سے منع کیا [مسلم ۱۴۸۱]
- ام حکیم رضی اللہ عنہا نے اپنے خاوند کو اللہ تعالیٰ کے رسول صلی اللہ علیہ وسلم کے پاس آنے اور اسلام قبول کرنے کا حکم دیا [الإصابة ۲۲۵/۸ وأسد الغابة ۳۲۱/۶]
- عدی بن حاتم کی پھپھو نے اس کو اللہ تعالیٰ کے رسول صلی اللہ علیہ وسلم کے پاس آنے کا حکم دیا [أحمد ۳۷۸/۴]
- عائشہ رضی اللہ عنہا نے مریض کے پاؤں میں بلا کے دفع کرنے کیلئے پازیبیں پہننے پر انکار کیا (اس کو منع کیا) [المستدرک علی الصحيحین ۲۱۷/۳]
- سلمیٰ رضی اللہ عنہا نے اپنے خاوند کو نماز میں وضو ٹوٹ جانے پر وضو کا حکم دیا [أحمد ۲۷۲/۶]
- ام سلمہ رضی اللہ عنہا نے اپنے نسیب (قریبی) کو نماز میں پھونکنے سے منع کیا [أبو یعلیٰ ۶۹۵۳]
- حفصہ رضی اللہ عنہا نے اپنے بھائی ابن عمر رضی اللہ عنہما شادی کا حکم دیا [مسند الشافعی ۳۱]
- میمونہ رضی اللہ عنہا نے اپنے قریبی سے شراب کی بدبو پا کر اس کو ڈانٹا [سیر أعلام النبلاء ۲۴۴/۲]
- عائشہ رضی اللہ عنہا نے ایسے کپڑے پہننے سے عورت کو منع کیا جس میں صلیب کا نشان تھا [أحمد ۱۲۰/۶]
- عائشہ رضی اللہ عنہا نے ایک بچی کے بالوں کو ڈھانپا [مصنف عبد الرزاق ۲۲۹/۲]
- زینب بنت ابی سلمہ نے بچی کا نام برہ رکھنے سے منع کیا [مسلم ۲۱۴۲]
- بریرہ رضی اللہ عنہا نے عبد الملک بن مروان کو خلافت کے وقت خون بہانے پر ڈرایا

[الاستیعاب ۴/۱۷۹۵]

□ عمرہ الانصاریہ نے حسین رضی اللہ عنہ کو خروج سے منع کیا (کہ وہ کوفہ نہ جائیں) [سیر

[أعلام النبلاء ۳/۲۹۶]

□ سعد بن معاذ کی ماں نے اپنے بیٹے کو حکم دیا کہ وہ جلدی مسلمانوں کے لشکر سے

[سیر أعلام النبلاء ۱/۲۸۲]

□ صفیہ رضی اللہ عنہا نے عراقی عورتوں کو گھڑے میں نبیذ (شراب) کے بارے کثرت

[سوال کرنے سے منع کیا] [أحمد ۶/۳۳۷]

□ معرکہ یرموک میں مسلمان عورتوں نے اپنے اپنے گھر والوں کو بھاگنے پر ڈانٹا

[الفتوح ۱/۲۰۲]

□ حفصہ بنت سیرین نے جوانوں کو اپنی جوانی کو غنیمت جاننے کا حکم دیا [صفہ

[الصفوة ۴/۲۳]

□ ام الدرداء نے عبد الملک بن مروان کو خادم کو گالی دینے سے روکا [مسلم ۲۵۹۸

[وَأحمد ۶/۳۳۸]

الغرض! نیکی کا حکم کرنا اور برائی سے روکنا صرف مردوں پر ہی فرض نہیں بلکہ

عورتوں پر بھی ان کے دائرہ کار میں رہ کر اپنی استطاعت کے مطابق فرض و واجب ہے۔

اللہ تعالیٰ ہمیں اس واجب کو قابل عمل بنانے اور اس کو پورا کرنے کی توفیق دے۔ آمین

۲۔ نیکی کا حکم کرنے کے ساتھ خود بھی اس پر عمل کرنا اور برائی سے روکنے کے ساتھ خود

بھی رکنا

تبلیغ قرآن کے سلسلہ میں جہاں نیکی کا حکم کرنا اور برائی سے روکنا انتہائی اہمیت کا

حامل ہے کہ پہلے نیکی سے روشناس کروا کر اس کے ثمرات بیان کیے جائیں اور برائی پر

تنبیہ کر کے اس سے ڈرایا جائے وہاں نیکی کو عملاً کر کے دکھانا اور برائی سے عملاً دور ہونا دعوتی میدان کی کامیابی کی کلید ہے کیونکہ اگر داعی کا اپنا عمل نہیں تو وہ کسی کو کیسے عمل پر مجبور کر سکتا ہے چنانچہ قرآن مجید میں اللہ تعالیٰ فرماتے ہیں کہ ﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ﴾ [الصف ۲] ”اے ایمان والو! تم وہ بات کیوں کہتے ہو جو کرتے نہیں ہو“..... منع کرنے کی علت بھی بیان کی کہ ﴿كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ [الصف ۳] ”تم جو کرتے نہیں اس کا حکم دینا اللہ تعالیٰ کے ہاں سخت ناپسند ہے“..... اصل میں اس سورت کا سبب نزول بھی یہ تھا کہ کچھ صحابہ (رضی اللہ عنہم) بیٹھے کہہ رہے تھے اللہ تعالیٰ کے رسول ﷺ سے احب الاعمال (سب سے پسندیدہ اعمال) پوچھنے چاہئے تاکہ ان پر عمل کیا جاسکے تو پوچھنے کی جرات کوئی بھی نہیں کر رہا تھا تو اللہ تعالیٰ نے یہ سورت نازل فرمادی۔ [الترمذی ۳۳۰۹ وأحمد ۵/۲۵۲ والدارمی ۲۳۹۴] اور جب ان کو وہ اعمال بتلائے گئے تو وہ پھرست ہو گئے تو ان آیات میں ان کو توبیخ کی جارہی ہے کہ خیر کی بات جو کہہ رہے ہو وہ کرتے کیوں نہیں ہو؟ جو بات منہ سے نکالتے ہو اسے پورا کیوں نہیں کرتے؟ جو زبان سے کہتے ہو اس کی پاسداری کیوں نہیں کرتے؟ اس لئے اللہ تعالیٰ کے رسول ﷺ نے ایسے عالم کی (جو لوگوں کو توفیق کا حکم کرتا ہے لیکن خود عمل نہیں کرتا) مثال یوں بیان کی ہے کہ (مثل العالم الذی یعلم الناس الخیر وینسی نفسه کمثل السراج یضیء للناس ویحرق نفسه) [صحيح الجامع ۵۸۳۱] ”وہ عالم جو لوگوں کو خیر و بھلائی سکھاتا ہے اور اپنے آپ کو بھول جاتا ہے وہ اس چراغ کی مانند ہے جو لوگوں کیلئے تو روشنی کرتا ہے لیکن اپنے آپ کو جلاتا ہے“..... چنانچہ اسی جلانے کی تفصیل وہیت اللہ تعالیٰ کے رسول ﷺ نے یوں بیان کی ہے کہ (رأيت ليلة أُسرى بي رجلا تفرض شفاهم بمقاريض من نار

فقلت من هؤلاء يا جبريل؟ فقال: الخطباء من أمتك يا مروان الناس بالبر وينسون أنفسهم وهم يتلون الكتاب أفلا يعقلون) [اقتضاء العلم ٤٠، ٤١ والصحيحة ٢٩١ والبيهقي ٣٩٦٤ وأحمد ٣/١٢٠] ”میں نے معراج کی رات میں دیکھا کہ لوگوں کے ہونٹ آگ کی قینچیوں سے کاٹے جا رہے ہیں۔ میں نے کہا یہ کون لوگ ہیں؟ اے جبریل تو اس نے جواب دیا کہ یہ آپ کی امت کے خطباء ہیں جو لوگوں کو نیکی کا حکم دیتے تھے اور اپنے آپ کو بھول جاتے تھے حالانکہ وہ کتاب پڑھتے تھے کیا پس اتنی بھی ان کو سمجھ نہیں؟ اور اللہ جل شانہ نے بھی قرآن مجید میں فرمایا ہے کہ ﴿تَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ﴾ [البقرة ٣٣] ”کیا لوگوں کو بھلائیوں کا حکم کرتے ہو؟ اور خود اپنے آپ کو بھول جاتے ہو باوجودیکہ تم کتاب پڑھتے ہو کیا اتنی بھی تم میں سمجھ نہیں“..... مذکورہ حدیث (جو کہ اس آیت کی تفسیر نبوی تھی) اور اس آیت سے انتہائی ڈانٹ اور زجر ہے ان لوگوں کیلئے جو لوگوں کو نیکی کی رغبت دلاتے ہیں اور خود عمل سے کورے ہیں اور یہی وجہ ہے کہ انکی زبان و کلام میں تاثیر نہیں اور انکے بلند باگ خطبے غنا انگیز تقریریں، شعلہ نما لیکچر و محاضرات لوگوں پر اثر نہیں کرتے۔ اس لئے کہ اس کا خود عمل نہیں ہوتا اور محنت ضائع جاتی ہے کسی نے کیا خوب کہا تھا کہ

من وعظ بكلامه ضاع سهامه ومن وعظ بعمله نفذ سهامه

”جو شخص کلام سے وعظ کرتا ہے اس کا تیر ضائع ہو جاتا ہے اور جو شخص عمل سے وعظ (تبلیغ) کرتا ہے اس کا تیر نافذ ہو جاتا ہے (یعنی لوگوں میں اثر کرتا ہے) حتیٰ کہ جو عالم عمل نہیں کرتا اس کا علم بھی اس سے دور ہو جاتا ہے بقول علیؑ:

هتف العلم بالعمل فإن أجابه وإلا ارتحل

”علم عمل کو فون کرتا ہے اگر عمل آجائے تو ٹھیک وگرنہ علم بھی رخصت ہو جاتا ہے“..... اس لئے جو انسان تبلیغ کرے اس پر خود عمل کرنا حقیقت میں دعوت و تبلیغ کو چار چاند لگانا اور مطلوبہ دینی مقاصد کو پورا کرنے کی رسید حاصل کرنا ہے وگرنہ بصورت دیگر عذاب الہی کیلئے اپنے آپ کو پیش کرنا ہوگا جیسا کہ اللہ تعالیٰ کے رسول ﷺ نے فرمایا (أتيت ليلة أسري بي على قوم تفرض شفاهم بمقاريض من نار كلما قرضت وقت فقلت يا جبريل من هؤلاء؟ قال خطباء أمتك الذين يقولون ما لا يفعلون ويقرءون كتاب الله ولا يعملون به) [صحيح الجامع ۱۲۹] ”میں معراج کی رات ایک ایسی قوم پر آیا جن کے ہونٹ آگ کی قینچیوں سے کاٹے جارہے تھے جب بھی کاٹے جاتے پھر وہ ٹھیک ہو جاتے (ایسے ہی عمل رہتا) تو میں نے کہا اے جبریل یہ کون لوگ ہیں؟ تو اس نے کہا یہ آپ کی امت کے خطباء ہیں جو ایسی باتیں لوگوں کو بتلاتے ہیں جو خود نہیں کرتے اور قرآن مجید کو پڑھاتے ہیں لیکن خود اس پر عمل نہیں کرتے“..... تو اس حدیث میں علماء و قراء و مدرسین ہر ایک کیلئے لمحہ فکریہ ہے کہ ان کی مختیس شمر آور کیوں نہیں ہوتیں اس لئے کہ وہ داڑھی کا بچوں کو کیسے کہیں خود منافقت کرتا ہے اس کو کٹواتا ہے وہ لڑکوں کو طلباء کو کیسے ٹخنوں سے اوپر شلوار کرنے کو کہے خود اس کی عورتوں کی طرح زمین پر ہوتی ہے اسی لئے ہلال بن امیہ نے کہا تھا کہ (طلب العلم شديد وحفظه أشد من طلبه والعمل به أشد من حفظه والسلامة منه أشد من العمل به) [الجزء من جنس العمل ۲/۲۴۷] ”علم کو سیکھنا بہت مشکل ہے اور اس کا حفظ کرنا اس کی طلب سے بھی مشکل ہے اور ہر عمل اس کے حفظ سے بھی زیادہ سخت ہے اور اس کے وبال سے سلامتی اس کے عمل کرنے سے بھی زیادہ سخت ہے“..... اور زبید الیمامی کہتے ہیں عبد اللہ بن مسعود رضی اللہ عنہ کے ایک کلمہ نے مجھے بیس سال تک چپ

کروائے رکھا وہ کلمہ یہ تھا کہ (من کان کلامہ لا یوافق فعلہ فإنما یوبخ نفسه) [الجزء من جنس العمل ۲/۲۳۶] ”جس کی کلام فعل کے موافق نہ ہو وہ اپنے آپ کو تو بیخ کرتا ہے“..... اسی لئے کسی شاعر نے کیا خوب کہا تھا

یا أيہا الرجل المعلم غیرہ ہلا لنفسک کان ذا التعلیم
نصف الدواء لذی السقام وذی الضنا کیما یصح بہ وأنت سقیم
ابدأ بنفسک فإنہا عن غیہا فإذا انتہت عنہ فانت حکیم
لاتنہ عن خلق وتأتی مثله عار علیک إذا فعلت عظیم

”اے لوگوں کو سکھانے والے! کیوں نہیں اپنے آپ کو سکھاتا تو بیماری اور لاغری کی دوا تو بیان کرتا ہے وہ کیسے صحیح ہو جبکہ تم خود مریض ہو اس لئے اپنے آپ سے شروع کرو اور اپنے نفس کو اس کی ضلالت سے روک جب تو نے اس کو روک لیا تو پھر تو حکیم (حکمت داں) بن جائے گا۔ ایسی بات سے نہ روک جو خود کرتے ہو اور اگر خود عمل نہ کرو اور لوگوں کو اس کی تلقین کرو تو یہ بہت بڑا گناہ ہے (اس لئے خود بھی عمل کرو پھر اس کی لوگوں میں دعوت عام کرو) اس لئے میرے مسلمان بھائی! نیکی کا حکم تو دینا اور خود عمل نہ کرنا اسی طرح برائی سے روکنا لیکن خود برائیاں کرنا یہ جہاں دنیا میں ذلت و رسوائی و دعوتی میدان میں ناکامی کا سبب بنتا ہے وہاں یہ قیامت کے دن بھی عذاب الہی میں مبتلا کرے گا جیسا کہ نبی کریم ﷺ نے فرمایا تھا (یجاء الرجل یوم القیامة فیلقی فی النار فتندلق أفتابہ فیدور بہا فی النار کما یدور الحمار برحاہ فیطیف بہ أهل النار فیقولون یا فلان ما أصابک ألم تکن تأمرنا بالمعروف وتنہانا عن المنکر؟ فیقول بلی کنت آمرکم بالمعروف ولا آتیہ وأنہا کم عن المنکر و آتیہ) [صحیح الجامع ۸۰۲۲، والصحیحۃ ۲۹۱، والبخاری ۳۰۹۳، ومسلم

۲۹۸۹] ”قیامت کے دن ایک آدمی کو لایا جائے گا اور جہنم میں پھینک دیا جائے گا تو اس کی انتڑیاں پیٹ سے باہر نکل پڑیں گی پھر جس طرح گدھا چکی کے گرد گھومتا ہے اسی طرح یہ اپنی انتڑیوں کے گرد گھومے گا۔ جہنمی اس پر عاطفت (رحم) کھائیں گے اور پوچھیں گے کہ اے فلان! تمہیں کیا ہوا کیا تم ہمیں نیکی کا حکم نہیں دیتے تھے اور برائی سے ہمیں نہیں روکتے تھے تو وہ کہے گا ہاں کیوں نہیں لیکن میں تم کو نیکی کا حکم کرتا تھا لیکن خود نہیں کرتا تھا اور تمہیں برائی سے منع کرتا تھا اور خود برائی کرتا تھا“..... اس لئے میرے محترم خطباء اور علماء و قراء بھائیو! اس کی طرف توجہ دینا ہمارا فرض ہے اور خصوصاً جو میدان دعوت میں کافی تجربہ بھی کر چکے ہیں اور ناکام رہے ہیں ان کے لئے خصوصاً لمحہ فکر یہ ہے اس لئے آج ہی سے اللہ تعالیٰ سے توفیق کی دعا مانگیں پھر شاید موقع نمل سکے اور جوان کو تو پڑھا پے کی (غلط) امید ہوگی لیکن بوڑھے کو کسی کی امید ہوتے؟ بقول شاعر

قال الشباب لعلنا في شينا ندع الذنوب فما يقول الا شيب

”جوان تو کہتے ہیں کہ ہم شاید بڑھا پے میں گناہوں کو چھوڑ دیں تو بوڑھا کیا کہتا اور کیا کہے گا؟“..... امر بالمعروف ونہی عن المنکر کے ساتھ خود بھی نیک کام کرنا اور برائی سے رکنا یہی سلف صالحین کا میزہ تھا جس وجہ سے شاعر کا قول ان پر فٹ آتا ہے

قدمات قوم وهم في الناس احياء

”کتنے ہی لوگ مر چکے ہیں لیکن وہ لوگوں میں (نیک اعمال کی وجہ سے) زندہ ہیں“..... اللہ تعالیٰ سے دعا ہے کہ اللہ ہمیں نیکی کا حکم کرنے اور خود بھی عمل کرنے اور برائی سے روکنے اور خود بھی اس سے رکنے کی توفیق عطا فرمائے۔ آمین

۳۔ زبان کا صحیح استعمال

تبلیغ قرآن کے ہدف کو پانے کیلئے ضرورت یہ ہے کہ دعوتی میدان ہو یا تدریسی

کسی بھی میدان میں اس مشن کا حامل اپنی زبان کا استعمال صحیح کرے جس کی چند مہم جزییات درج ذیل ہیں:

☆ کلام کی وضاحت:

یعنی توحید و سنت پر بحث کرتے ہوئے کلام کو واضح کرے تاکہ حجت قائم ہو اور لوگوں پر اثر ہو جیسا کہ اللہ تعالیٰ کے رسول ﷺ کا طریقہ کار تھا کہ وہ کلام ٹھہر کر اور اچھی طرح کرتے جیسا کہ روایت کے لفظ ہیں کہ (کان کلامہ کلاما فصلا يفهمه كل من سمعه) [صحیح الجامع ۴۸۲۲ والصحیحة ۲۰۹۷] ”آپ ﷺ کی کلام فصل (واضح) ہوتی تھی جو بھی سنتا اس کو سمجھتا تھا“..... اور جابر رضی اللہ عنہ فرماتے ہیں کہ (کان فی کلامہ ترتیل أو ترسیل) [صحیح الجامع ۴۸۲۳ والمشکاۃ ۵۸۲۷] ”آپ ﷺ کی کلام میں ٹھہراؤ یا (درنگی سے بولنا) آہستگی تھی“..... اور انس رضی اللہ عنہ فرماتے ہیں کہ (کان إذا تکلم بكلمة أعادها ثلاثا حتى تفهم عنه وإذا أتى على قوم فسلم عليهم سلم عليهم ثلاثا) [صحیح الجامع ۴۶۹۴] ”آپ ﷺ جب کوئی بات کرتے تو تین مرتبہ اسے دہراتے حتیٰ کہ سمجھ لی جاتی اور جب کسی قوم پر آتے تو سلام کرتے تو تین مرتبہ“..... تو خطبائے کیلئے اور علماء کیلئے یہاں لمحہ فکر یہ کہ تقریر و خطبہ سے مقصود تو دین کی سمجھ ہے لیکن اگر جذبات کی گاڑی پر سوار ہو کر لوگوں کے ساتھ مشکل اور تیز زبان بولی تو مقصود فوت ہو جائے گا بلکہ ایک غلط مقصود سامنے آئے گا کہ جناب والا اپنا آپ دکھانا چاہتے ہیں لیکن جب کسی تحریر کی تقابل کا موقع آئے تو اپنے منہج و نصب العین کو شد و مد اور جارحیت کے ساتھ بیان کرنے میں ممانعت نہیں لیکن یہ ہر وقت بھی نہیں۔

☆ زبان میں نرمی:

زبان کی نرمی ایک اہم محرک ہے جو سامع کے جذبات کو کنڈی کے ساتھ مچھلی کو

کھینچنے کے مترادف ہے چنانچہ اسی لئے اللہ تعالیٰ نے اپنے پیغمبر کو فرمایا تھا ﴿فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًا غَلِظَ الْقَلْبُ لَانْفَضُّوا مِنْ حَوْلِكَ﴾ [آل عمران ۱۵۹] ”اللہ تعالیٰ کی رحمت کے ساتھ آپ ان پر نرم دل ہیں اور اگر آپ بد زبان اور سخت دل ہوتے تو یہ سب آپ کے پاس سے چھٹ جاتے“..... تو اس آیت کریمہ میں تبلیغ قرآن کے داعی کیلئے ایک واضح منہج ہے کہ وہ دعوت میں زبان کو کھردری اور ترش اور سخت نہ کرے بلکہ ہر شرک و بدعت کی تیغ کئی ضروری کرے۔ اس کی جڑیں ضرور اکھاڑے لیکن نرمی کے ساتھ کیونکہ اللہ تعالیٰ کے رسول ﷺ نے فرمایا تھا (إِنَّ اللَّهَ تَعَالَى رَفِيقٌ يَحِبُّ الرِّفْقَ وَيُعْطِي عَلَيْهِ مَا لَا يُعْطَى عَلَى الْعَنْفِ) [صحيح الجامع ۱۷۷۱] ”اللہ تعالیٰ نرم ہیں اور نرمی کو پسند کرتے ہیں اور نرمی کے ساتھ وہ کچھ دیتے ہیں جو سختی کے ساتھ نہیں دیتے“..... اور یہ بھی فرمایا (إِنَّ اللَّهَ رَفِيقٌ يَحِبُّ الرِّفْقَ وَيَرْضَاهُ وَيُعِينُ عَلَيْهِ مَا لَا يُعِينُ عَلَى الْعَنْفِ) [صحيح الجامع ۱۷۷۰] ”اللہ تعالیٰ نرم ہے اور نرمی کو پسند کرتے ہیں اور اس سے راضی ہوتے ہیں اور نرمی پر مدد کرتے جو سختی پر نہیں کرتے“..... اور یہ بھی فرمایا کہ (إِنَّ اللَّهَ تَعَالَى يَحِبُّ الرِّفْقَ فِي الْأَمْرِ كُلِّهِ) [صحيح الجامع ۱۸۸۱] ”اللہ تعالیٰ ہر کام میں نرمی کو پسند کرتے ہیں“..... کیونکہ جس کام میں نرمی آجائے اسے وہ مزین کر دیتی ہے اور جس میں سختی آجائے اس کو عیب دار بنا دیتی ہے“ [أبو داؤد ۴۷۹۸] اس لئے داعی کیلئے خصوصی طور پر زبان کی نرمی کو ہاتھ سے نہیں چھوڑنا چاہئے کیونکہ وہ مبلغ ہے تکلیف پہنچانے والا تو نہیں جیسا کہ اللہ تعالیٰ کے رسول ﷺ نے فرمایا تھا کہ (إِنَّ اللَّهَ أَرْسَلَنِي مُبَلِّغًا وَلَمْ يَرْسَلْنِي مُتَعَنِّتًا) [صحيح الجامع ۱۷۱۵ والصحيح۱۵۱۶] ”اللہ تعالیٰ نے مجھے مبلغ بنا کر بھیجا ہے تکلیف دینے والا بنا کر نہیں بھیجا“..... اور یہ بھی فرمایا کہ (إِنَّ اللَّهَ لَمْ يَبْعَثْ مُعْتَنًا وَلَا

متعنتا ولكن بعثني معلما ميسرا) [صحيح الجامع ۱۸۰۶] ”اللہ تعالیٰ نے مجھے شدید اور تکلیف دینے والا نہیں بھیجا بلکہ ایک معلم اور آسانی کرنے والا بھیجا ہے“..... تو داعی جب نرمی کو چھوڑتا ہے تو پھر سختی کا نتیجہ یہ نکلتا ہے کہ لوگوں پر غلط فتوے لگاتا ہے ان کو کافر گردانتا ہے حالانکہ اللہ تعالیٰ کے رسول ﷺ نے فرمایا تھا (أَيُّمَا امْرَأٍ قَالَ لِأَخِيهِ كَافِرٌ فَقَدْ بَاءَ بِهَا أَحَدُهُمَا إِنْ كَانَ كَمَا قَالَ وَإِلَّا رَجَعْتَ إِلَيْهِ) [صحيح الجامع ۲۶۹۸ و مسلم ۱۱۱ و البخاری ۶۱۰۴ و الترمذی ۲۶۳۷، أحمد ۲۳/۲]

”جو آدمی اپنے بھائی کو کافر کہے تو اس بات کے ساتھ ان دونوں میں ایک لوٹے گا اگر تو وہ کافر ہوا ورنہ کہنے والے کی طرف ہی یہ بات لوٹے گی“..... تو دیکھیں کوئی مسلمان شخص یہ پسند نہیں کرتا کہ اس کو کافر کہا جائے تو وہ اپنے بھائی کیلئے کیسے پسند کرتا ہے؟ اور آدمی کا ایمان ہی اس وقت تک مکمل نہیں ہوتا جب تک وہ جو چیز اپنے لئے پسند کرتا ہے اپنے بھائی کیلئے پسند نہ کرے جیسا کہ اللہ تعالیٰ کے رسول ﷺ نے فرمایا تھا (لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ) [مسلم ۱۶۸ و البخاری ۱۳ و الترمذی ۲۵۱۵ و النسائی ۵۰۳۲، ۵۰۵۴ و ابن ماجہ ۶۶]

”تم میں سے کوئی اس وقت تک مومن نہیں ہو سکتا جب تک وہ اپنے بھائی کیلئے وہ چیز نہ پسند کرے جو اپنے لئے کرتا ہے“..... تو اگر کوئی شخص اپنے آپ کو کافر نہیں کہلاتا تو کسی کو معین کافر کیوں کہتا ہے اگر خود کو ملعون کہلاتا نہیں تو کسی کو کیوں کہتا ہے اور مومن تو لعنت کسی پر کرتا ہی نہیں کیونکہ اللہ تعالیٰ کے رسول ﷺ نے فرمایا تھا کہ (لَا يَكُونُ الْمُؤْمِنُ لَعَانًا) [صحيح الجامع ۷۷۷۴]

”مومن لعنت کرنے والا نہیں ہوتا“..... اس لئے کہ اللہ تعالیٰ کے رسول ﷺ نے فرمایا تھا کہ (لَا يَكُونُ اللَّعَانُونَ شَفْعَاءَ وَلَا شُهَدَاءَ يَوْمَ الْقِيَامَةِ) [صحيح الجامع ۷۷۷۳]

”قیامت کے دن لعنت کرنے والے نہ کسی کے سفارشی بن

سکیں گے نہ گواہ“..... اس لئے جن لوگوں کے بارے یقینی علم نہ ہو کہ وہ کافر ہی مرے ان کا خاتمہ کفر پر ہی ہو ان پر لعنت کرنا جائز نہیں اگر پتہ ہو یقینی طور پر تو پھر جائز ہے لیکن اس کے علاوہ کسی سے بڑے سے بڑا گناہ ہو جائے تو اس پر لعنت کرنا جائز نہیں کیونکہ ممکن ہے کہ مرنے سے پہلے اس نے پکی توبہ (توبہ نصوحہ) کر لی ہو جس کا ہمیں علم نہیں البتہ جن بعض معاصی پر لعنت کا لفظ آیا ہے ان کے مرتکبین کی بابت یہ کہا جاسکتا ہے کہ یہ لعنت والے کام کر رہے ہیں اور اگر انہوں نے ان گناہوں سے توبہ نہ کی تو یہ بارگاہ الہی میں ملعون قرار پاسکتے ہیں۔ اس لئے جب داعی زبان میں نرمی کو دور کر دیتا ہے تو پھر یہ بھی کہنے سے باز نہیں آتا کہ فلان جہنمی ہے حالانکہ اللہ تعالیٰ کے رسول ﷺ نے فرمایا کہ (إن رجلاً قال والله لا يغفر الله لفلان قال الله من ذا الذي يتألى على أن لا أغفر لفلان؟ فإني قد غفرت لفلان وأحبطت عملك) [صحیح الجامع ۲۰۷۵ والصحیحۃ ۱۶۸۵ ومختصر مسلم ۱۷۸۸] ”ایک آدمی نے کہا کہ اللہ تعالیٰ کی قسم! فلاں کو اللہ نہیں بخشے گا تو اللہ تعالیٰ نے فرمایا: کون ہے جو مجھ پر قسم کھاتا ہے کہ میں فلاں کو نہیں بخشوں گا؟ بے شک میں نے اس کو (فلاں کو) بخش دیا ہے اور تیرے اعمال ضائع کر دیئے ہیں“..... اور آپ ﷺ نے اس سے بڑھ کر بھی بیان کیا ہے کہ (كان رجلاً من بني إسرائيل متواخياً وكان أحدهما مذنباً والآخر مجتهداً في العبادة وكان لا يزال المجتهد يرى الآخر على الذنب فيقول أقصر فوجدته يوماً على ذنب فقال له أقصر فقال: خلني وربّي أبعث علي رقيباً فقال والله لا يغفر الله لك أو لا يدخلك الله الجنة فقبض روحهما فاجتمعا عند رب العالمين فقال لهذا المجتهد أكنت بي عالماً؟ أو كنت علي ما في يدي قادر؟ وقال للمذنب اذهب فادخل الجنة

برحمتی وقال للآخر اذهبوا به إلى النار) [صحيح الجامع ۳۳۵۵ والمشكاة ۲۳۳۷] ”بنی اسرائیل میں دو آدمی بھائی بھائی تھے ان میں سے ایک گنہگار تھا اور دوسرا عبادت گزار تھا تو عبادت گزار اس کو ہمیشہ گناہ پر دیکھتا اور کہتا باز آجا (آخر) ایک دن ایک گناہ کرتے ہوئے اس کو پایا اور کہا رک جا (باز آجا) تو گنہگار کہنے لگا کہ مجھے اور میرے رب کو چھوڑیے کیا تو مجھ پر داروغہ بن کر بھیجا گیا ہے تو اس نے کہا کہ اللہ تعالیٰ کی قسم! اللہ تعالیٰ تجھے معاف نہیں کرے گا یا تجھے جنت میں داخل نہیں کرے گا پھر دونوں کی روحمیں قبض کی گئیں تو وہ دونوں رب العالمین کے پاس جمع ہوئے تو اللہ تعالیٰ نے اس عبادت گزار کو فرمایا کہ تم مجھے جانتے ہو؟ (یعنی میرے فیصلوں کو جانتے ہو) یا جو میرے ہاتھ میں اس پر قادر ہو؟ اور گنہگار کو فرمایا کہ جا میری رحمت کے ساتھ جنت میں داخل ہو جا اور دوسرے کو کہا کہ اس کو آگ میں لے جاؤ“..... اس لئے میرے بھائی! فتوے بازی سے باز آنا اپنے آپ کو جہنم سے بچانا ہے کیونکہ اللہ تعالیٰ کے رسول ﷺ نے فرمایا تھا کہ (من أفتى بغير علم كان إثمه على من أفتاه) [صحيح الجامع ۲۰۲۸] ”جو بغیر علم کے فتویٰ دے اس کا گناہ فتویٰ دینے والے پر ہے“..... اور فرمایا (من أفتى بفتيا غير ثبت فإنما على من أفتاه) [صحيح الجامع ۲۰۲۹] ”جس نے ایسا فتویٰ دیا جو ثابت ہی نہیں (قرآن و سنت میں) تو اس کا گناہ مفتی پر ہے“..... اس لئے فتوے لگانے کی بجائے اس کو سمجھاؤ کیونکہ اللہ تعالیٰ کے رسول ﷺ نے فرمایا تھا کہ (المؤمن مرآة المؤمن) [صحيح الجامع ۲۲۵۵ والصحيحة ۹۲۲] ”مومن مومن کا شیشہ ہوتا ہے“..... اس لئے بسا اوقات خود میں غلطی زیادہ ہوتی ہے وہ نظر نہیں آتی اور دوسرے کی معمولی سی بھی نظر آ جاتی ہے جیسا کہ فرمان نبوی ہے (ببصر أحدكم القذى في عين أخيه وينسى الجذع في عينه) [صحيح الجامع

۸۰۱۳، والصحیحة ۳۳] ”تم کو اپنے بھائی کی آنکھ میں تیکا بھی دکھائی دیتا ہے اور اپنی آنکھ میں شہتیر بھی نظر نہیں آتا“..... اس لئے مومن کو اپنے ساتھ ملانا چاہئے تاکہ مومنوں کی قوت بڑھے کیونکہ فرمان نبوی ہے (المؤمن للمؤمن کالبنیان یشد بعضہ بعضا) [صحیح الجامع ۶۶۵۴ و مسلم ۱۷۷۳] ”مومن مومن کیلئے دیوار کی طرح ہے جس طرح دیوار کا بعض حصہ بعض کو تقویت دیتا ہے“..... (اسی طرح مومن مومن کو قوی کرتا ہے)

اے میرے بھائی! جب داعی زبان کی نرمی کو چھوڑتا ہے ہے تو اس کی قساوت و جفاوت و بداءت کی تلوار سے بڑے اور علماء بھی محفوظ نہیں رہتے وہ پھر اپنی اس آگ کو بڑوں کی عزتوں کو پامال کرنے کیلئے برساتا ہے حالانکہ اللہ تعالیٰ کے رسول ﷺ نے فرمایا تھا کہ (من لم یرحم صغیرنا ویرفع حق کبیرنا فلیس منا) [صحیح الجامع ۶۵۴۰، وصحیح الترغیب ۹۸] ”جو ہمارے چھوٹے پر رحم نہ کرے اور ہمارے بڑے کا حق نہ پہچانے تو وہ ہم میں سے نہیں“..... اور یہ بھی فرمایا (لیس منا من لم یجل کبیرنا ویرحم صغیرنا ویرفع لعالمنا حقہ) [صحیح الجامع ۵۴۴۳] ”جو ہمارے بڑے کی تعظیم نہ کرے اور نہ چھوٹے پر رحم کرے اور نہ ہمارے عالم کا حق پہچانے وہ ہم میں سے نہیں“..... اور ایک تیسری روایت میں اللہ تعالیٰ کے رسول ﷺ فرماتے ہیں (لیس منا من لم یرحم صغیرنا ویرفع شرف کبیرنا) [صحیح الجامع ۵۴۴۴، وصحیح الترغیب ۹۸] ”جو ہمارے چھوٹے پر رحم نہ کرے اور نہ ہی ہمارے بڑے کا شرف پہچانے وہ ہم میں سے نہیں“..... اور ایک چوتھی روایت میں فرماتے ہیں (لیس منا من لم یرحم صغیرنا ویؤقر کبیرنا) [صحیح الجامع ۵۴۴۵، والصحیحة ۲۱۹۶] ”جو چھوٹے پر رحم نہیں کرتا اور بڑے کی توقیر نہیں کرتا وہ

ہم میں سے نہیں“..... اور اللہ تعالیٰ کے رسول ﷺ نے فرمایا تھا کہ (البرکۃ مع اکابر کم) [صحیح الجامع ۲۸۸۴ والصحیحۃ ۱۷۷۸] ”برکت تمہارے بڑوں کے ساتھ ہے“..... اور عبد اللہ بن سہل خیبر کی کھجوروں میں قتل ہو گئے تو ان کے ساتھ محیصہ بن مسعود اور حویصہ بن مسعود اور عبد الرحمن بن سہل اللہ تعالیٰ کے رسول ﷺ کے پاس آئے تو عبد الرحمن جو سب سے چھوٹے تھے اس قتل کے معاملہ میں بات کرنے لگے تو اللہ تعالیٰ کے رسول ﷺ نے فرمایا (کبر کبر) [صحیح الجامع ۴۴۱ البخاری ۶۱۴۳، ۳۱۷۳، ۶۸۹۸، ۷۱۹۲، والإرواء ۱۶۴۶] ”بڑا بات کرے بڑا بات کرے“..... اور ایک اور روایت میں آپ ﷺ نے فرمایا کہ (الکبر الکبر) [صحیح الجامع ۳۶۰۷ والنسائی ۳۷۰۲۸] ”بڑا بات کرے، بڑے کو بات کرنے دو“..... تو میرے محترم بھائی ان تمام روایات سے یہ بات مترشح ہوتی ہے کہ بڑوں کا احترام ضرور کرے اگرچہ وہ حق بات کرنا چاہتا ہے تو احترام کو ملحوظ خاطر رکھ کر کیونکہ مقصود تو اصلاح ہے نہ کہ فساد ہے اور کسی بھی کام میں جب اللہ تعالیٰ کی رضا مقصود ہو تو اس کو کشمکش کا شکار ہونے سے بچانا انتہائی فراست کی علامت ہے اس لئے اگر اس کے جذبات اللہ تعالیٰ نے زندہ رکھے ہیں تو پہلے اپنے نفس کو کنٹرول کرے پھر کسی کو قائل کرے کیونکہ اللہ تعالیٰ کے رسول ﷺ نے تو فرمایا تھا کہ (المجاہد من جاہد نفسه فی اللہ) [صحیح الجامع ۶۶۷۹ والصحیحۃ ۵۴۹] ”مجاہد وہ ہے جو اللہ تعالیٰ کے راستے میں اپنے نفس سے جہاد کرے“..... اسے برائی اور بدتمیزی اور ہر غلط سوچ و فکر اور قول و فعل سے بچائے اس لئے داعی کو مجاہد بننا چاہئے جو اپنے نفس سے جہاد کرتا ہو میدان کارزار میں اترے اور دشمن اسلام کو ناکوں چنے چبوداے۔ اس لئے بدتمیزی سے بچ کر احترام کو ملحوظ رکھنا ضروری ہے اور اس لئے بھی ضروری ہے کہ جس کو آپ برا

کہہ رہے ہیں ممکن ہے کہ کل کو وہ صحیح ہو جائے جو آج تمہارا دشمن ہے وہ کل کو بہترین ساتھی اور ہم نشین بن جائے اسی لئے شاعر کہتا ہے کہ اپنے ساتھی پر اتنا اعتماد نہ کیا جائے کیونکہ کل کو وہ بھی دشمن بن سکتا ہے جس طرح دشمن ساتھی بن سکتا ہے

لا تظہرن مودة لحيب فتری بعینک منه کل عجب

أظہرت یوما للحيب مودتی فأخذت من هجرانه بنصیب

”اپنے دوست کیلئے بھی اتنی محبت ظاہر نہ کریں غنقریب تو اس سے بھی عجیب چیزیں دیکھ گامیں نے اپنے حبیب کو اپنی محبت کا بتلایا تو مجھے اس کی ناراضگی کا حصہ لینا پڑا“..... اسلئے دشمن سے ایک مرتبہ ڈریں تو تجن سے ہزار مرتبہ ڈرنا چاہئے بقول شاعر

احذر عدوک مرة واحذر صديقک ألف مرة

فلربما انقلب الصد یق فکان أدری بالمضرة

”اپنے دشمن سے ایک مرتبہ ڈر (بچ) اور اپنے دوست سے ہزار مرتبہ بچ۔ بسا اوقات دوست بدل جائے تو تکلیف دینے میں زیادہ ہوگا“..... (کیونکہ وہ ساری کمزوریاں جانتا ہوتا ہے) اسے لئے جو بھی کام ہو اس کو چھپا کر کریں یہ نہ ہو کہ ایک دن محبت اور اسلامی اخوت کے نعرے اور دوسرے دن عداوت و بغض کے جلے چٹانچے اسی لئے آپ ﷺ نے فرمایا تھا (استعینوا علی قضاء أمورکم بالکتمان) [ابن حبان فی روضة العقلاء والنہمی فی تاریخ جرجان ۱۸۲] ”اپنے امور کو کرنے میں چھپا کر مدد طلب کرو“..... یعنی اسلامی طور پر محبت کا اظہار کرو لیکن اتنا ظہور نہ کرو کہ اگلا شخص تمہیں اپنا محتاج سمجھنے لگ جائے۔ اور یہی توازن ہے بلکہ یہ دعا کرتے رہنا چاہئے کہ اللہ اس کو میرے اور مجھے اس کے شر سے بچائے جیسا کہ علی رضی اللہ عنہ سے مروی ہے اور اعتدال و توازن جب کسی چیز میں آجائیں تو وہ چیز فساد کا شکار نہیں ہوتی۔ میری اللہ تعالیٰ سے دعا

ہے کہ اللہ تعالیٰ ہمیں زبان میں نرمی پیدا کرنے کی توفیق عطا فرمائے۔ آمین
☆ زبان کی مٹھاس (شیرینی)

زبان کے صحیح استعمال میں جہاں کلام کی وضاحت اور نرمی ہے اسی طرح زبان کی نرمی کا اعلیٰ اور آخری درجہ زبان کا حسن خلق کا زیور پہننا اور میٹھی ہونا ہے اور زبان کا میٹھا ہونا بہت بڑی خیر و بھلائی ہے چنانچہ اللہ تعالیٰ کے رسول ﷺ اس بابت فرماتے ہیں کہ (إِنَّ النَّاسَ لَمْ يَعْطُوا شَيْئًا خَيْرًا مِنْ خَلْقِ حَسَنٍ) [صحيح الجامع ۱۹۷۷ والمشكاة ۵۰۷۹ وتحفة الأخيار نحوه ۵۱۸۳ وأدب المفرد نحوه ۲۹۱] ”لوگ اچھے اخلاق سے بڑھ کر کوئی بھی چیز نہیں دیئے گئے (یعنی سب سے اچھی چیز جو لوگوں کو ملتی ہے وہ اچھا اخلاق ہے)“..... اچھا اخلاق دو پیمانوں پر تولہ جاتا ہے۔ ایک اس کی زبان اچھی ہو یعنی گفتگو اور کلام میں سلیقہ ہو اور پھر صاحب گفتگو میں منجھاپن ہو وہ لایعنی حرکات کا مرتکب نہ ہو بلکہ اس کا چلنا پھرنا از خود اخلاق، کردار، اچھی عادات کا مرقع ہو۔ اسی لئے اللہ تعالیٰ نے کل کائنات سے بہتر اخلاق کا مالک اپنے پیارے نبی کو گردانا اور فرمایا ﴿إِنَّكَ لَعَلَىٰ خُلُقٍ عَظِيمٍ﴾ [القلم ۳] ”بے شک آپ (ﷺ) بہت بڑے (عمدہ) اخلاق پر ہیں“..... اور اگر اخلاق کی پاسداری نہ کی جائے تو بسا اوقات انسان ایسی غلط بات کر دیتا ہے کہ جہنم میں جا گرے گا جیسا کہ اللہ تعالیٰ کے رسول ﷺ نے فرمایا تھا کہ (إِنَّ الرَّجُلَ لِيَكْلِمَ بِالْكَلِمَةِ لَا يَرَىٰ بِهَا بِأَسَا يَهُوَىٰ بِهَا سَبْعِينَ خَرِيفًا فِي النَّارِ) [صحيح الجامع ۱۶۱۸، والصحيحة ۵۳۰] ”آدمی بسا اوقات لا پرواہی سے ایسی بات کرتا ہے کہ اس کے سبب وہ جہنم میں ۷۰ سال کی مسافت میں جا گرتا ہے“..... اسی لئے فرمایا کہ (مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَإِذَا شَهِدَ أَمْرًا فَلْيَتَكَلَّمْ بِخَيْرٍ أَوْ لِيْسْكُتْ) [صحيح الجامع ۶۵۰۰ ومختصر مسلم ۸۴۴] ”جو

اللہ تعالیٰ اور قیامت کے دن پر ایمان رکھتا ہے اسے چاہئے کہ جب کوئی کام دیکھے تو وہ یا تو اچھی کلام کرے یا پھر خاموش رہے“..... اور فرمایا (من کان یؤمن باللہ والیوم الآخر فلیحسن الی جارہ ومن کان یؤمن باللہ والیوم الآخر فلیکرم ضیفہ ومن کان یؤمن باللہ والیوم الآخر فلیقل خیرا أو لیسکت) [صحیح الجامع ۶۵۰۱، ومختصر صحیح مسلم ۳۲] ”جو اللہ تعالیٰ اور آخرت کے دن پر ایمان رکھتا ہے وہ اپنے پڑوسی کے ساتھ اچھا برتاؤ کرے اور جو اللہ تعالیٰ اور آخرت کے دن پر ایمان رکھتا وہ اپنے مہمان کی عزت کرے اور جو اللہ تعالیٰ اور آخرت کے دن پر ایمان رکھتا ہے وہ یا اچھی بات کہے یا خاموش رہے“..... تو اسی حسن خلق کے پیمانہ (اچھی گفتگو اچھی کلام) کے بارے اللہ تعالیٰ کے رسول ﷺ نے فرمایا تھا (إن أكمل المؤمنين إيمانا أحسنهم خلقا وإن حسن الخلق لیبليغ درجة الصوم والصلاة) [صحیح الجامع ۱۵۷۸، والصحيحة ۱۵۹۰ وتحفة الأخيار ۵۱۹۲، ۵۱۹۳] ”مومنوں میں سے کامل ایمان والا وہ ہے جس کا خلق اچھا ہے اور حسن خلق کے ساتھ انسان نماز و روزے کے درجے کو پہنچ جاتا ہے“..... اور یہ بھی فرمایا (إن الرجل لیدرک بحسن خلقه درجات قائم الليل وصائم النهار) [صحیح الجامع ۱۶۲۰، ۱۶۲۱ والصحيحة ۷۹۵ وتحفة الأخيار ۵۱۸۹] ”آدمی اپنے حسن خلق کی وجہ سے رات کے قیام کرنے والے اور دن کو روزے رکھنے والے کے درجات کو پہنچ سکتا ہے“..... اور فرمایا (إن من أقربکم منی منزلة یوم القيامة أحاسنکم أخلاقا فی الدنيا) [صحیح الجامع ۱۵۷۳، والصحيحة ۷۹۲] ”تم میں سے قیامت کے دن منزلت کے اعتبار سے میرے قریب وہ ہوگا جو تم میں سے دنیا میں خلق کے اعتبار سے اچھا ہوگا“..... اور فرمایا (إن من أحبکم الی وأقربکم منی مجلسا یوم القيامة

أحسنکم أخلاقاً) [صحیح الجامع ۲۲۰۱ والصحیحة ۷۹۱] ”قیامت کے دن تم میں سے زیادہ پسندیدہ اور مجھ سے قریب مجلس کے اعتبار سے وہ ہوگا جو تم میں سے اخلاق میں اچھا ہوگا“..... اور فرمایا (لیس شیء أثقل فی المیزان من الخلق الحسن) [صحیح الجامع ۵۳۹۰ والصحیحة ۸۷۶ وتحفة الأخیار ۵۱۸۸ والترمذی ۲۰۰۲، ۲۰۰۳] ”حسن خلق سے بڑھ کر کوئی بھی چیز میزان (حسنت) میں بھاری نہیں ہوگی“..... اور اللہ تعالیٰ کے رسول ﷺ سوال کیا گیا کہ سب سے زیادہ جنت میں لے جانے والی کون سی چیز ہے تو فرمایا (بحسن الخلق وبتقوی الله) [تحفة الأخیار ۵۱۹۱ وابن ماجہ ۳۲۶۵ والترمذی ۲۰۰۲ وابن حبان ۴۷۶ وأحمد ۲۹۱/۲] ”حسن خلق اور اللہ تعالیٰ کے خوف (تقویٰ) کے ساتھ“..... اور فرمایا (أنا زعيم بيت في ربض الجنة لمن ترك المراء وإن كان محققا وبيت في وسط الجنة لمن ترك الكذب وإن كان مازحا وبيت في أعلى الجنة لمن حسن خلقه) [صحیح الجامع ۱۳۶۳ والصحیحة ۲۷۳] ”میں اس شخص کو گارنٹی دیتا ہوں جنت کے چبوترے پر گھر کی جو سچا ہونے کے باوجود جھگڑا چھوڑ دے اور اس شخص کو جنت کے وسط (درمیان) میں گھر کی جو مزاح کرتے ہوئے بھی جھوٹ کو چھوڑ دے اور اس شخص کو جنت کی اوپر والی منزلوں میں گھر کی جو اپنے خلق کو اچھا کر لے“..... کتنا ہی عظیم اجر ہے اس کا لیکن افسوس ہے کہ آج کل کے مسلمان اس کو چھوڑ چکے ہیں عوام تو ہوتے ہی ہوام (نابلد، چوپائیوں کی طرح) ہیں علماء وفضلاء اس اجر عظیم اور نعمت عظیمہ سے محروم ہو چکے ہیں کتنے ہی علماء و مشائخ اپنے بدخلق ہونے کی وجہ سے جو ان کے پاس علوم ہیں لوگوں کو محروم کرتے ہیں (لوگ ان کے پاس نہیں آتے) حتیٰ کہ بعض تو سلام بھی صحیح نہیں لیتے اور یہ مشاہداتی بات ہے کہ کتنے ہی علم و معرفت کے پیا سے مشائخ (حتیٰ کہ بعض ائمہ

الحرمین) کے ساتھ خوشی اور جذبات کی افتاد کے ساتھ ملاقات و سلام کی غرض سے گئے اور آخر جو عزت سینے میں لے کر گئے وہ نکال کر بغض اور نفرت بھر کر لائے اس لئے میری تمام مسلمانوں کو عموماً اور علماء و مشائخ کو خصوصاً بڑی محبت و احترام سے گزارش ہے کہ وہ حسن خلق کو اپنائیں اور اپنے آئیڈیل محمد رسول اللہ ﷺ کو بنائیں جو کل کائنات سے بڑے عہدے پر تھے بڑی عزت والے تھے لیکن ادنیٰ سے ادنیٰ انسان کو بھی خندہ پیشانی سے پیش آتے وہ لوگوں کو بہانوں سے ٹالتے نہیں تھے نہ ہی کسی کو کمتر سمجھتے تھے اور نہ ہی بچوں اور بیویوں کو سکھاتے تھے کہ کوئی آئے تو کہنا گھر میں نہیں ہیں بلکہ جو جب بھی آیا اپنا ایمان تازہ کر کے بڑھا کر گیا اس لئے کہ اللہ تعالیٰ کے رسول ﷺ نے فرمایا تھا کہ (بعثت لأتمم صالح الأخلاق) [صحیح الجامع ۲۸۳۳ والصحیحۃ ۸۰۹ ونحفة الأخبار ۱۵۱۹۳] ”میں تو نیک اخلاق کو مکمل کرنے کیلئے بھیجا گیا ہوں“..... تو علماء ہوتے ہوئے خصوصاً اور امت محمدی ہوتے ہوئے عموماً ہمارا یہ فرض ہے کہ ہم ان کو قد وہ بنائیں تاکہ نعمت اسلام زیادہ پھل پھول سکے“..... اللہ تعالیٰ ہمیں توفیق عطا فرمائے۔ آمین یا رب العالمین

حسن خلق کے پیمانے کا دوسرا جزو لا ینفک انسان کا منجھاپن ہونا ہے کہ وہ گندی حرکات غلط لباس و مزاق سے بچے بلکہ جس طرح اس نے زبان کو حسن خلق کا لباس پہنایا ہے اسی طرح اپنی عادات و لباس کو، طریق معاملات کو بھی حسن خلق کا لبادہ اوڑھائے نہ کہ اپنے آپ کو زہد اور ولی باور کروانے کیلئے گندے اور پھٹے پرانے لباس پہننا اور ہر وقت منہ بھوڑے رکھے بلکہ جو اللہ تعالیٰ نے اس کو نعمت دی ہے اس کا زبان اور فعل دونوں سے شکر ادا کرے کیونکہ اللہ تعالیٰ کے رسول ﷺ نے فرمایا تھا کہ (إن الله يحب أن يرى أثر نعمته على عبده) [الترمذی ۲۸۱۹، الحاکم ۱۳۵/۴] ”اللہ

تعالیٰ اس بات کو پسند کرتے ہیں کہ وہ اپنے بندے پر اپنی نعمت کا اثر دیکھیں“..... اور یہ بھی فرمایا (إن الله إذا أنعم على عبد نعمة أحب أن تری علیه) [النسائی ۵۲۳۸، ۵۸۳۹، والترمذی ۲۰۰۶ وأحمد ۴/۳، وأبو داؤد ۴۰۶۳، والحاکم ۴/۱۲۱] ”اللہ تعالیٰ اپنے بندے پر جب انعام کرتے ہیں تو وہ پسند کرتے ہیں کہ یہ نعمت اس پر دیکھی جائے“..... اور فرمایا (إذا أتاك الله مالا فليسر أثر نعمة الله عليك وكرامته) [صحیح الجامع ۲۵۳ والروض النضیر ۸۵۲ وغایۃ المرام ۷۵ والمشكاة ۳۳۵۲] ”جب اللہ تعالیٰ تیرے پاس مال لے آئے پس اللہ تعالیٰ کی نعمت و کرامت تجھ پر نظر آنی چاہئے“..... اور فرمایا (إذا أتاك الله مالا فليسر عليك فإن الله يحب أن يرى أثره على عبده حسنا ولا يحب البؤس والتباؤس) [صحیح الجامع ۲۵۵ والصحيحة ۱۲۹۰، ۱۳۲۰، وغایۃ المرام ۷۶] ”جب اللہ تعالیٰ تیرے پاس مال لے آئیں (مال دے دیں) تو تجھ پر نظر آنا چاہئے کیونکہ اللہ تعالیٰ اس کا اچھا اثر اپنے بندے پر دیکھنا چاہتے ہیں اور مفلس (بہت حاجت مندی کو ظاہر کرنا) اور مفلسی کے بہانہ کرنے (تکلف کے ساتھ مفلس بننے) کو پسند نہیں فرماتے۔“

تو مذکورہ احادیث مبارکہ ان علماء و قراء کیلئے لمحہ فکریہ ہیں جو نہ تو اللہ تعالیٰ کے راستے میں خرچ کرتے ہیں اور نہ ہی اللہ تعالیٰ کے دیئے ہوئے مال کو اپنی جان پر ہی خرچ کرتے ہیں بلکہ زہد کو ظاہر کرنے اور روپے بٹورنے کیلئے ایسی مسکینی والی شخصیت بنا کر لوگوں کے پاس جاتے ہیں کہ لوگ خود ہی ترس کھانے لگتے ہیں جس سے ایک تو اس داعی، عالم کی شخصیت لوگوں کے ہاں گر جاتی ہے وہ اس کو لائق اعتناء نہیں سمجھتے دوسرا اسلام کی اصلیت مسخ ہو کر رہ جاتی ہے۔ اور یہ کوئی زندگی ہے کہ نہ انسان اللہ تعالیٰ کی راہ میں خرچ کرے نہ اپنی ہی جان پر اور بچوں پر بلکہ یہ تو شرمندگی ہی شرمندگی ہے مال کا نہ

ہونا یہ اللہ تعالیٰ کی تقسیم ہے لیکن ہو پھر اسے جوڑا جائے اور اپنی جان پر بھی خرچ نہ کیا جائے تو اس سے بڑھ کر کون بد قسمت و بد بخت ہو سکتا ہے کہ اللہ تعالیٰ نے دیا ہے لیکن وہ وارثوں کیلئے جوڑے جارہا ہے اسی قسم کے لوگوں کیلئے فرمان نبوی ہے (إن الدنيا ملعونة ملعون ما فيها إلا ذكر الله وما والاه أو عالما أو متعلما) [صحیح الجامع ۱۶۰۹، و صحیح الترغیب ۷۱] ”بے شک دنیا ملعون ہے اور جو کچھ اس میں ہے وہ بھی ملعون ہے سوائے اللہ تعالیٰ کے ذکر کے اور جو اس کی وصیت کرے یا عالم یا متعلم (طالب علم)“..... اس لئے دنیا کو جوڑنے کا اور زمینیں (جو اللہ تعالیٰ کی ہیں) اپنے نام کرانے سے بچو اور زمینوں کی محبت کو چھوڑو کیونکہ اللہ تعالیٰ کے رسول ﷺ نے فرمایا تھا کہ (لا تتخذوا الضیعة فترغبوا فی الدنيا) [صحیح الجامع ۷۱۲] والصیحة ۱۲ ”جاؤاد کو نہ (طلب کرو) لو ورنہ تم دنیا میں راغب ہو جاؤ گے“..... اور دنیا میں راغب ہونا ہی ملعون بن جانا ہے۔ اس لئے اللہ تعالیٰ نے اگر دیا ہے تو حلال کاموں میں، اللہ تعالیٰ کی راہ میں، مجاہدین و فقراء و مساکین پر اور اپنے اوپر اور گھر والوں پر خرچ کرو اور یہ سارے کا سارا صدقہ لکھا جائے گا۔ اور اللہ تعالیٰ کے رسول ﷺ کو اپنا آئیڈیل بناؤ جو سارا مال اللہ تعالیٰ کی راہ میں تقسیم کرتے تھے لیکن ایک جبہ رکھا ہوا تھا و خود کی ملاقات کیلئے تاکہ اسلام کی عظمت واضح ہو، اور تمیم داری نے ایک ہزار کا حلہ (خلعت فاخرہ) لیا جو پہن کر تراویح پڑھاتے تھے [صید الخاطر ۶۰] اس لئے نیت کو خالص کر کے اللہ تعالیٰ کی نعمت کا اظہار کیا کرو کیونکہ اس میں اللہ تعالیٰ کا شکر اور اسلام کی عظمت ہے بقول شاعر

حسن ثیابک ما استطعت فإنها زین الرجال بهاتعز وتکرم
ودع التواضع فی الثیاب تخشنا فالله يعلم ما تسر وتکتم

فرثات ثوبک لا یزیدک رفعة عند الإله وأنت عبد مجرم

وجلید ثوبک لا یضربک بعدک ان تخشی الإله وتتقی ما یحرم

”لباس کو جتنا ہو سکے اتنا ہی اچھا کرو (مراد نیا لباس نہیں اگر پرانا بھی ہو تو اس کو نظافت و صفائی سے رکھا جائے) کیونکہ یہ چیز مردوں کیلئے زینت ہے اور اسی کے ساتھ عزت و تکریم کی جاتی ہے، اور موٹا (سخت) کھر در لباس پہن کر تو واضح لانا چھوڑ دے کیونکہ اللہ تعالیٰ جو تم دل میں چھپاتے ہو خوب جانتے ہیں۔ کپڑوں کا گندا ہونا (گھٹیا، ناکارہ ہونا) تمہیں اللہ تعالیٰ کے ہاں بلندی میں زیادہ نہیں کر سکتا اگر تو بندہ ہی مجرم (گنہگار ہو) اور نئے کپڑے اللہ سے ڈرنے کے ساتھ اور حرام چیزوں سے بچنے کے ساتھ تجھے کوئی تکلیف نہیں پہنچا سکتے۔“

الغرض اللہ تعالیٰ کے رسول ﷺ نے زمانے میں پہلے شخص بے داغ اور با اعتماد بنایا تھا پھر دعوت دی تھی اس لئے تبلیغ قرآن میں داعی کا زبان و لباس کے حسن کا ہونا ضروری ہے اللہ تعالیٰ ہمیں تبلیغ قرآن کو احسن انداز میں نبھانے کی توفیق دے۔ آمین

والله أعلم وعلمه أتم، وإسناد العلم إليه أسلم



الخلاصة والخاتمة

اللہ رب العالمین کا لا تعداد اور لامتناہی شکر ہے کہ جس نے مجھے توفیق دی کہ میں اس کتابچہ کو مکمل کر سکا اور اب انہیں سے فقیرانہ و عاجزانہ التجا ہے کہ اس کوشش کو قبول فرما کر مقبول انام بنائیں۔ (آمین) چنانچہ گزشتہ گفتگو کا خلاصہ مندرجہ ذیل نکات کی صورت میں پیش کرتے ہیں:

- ☆ ہر شخص اپنے حقوق کا رونا روتا ہے لیکن وہ قرآن مجید کے حقوق خود ادا کرنے سے بھگتا ہے۔ جو اس کے تحلف و پریشانی اور تنزل کا اصل سبب ہے۔
- ☆ قرآن مجید کا لغوی معنی کسی چیز کو جمع کرنا اور ملانا ہے چنانچہ قرآن مجید ہی ایک ایسی کتاب ہے جو پورے عالم اسلام کو ایک اسٹیج پر جمع کر سکتی اور ملا سکتی ہے اور تمام مشکلات کا حل پیش کر سکتی ہے لیکن کاش مسلمان اس کو سینے سے لگالیں۔
- ☆ قرآن مجید اللہ تعالیٰ کی کلام ہے جو جبریل علیہ السلام کے ذریعے اللہ تعالیٰ کے رسول ﷺ پر اترا جس کی ابتداء فاتحہ سے ہوتی ہے اور انتہاء سورۃ الناس پر ہوتی ہے جو مصاحف میں لکھی گئی اور اس کی تلاوت باعث اجر و ثواب ہے۔
- ☆ قرآن مجید اللہ کی طرف سے ایک رسی ہے اور منبع نور ہدایت اور مصدر اسلام ہے۔
- ☆ قرآن مجید کی تلاوت جہاں باعث اجر و ثواب ہے وہاں اللہ تعالیٰ اور اس کے رسول ﷺ کے ساتھ محبت کی دلیل ہے اور اس پر عمل بلندی اور اس سے انحراف تنزل کا باعث ہے۔
- ☆ قرآن مجید زمین میں عزت کا باعث اور بہترین سفارشی اور اللہ تعالیٰ کی رضا اور تاج کرامت کا موجب اور قابل رشک نعمت اور اس کا پڑھنے والا پوری کائنات

سے افضل ہے۔

✽ قرآن مجید کی بدولت اس کا قاری قیامت کو فرشتوں کی صف میں کھڑا ہوگا اور عجیب و غریب اعزاز و شرف سے نوازا جائے گا اس لئے اس کی تعظیم و احترام اللہ تعالیٰ کی تعظیم کی علامت ہے۔

✽ قرآن مجید کا حق ہے کہ ہم اسے یہ یقین کے ساتھ تسلیم کریں کہ وہ اللہ تعالیٰ کا کلام ہے اور نبی کریم ﷺ پر ہماری رشد و ہدایت کیلئے اترا ہے نہ کہ اللہ تعالیٰ کے رسول ﷺ کی کلام ہے اور نہ ہی سابقہ کتب کا اقتباس ہے جیسا کہ طحہدین و مستشرقین کا نظریہ ہے۔

✽ قرآن مجید کو یکبارگی نہ اُتارنے کی اصل وجہ یہی تھی کہ یہ دل میں گھر کر جائے آج بھی اگر قاری آہستہ آہستہ پڑھے تو اس کو نہیں بھولتا۔

✽ قرآن مجید سات حروف میں (قراءات عشرہ) میں نازل ہوا اور پھر صحابہ نے اس کو سیکھا اور نمازوں میں بھی پڑھا اور اس کا نزول (سات حروف میں) باعث رحمت اور آسانی بن کر آیا جس کو آج فتنہ کہہ کر انکار کر دیا جاتا ہے اور اللہ تعالیٰ کی ذات پر سراسر اعتراض کیا جاتا ہے حالانکہ اسی نے ہی اتارا اور وہ ہی محافظ ہے اس لئے اس میں کمی و بیشی کا سوال متصور ہی نہیں ہو سکتا۔

✽ قرآن مجید سات حروف میں اُترا تھا جس کو بعد میں قراءات عشرہ کا اصطلاحی نام دے کر ایک باقاعدہ علم بنادیا گیا یہ (حروف) باقاعدہ ۱۲ ہزار صحابہ کے اجماع سے مصاحف میں لکھے گئے اور پوری امت کا اس پر اجماع بھی ہے کہ یہ منزل من اللہ ہیں نہ کہ بعد میں شامل شدہ چیز ہے جیسا کہ مستشرقین اور ان کے ہمنوا کہتے ہیں اور عثمان رضی اللہ عنہ کو مطعون کرتے ہیں۔

- ✽ قرآن مجید کا حق یہ ہے کہ اسکو ترتیل سے پڑھا جائے کیونکہ اللہ نے خود بھی اسکو ترتیل سے پڑھا اور نبی کریم ﷺ کو بھی حکم دیا کہ وہ بھی ترتیل سے اسکو پڑھیں۔
- ✽ ترتیل کا معنی یہ ہے کہ قرآن مجید کو ٹھہر ٹھہر کر خوش اسلوبی و تدبر معانی اور اس ادا کی رعایت کرتے ہوئے پڑھا جائے جس پر یہ اترا ہے اور صحابہ رضی اللہ عنہم نے بھی اس کو ترتیل سے ہی پڑھا تھا اور قیامت کے دن بھی قاری قرآن کو ترتیل پڑھنے کا ہی حکم ہوگا کیونکہ ترتیل سے نہ پڑھنے سے معافی مدعا میں وہ بگاڑ ہوتا ہے کہ نماز بھی باطل ہونے کا خطرہ لاحق ہو جاتا ہے۔
- ✽ قرآن مجید کی ترتیل کا انکار کرنے والا یا تو گنہگار ہے یا متکبر ہے یا پھر معذور ہے خود پڑھ نہیں سکتا لیکن جب سورج چڑھا ہوا ہو تو اس کی مزید (اجالے کے علاوہ) دلیل طلب کرنا اپنے آپ کو دماغی مریض باور کر دانے کے مترادف ہے۔
- ✽ قرآن مجید کو خوش الحانی سے پڑھنا ترتیل کا جزو لا ینفک ہے کیونکہ حسن صوت جہاں اللہ تعالیٰ کو پسند ہے وہاں یہ اس کی تاثیر میں اضافہ کرتی ہے اور مزید قرآن مجید میں نکھار پیدا کرتی ہے اور خشوع و خضوع کیلئے بہترین نسخہ ہے شرط ہے کہ حسن صوت کے ساتھ خشیت الہی مل جائے اور ریاکاری نہ ہو تا کہ منافق کی روش نہ اختیار ہو جائے۔
- ✽ قرآن مجید کی تلاوت کا معمول بنانا اس کا حق ہے اس کو یاد کرنا پھر اس کو بھلانا سخت گناہ ہے اس لئے زیادہ سے زیادہ چالیس دن میں ضرور ختم کرنا چاہئے اور جب تک دل پسندی ہو تلاوت کرنا اور جب اکتاہٹ ہو اور اختلاف پیدا ہو تو اٹھ کھڑا ہونا چاہئے کیونکہ اس میں جھگڑنا کفر ہے۔
- ✽ قرآن مجید کی تلاوت درکوع و سجود میں نہیں کرنی چاہئے کیونکہ یہ منع ہے اور احکام

شریعت سے ناواقفی کی علامت ہے اس لئے قرآن مجید کو سمجھنا ضروری ہے تاکہ شرعی منظورات سے بچا جاسکے اور دین میں فقاہت حاصل ہو سکے جو کہ بہت بڑی نعمت ہے۔

✽ قرآن مجید حقیقت میں عمل کیلئے ہی نازل ہوا اور تلاوت و تفقہ تو اس کے لوازمات ہیں چنانچہ عدم عمل سے اس شخص کا ایمان ہی متحقق نہیں ہوتا جو قرآن کی حلال کو حرام کرے اور حرام کو حلال کرے اور یہی تو رات و انجیل کے محرف ہونے کا سبب تھا کہ وہ (یہود و نصاریٰ) عمل نہیں کرتے تھے۔

✽ قرآن مجید کی تبلیغ کا ہر مسلمان پر حق ہے جس میں مرد و عورت دونوں شامل ہیں خواہ کسی کو ایک آیت بھی آتی ہو اس کو آگے پہنچانا اس پر فرض ہے وگرنہ قیامت کے دن اس کے بارے اسے پوچھا جائے گا کیونکہ اس کا وعدہ صحابہ رضی اللہ عنہم سے لیا گیا تھا کہ وہ آگے پہنچائیں اور ہر جاننے والا آگے پہنچائے۔

✽ کسی بھی بگڑے زمانے کو سدھارنے کیلئے نیکی کا حکم کرنا اور برائی سے روکنا اور خود نیکی کرنا اور برائی سے رکتا اور زبان کا صحیح استعمال کرنا اور حسن خلق اور استقلال سے لگے رہنا اصل تبلیغ قرآن کی روح ہے۔

✽ نرم زبان اور حسن خلق جہاں اچھے نتائج لاتا ہے وہاں زبان کو فتوے بازی و لعنت وغیرہ سے بچاتا ہے جس کے (فتوے و لعنت کے) نتیجے میں وہ اللہ تعالیٰ کی ناراضگی کا خریدار بن جاتا ہے۔

تو اے میرے مسلمان بھائی! یہ تھے قرآن کریم کے ہم پر مسلمان ہونے کے ناطے سے حقوق۔ میری اللہ تعالیٰ سے دعا ہے کہ الہی ہمیں اس پر عمل کرنے کی توفیق عطا فرمائے نہ ہو کہ قیامت کو اسی قرآن کی وجہ سے ہم ان لوگوں میں شامل کر دیئے جائیں

جن کے بارے قرآن بتلاتا ہے کہ ﴿وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا﴾ [الفرقان ۳۰] ”اور کہا رسول نے اے میرے رب! میری قوم نے اس قرآن مجید کو نظر انداز کر دیا“..... اس لئے خالص نیت کر کے یہ کہہ دو کہ

تمنا ہے کہ اس دنیا میں کوئی کام کر جاؤں

اگر کچھ ہو سکے تو خدمت قرآن کر جاؤں

کیونکہ اگر اخلاص نہ ہوا تو پھر کچھ فائدہ نہیں ہوگا اس لئے کہ اللہ تعالیٰ کے

رسول ﷺ نے فرمایا تھا (إِنَّ اللَّهَ لَا يَقْبَلُ مِنَ الْعَمَلِ إِلَّا مَا كَانَ لَهُ خَالِصًا وَابْتَغَى

بِهِ وَجْهَهُ) [صحيح الجامع ۱۸۵۶ والصحيحه ۵۲] ”اللہ تعالیٰ وہی عمل قبول

فرماتے ہیں جو خالص اسی کیلئے اور اس کی رضا کیلئے کیا جائے“..... اور جہاں تم دنیاوی

علوم میں ماہر ہو دین کے علوم میں بھر ماہر ہو جاؤ کیونکہ ارشاد نبوی ہے (إِنَّ اللَّهَ يَغْضُ

كُلَّ عَالِمٍ بِالدُّنْيَا جَاهِلٌ بِالْآخِرَةِ) [صحيح الجامع ۱۸۷۹ والصحيحه

۱۹۵] ”اللہ تعالیٰ دنیا کے بارے علم رکھنے والے اور آخرت کے بارے میں جہالت

والے کو ناپسند کرتے ہیں“..... اس لئے محنت کرو اور احسن طریقے سے حقوق قرآن کو

نبھاؤ کیونکہ ارشاد نبوی ہے کہ (إِنَّ اللَّهَ يُحِبُّ إِذَا عَمِلَ أَحَدُكُمْ عَمَلًا أَنْ يَتَّقَنَهُ)

[صحيح الجامع ۱۸۸۰ والصحيحه ۱۱۱۳] ”اللہ تعالیٰ اس بات کو پسند

فرماتے ہیں کہ جب تم میں سے کوئی عمل کرے تو اس کو اچھی طرح پکا کرے“..... لیکن

پھر بھی قدرت کے باوجود ہم دین کا کام نہ کریں تو یہ بہت بڑا عیب ہے بقول شاعر

ولم أرفى الناس عيباً كنقص القادرين على التمام

”لوگوں میں سب سے بڑا عیب یہ ہے کہ قدرت تامہ کے باوجود وہ کچھ نہیں

کرتے“..... اس لئے دنیا والوں کو دیکھ کر دھوکے میں نہ پڑو بلکہ پچھلوں کو یاد کرو وہ تم

سے زیادہ قوت والے اور مالدار تھے لیکن بقول شاعر

كأنك لم تسمع بأخبار ما مضى ولم تر في الباقي ما يصنع الدهر

فإن كنت لا تدري فهلك ديارهم محاها مجال الريح بعدهم والقبر

”گویا کہ تو نے پچھلوں کی خبریں سنیں ہی نہیں اور بقیہ کو دیکھا کہ زمانے نے ان کے ساتھ کیا کیا پس اگر تو نہیں جانتا تو یہ قبرستان ان کے گھر ہیں جن کو ہوانے اڑا کر ختم کر دیا ہے“..... لیکن کیا کہا جائے واقعی (أحب شيء إلى الإنسان ما منعاً) ”انسان جس سے منع کیا جائے وہ اسے ہی محبوب سمجھتا ہے“..... اس لئے قرآن مجید کو چھوڑ کر دنیا میں لگ جانا اور پھر جنت کی امید رکھنا ایسا ہی ہے جیسے

اللقاء في اليوم مكتوفاً ثم قال له إياك إياك أن تبطل بالماء

”اس نے سمندر میں اس کو ہاتھ پاؤں باندھ کر پھینک دیا اور کہنے لگا کہ دیکھنا پانی میں بھیگ نہ جانا“..... تو قرآن مجید کو چھوڑنے سے عذاب الہی تو پھر تیار ہے اس لئے زندگی کا کچھ پتہ نہیں کل کو کیا ہونے والا ہے بقول شاعر

إن الليالي والأيام حاملة وليس يعلم غير الله ما تلد

”دن اور رات حاملہ ہیں اور اللہ تعالیٰ کے علاوہ کوئی نہیں جانتا کہ وہ کیا جنمیں گے“..... یعنی کیا حالات ہوں گے تیرے موافق یا مخالف اس لئے محنت کر۔

بقدر الكد تنقسم المعالي من طلب العلى سهر الليالي

تروم العز وتنام ليلاً يغوص البحر من طلب اللآلي

”محنت کی بدولت ہی بلندیاں ملتی ہیں اور جو بلندیاں چاہتا ہے وہ راتوں کو جاگتا ہے (عزت کا) بلندی کا ارادہ بھی ہے لیکن رات کو سویا ہوا ہے (یاد رکھ) جو موتی چاہتا ہے اس کو سمندر میں غوطہ لگانا پڑتا ہے“..... اس لئے استقلال سے دین کو سیکھنے اور سکھانے

میں لگ جا کیونکہ

فجهدک قد ابقاک فی الذهن ثابتا فیقی الذی أنجزت فی الناس أنجما

فیقی الذی علمته الناس قائما إلى أبد الابد لن يتحطما

”تیری محنت ہی تجھے یادداشتوں میں ثابت رکھے گی اور جو تو لوگوں میں محنت کرے گا وہ ستاروں کی طرح چمکتی رہے گی اور جو لوگوں کو سکھائے گا وہ کبھی بھی ختم نہیں ہوگی“..... (بلکہ اس کا صدقہ جاریہ تجھے نیکیوں کی شکل میں ملتا رہے گا) اس لئے میری سابقہ معروضات کو اگر حق سمجھتے ہو تو اس کو سینے سے لگا لو کیونکہ

میں خود غرض نہیں میرے آنسوؤں کو پرکھ کے دیکھ
فکر چن ہے مجھ کو غم آشیان نہیں
آخر میں میں اپنی کمزور تھیلیوں کو اٹھا کر یہ دعا کرتا ہوں کہ

یا کثیر العفو عمن کثر الذنوب لیدیہ

جاءک المذنب یرجو الصفح عن جرم یدیہ

أنأضیف وجزاء الضیف إحسان إلیہ

”اے (بہت زیادہ) اس شخص کو معاف کرنے والے جس کے گناہ بہت زیادہ ہو چکے وہ گنہگار تیری معاف کی امید لے کر (اپنے گناہوں سے) آیا ہے اور وہ مہمان ہے اور مہمان کو اس کی جزا احسان دی جاتی ہے،“..... ہمارے حال پر رحم فرما اور ہمیں قرآن مجید و سنت رسول ﷺ کے مطابق زندہ رکھ اور اس پر قائم رکھ کر اور خاتمہ بالخیر فرما کر شہادت کی موت سے نواز اور ہمیں جنت الفردوس کا وارث بنا (آمین ثم آمین)

فہرس المراجع والمصادر

۱. فتح الباری شرح صحیح البخاری لابن حجر، الطبعة الأولى ۱۴۲۱ھ، دار السلام.
۲. سلسلة الأحادیث الصحیحة للألبانی، الطبعة ، ۱۴۱۵ھ.
۳. صحیح الجامع الصغیر وزيادته للألبانی، الطبعة، ۱۴۰۸ھ.
۴. إرواء الغلیل فی تخريج أحادیث منار السیل للألبانی، ۱۳۹۹ھ.
۵. نیل الأوطار شرح منتقى الأخبار للشوکانی بتحقیق شیخا، الطبعة الأولى، ۱۴۱۹ھ.
۶. عون المعبود شرح سنن أبی داؤد لشمس الحق العظیم آبادی، الطبعة الأولى ۱۴۱۹ھ.
۷. تحفة الأحوذی للمبار کفوری بتحقیق معوض وعبد الموجود، الطبعة الأولى ۱۴۱۹ھ.
۸. الموطا لمالك بن أنس بتحقیق شیخا، الطبعة الأولى ۱۴۱۸ھ.
۹. سنن النسائی مع حاشیة السندی بتحقیق شیخا، الطبعة الرابعة ۱۴۱۸ھ.
۱۰. سنن ابن ماجه مع تعليقات البوصیری بتحقیق شیخا، الطبعة الثانية ۱۴۱۸ھ.
۱۱. سنن الدارمی للدارمی بتحقیق الشیخ محمود أحمد عبد المحسن، الطبعة الأولى ۱۴۲۱ھ.
۱۲. فتح القدیر للشوکانی بتحقیق الدكتور عبد الرحمن عميرة، الطبعة الثانية ۱۴۱۸ھ.
۱۳. تفسير ابن كثير لابن كثير، الطبعة الثانية ۱۴۱۸ھ.
۱۴. المعجم الوسيط لإبراهيم مصطفى وإخوانه، الطبعة الثانية، المكتبة الإسلامية.
۱۵. مسند أحمد للإمام أحمد، الطبعة ، المكتب الإسلامي.
۱۶. أحسن التفاسير للشيخ صلاح الدين يوسف، الطبعة ۱۴۱۹ھ.
۱۷. المنجد (عربي، اردو) الطبعة يازدهم ۱۹۹۳م.

۱۸. الجزء من جنس العمل لسيد حسين العفاني، الطبعة الثانية ۱۴۱۷ھ.
۱۹. دراسات في علوم القرآن لفهد الرومي، الطبعة السابعة ۱۴۱۹ھ.
۲۰. صيد الخاطر لابن الجوزي، الطبعة الأولى ۱۴۲۰ھ.
۲۱. فيض الرحيم الرحمن للدكتور عبد الله الطيار، الطبعة الأولى ۱۴۱۷ھ.
۲۲. التبيان في آداب حملة القرآن بتحقيق عبد القادر الأرناؤوط، الطبعة الثانية ۱۴۱۷ھ.
۲۳. القراءات وأثرها في التفسير والأحكام لمحمد بازمول، الطبعة الأولى ۱۴۱۷ھ.
۲۴. دليل الحيران على مورد الظمان لإبراهيم المارغني، الطبعة الأولى ۱۴۱۵ھ.
۲۵. عمدة البيان في تجويد القرآن لصابر حسين محمد أبو سليمان الطبعة الأولى ۱۴۱۸ھ.
۲۶. رسم المصحف وضبطه للدكتور شعبان محمد إسماعيل، الطبعة الأولى ۱۴۱۹ھ.
۲۷. مسئولية النساء في الأمر بالمعروف والنهي عن المنكر للدكتور فضل إلهي، الطبعة الثانية ۱۴۱۷ھ.
۲۸. تحفة الأخيار بترتيب شرح مشكل الآثار للطحاوي، الطبعة الأولى ۱۴۲۰ھ.
۲۹. جيرة الجراحات في حجية القراءات لصهيب أحمد (المؤلف)، الطبعة الأولى ۱۴۲۲ھ.
۳۰. فضل القرآن تعلمه وتعليمه لمحمد بن عبد الوهاب، الطبعة الأولى ۱۴۱۶ھ.
۳۱. فضائل القرآن للنسائي بتحقيق الخولي الطبعة الأولى ۱۴۱۶ھ.
۳۲. صلاة التطوع لسعيد بن علي بن وهف القحطاني، الطبعة الأولى ۱۴۲۱ھ.
۳۳. متن الشاطبية للشاطبي، الطبعة الثالثة ۱۴۱۷ھ.

فہرس العناوین

3	 المقدمة	♦
7	 کتابچہ لکھنے کا مقصد و سبب	♦
10	 قرآن مجید کی لغوی تعریف	♦
12	 قرآن مجید کی اصطلاحی تعریف	♦
15	 قرآن مجید کے فضائل	♦
15	 قرآن مجید اللہ تعالیٰ کی رسی (حبل اللہ) ہے	♦
16	 قرآن مجید نور و ہدایت کا منبع و مصدر ہے	♦
17	 قرآن مجید کی تلاوت اللہ تعالیٰ اور اس کے رسول ﷺ کی محبت کی دلیل	♦
18	 قرآن مجید کے ایک حرف کی تلاوت دس نیکیوں کا باعث ہے	♦
19	 قرآن مجید کا سماع باعث اجر و ثواب	♦
21	 قرآن مجید پر عمل بلندی اور اس سے انحراف تنزل کا باعث ہے	♦
21	 قرآن مجید کی تلاوت زمین میں عزت اور آسمانی سیر	♦
22	 قرآن مجید بہترین سفارشی ہے	♦
25	 قرآن مجید اللہ تعالیٰ کی رضا اور تاج کرامت کا سبب ہے	♦
27	 قرآن مجید قابل رشک نعمت ہے	♦
29	 قرآن مجید کا معلم و متعلم کائنات سے افضل ہے	♦
32	 قرآن مجید کا قاری قیامت کو فرشتوں کی صف میں کھڑا ہوگا	♦
34	 قرآن مجید کے قاری کا عجیب و غریب اعزاز و شرف	♦

- 38 قرآن مجید کے قاری کا احترام تعظیم الہی کی علامت ہے ♦
- 42 قرآن مجید کے حقوق ♦
- 42 قرآن مجید کا پہلا حق (قرآن مجید پر ایمان لایا جائے) ♦
- 47 قرآن مجید کا نزول اور اس کا وصف بے نظیر ♦
- 54 قرآن مجید اور اس کے وصف بے نظیر کی حفاظت ♦
- 66 قرآن کریم کا دوسرا حق (قرآن مجید کو پڑھا جائے) ♦
- 68 قرآن مجید کو ترتیل سے پڑھا جائے ♦
- 73 قرآن مجید کو عدم ترتیل سے پڑھنے کے نقصانات ♦
- 79 قرآن مجید کو خوش الحانی سے پڑھا جائے ♦
- 86 قرآن مجید کو یاد رکھا جائے اور روزانہ کا معمول بنایا جائے ♦
- 93 قرآن مجید کو دل لگی سے پڑھنا اور اختلاف سے بچنا ♦
- 96 قرآن مجید کی تلاوت سے بیزار نہ کرنا اور رکوع و سجدہ میں تلاوت سے گریز ♦
- 99 قرآن مجید کا تیسرا حق (قرآن مجید کو سمجھا جائے) ♦
- 112 قرآن مجید کا چوتھا حق (قرآن مجید پر عمل کیا جائے) ♦
- 124 قرآن مجید کا پانچواں حق (قرآن مجید کو آگے پہنچایا جائے) ♦
- 127 قرآن مجید کے ذریعے نیکی کا حکم کرنا اور برائی سے روکنا ♦
- 134 قرآن مجید کے ذریعے حکم کرنا اور برائی سے روکنا عورتوں کی بھی ذمہ داری ہے ♦
- قرآن مجید کے ذریعے نیکی کے حکم کے ساتھ عمل اور برائی سے روکنے کے
- 137 ساتھ خود بھی رکنا
- 142 قرآن مجید کی تبلیغ میں زبان کا صحیح استعمال ♦


- ♦ قرآن مجید کی تبلیغ میں کلام کی فصاحت 143
- ♦ قرآن مجید کی تبلیغ میں زبان کی نرمی 143
- ♦ قرآن مجید کی تبلیغ میں زبان کی مٹھاس 151
- ♦ الخلاصہ والحائتمہ 158
- ♦ فہرس المراجع والمصادر 165
- ♦ فہرس العناوین 167

درج ذیل کتب کے لئے رابطہ کریں

- | | |
|----------------------------------|-------------------------------|
| ۱۔ نماز نبوی | ڈاکٹر سید شفیق الرحمن |
| ۲۔ تجدید ایمان | ڈاکٹر سید شفیق الرحمن |
| ۳۔ اسلامی آداب زندگی | ڈاکٹر سید شفیق الرحمن |
| ۴۔ دیوبندیت | ڈاکٹر پروفیسر سید طالب الرحمن |
| ۴۔ تبلیغی جماعت کا اسلام | ڈاکٹر پروفیسر سید طالب الرحمن |
| ۵۔ کیا علماء دیوبند اہل سنت ہیں؟ | سید توصیف الرحمن الراشدی |
| ۶۔ مومن کا تاج داڑھی | قاری صہیب احمد |
| ۷۔ عورت کا زیور پردہ | قاری صہیب احمد |

برائے رابطہ:

۰۵۳۱۵۲۷۷۶



حقوق العمر والكرامه على المساكين



تأليف

فضيلة الشيخ صهيب أحمد حفظه الله